




# قرآن پاک اور ہم



پروفیسر محمد حبیب اللہ حاشی

ضیاء الفکر آئیڈیوٹیو کمپنی  
لاہور۔ کراچی۔ پاکستان

# قرآن مجید اور محمد

پروفیسر محمد حبیب اللہ حاشی

ضیاء القرآن پبلی کیشنز  
لاہور۔ کراچی ۰ پاکستان

جملہ حقوق بحق ناشر محفوظ ہیں

قرآن، یہود اور ہم	نام کتاب
پروفیسر حبیب اللہ چشتی	مصنف
دسمبر 2006ء	سال اشاعت
ضیاء القرآن پبلی کیشنز، لاہور	ناشر
ایک ہزار	تعداد
1Z 169	کمپیوٹر کوڈ
120/- روپے	قیمت

ملنے کے پتے

## ضیاء القرآن پبلی کیشنز

داتا دربار روڈ، لاہور۔ 7221953 فیکس:- 042-7238010

9۔ انکریم مارکیٹ، اردو بازار، لاہور۔ 7247350-7225085

14۔ انفال سنٹر، اردو بازار، کراچی

فون: 021-2212011-2630411۔ فیکس:- 021-2210212

e-mail:- sales@zia-ul-quran.com

zquran@brain.net.pk

Visit our website:- www.zia-ul-quran.com

## فہرست

7	انتساب
8	حدیث نبوی
9	حرف آخر
10	فرمودہ قلندر
11	سوئے منزل
15	نوعیت مسئلہ
21	جرائم یہود
21	گروہی تعصب
29	دین سے ذوقی تعلق
37	خیلے بہانے
43	خواہشات نفس کی پیروی
55	خوش فہمیاں
71	نہی عن المنکر کا ترک
85	فضول بحثیں
93	کتمان حق
105	عصیان و سرکشی
117	بخل و حرص
127	سود خوری و مال حرام

## جادوگری و جنت منتر

137

141

142

142

144

145

145

149

161

164

165

166

167

169

170

177

179

180

181

182

183

183

(1) کتاب الہی سے انحراف

(2) جادو منتر کی پیروی

(3) حضرت سلیمان علیہ السلام پر جادو کی تہمت

(4) علم کا غلط استعمال

(5) ان لوگوں کا عبرتناک انجام

دعوت فکر

## نااہل گدی نشین

یہود کے علماء و زہاد کا کردار

(1) لوگوں کا مال باطل طریقے سے کھانے والے

(2) لوگوں کو راہ خدا سے روکنے والے

(3) وہ بے عمل تھے

(4) احکام الہی میں تغیر و تبدل کر دیتے تھے

(5) وہ خدا بنے بیٹھے تھے

یہود کے علماء و زہاد حضرت مسیح علیہ السلام کی نظر میں لہجہ فکریہ

یہود کے چند دیگر جرائم کا ایک اجمالی جائزہ

(1) اناپرستی اور ہٹ دھرمی

(2) ترک جہاد

(3) زندگی کی بے تحاشا حرص

(4) اطاعت امیر کا فقدان

(5) توہین انبیاء کا ارتکاب

(1) انبیاء کے فیصلوں پر اعتراض

- 184 (ii) انبیاء کرام پر بے جا الزامات
- 186 (iii) انبیاء کرام علیہم السلام کا قتل
- 187 (iv) قتل انبیاء پر فخر
- 189 یہود سے مسلمانوں کے تعلقات کی نوعیت
- 197 کفار سے معاشرتی اور اخلاقی تعلقات کی نوعیت
- 199 یہود مسلمانوں کے سب سے بڑے دشمن ہیں
- 200 یہودی یہودیت قبول کرنے کے علاوہ اہل ایمان سے کبھی راضی نہ ہوں گے
- 201 یہود کی دوستی کی ممانعت اس کے نقصانات اور اسباب
- 203 یہود کی دوستی کی ممانعت
- 203 یہود و نصاریٰ ایک دوسرے کے دوست ہیں
- 203 ان سے دوستی رکھنے والا انہیں میں سے ہے
- 204 یہود و نصاریٰ کا دوست راہِ راست نہیں پائے گا
- 205 یہود و نصاریٰ سے دوستی منافق ہی کرتے ہیں
- 205 یہود کی دوستی کے لئے حالات کا بہانہ
- 206 یہود کے دوست شرمسار ہوں گے
- 207 لمحہ فکریہ
- 208 ماخذ و مراجع

# انتساب

ہر اس عظیم انسان کے نام!  
جسے نہ یہودیوں سے محبت ہے اور نہ ان کے طور طریقوں سے

محمد حبیب اللہ ﷺ

## الحديث النبوی

”لِيَأْتِيَنَّ عَلِيٌّ أُمَّتِي كَمَا أَتَى عَلِيٌّ بَنِي إِسْرَائِيلَ حَذُّو النَّعْلِ وَالنَّعْلُ  
بِالنَّعْلِ“

(میری امت بھی وہی طریقے اختیار کرے گی جو بنی اسرائیل نے کیے تھے۔ جس طرح ایک جوتا دوسرے جوتے کے برابر ہوتا ہے)۔

”لَتَتَّبِعُنَّ سُنَنَ مَنْ كَانَ قَبْلَكُمْ شِبْرًا شِبْرًا وَذَرَأَعًا بِذِرَاعٍ  
حَتَّىٰ لَوْ دَخَلُوا جُحْرَ ضَبٍّ تَبَعْتُمُوهُمْ قُلْنَا يَا رَسُولَ اللَّهِ  
الْيَهُودُ وَالنَّصَارَىٰ قَالَ فَمَنْ  
(صحیح بخاری)

(تم یقیناً ان لوگوں کی پیروی کرو گے جو تم سے پہلے ہو گزرے ہیں جس طرح بالشت بالشت کے برابر اور ہاتھ ہاتھ کے برابر ہوتا ہے ہم نے عرض کیا: یا رسول اللہ! کیا ہم یہود و نصاریٰ کی پیروی کریں گے۔ آپ نے فرمایا اور کس کی)۔



## حرف آخر

یہودیانہ روش اور یہودی کردار کے چند گوشے آپ نے ملاحظہ فرمائے۔ یہی وہ فکر اور طرز عمل ہے جنہوں نے یہودیوں کو اللہ کے غضب کا مستحق ٹھہرایا۔ جو بھی بندہ یہودیوں کے اس کردار کو اپنائے گا وہ اللہ کے غضب سے نہیں بچ سکے گا۔ اور جس قدر بھی کوئی اس روش کو اپنائے گا اسی قدر اللہ کے غضب کا مستحق ٹھہرے گا۔

یہی روش اور کردار اہل اسلام کے لیے ایک آئینہ اور ایک کسوٹی ہے کہ وہ اپنے آپ کو پرکھ سکیں کہ کہیں وہ مسلمان ہو کر یہودی کردار تو نہیں اپناتے جا رہے؟

اللہ تعالیٰ ہم سب کو ایمان کی حلاوتیں نصیب فرمائے اور یہودیانہ طرز زندگی سے محفوظ رکھے: امین بجاہ ظہ و یس صلی اللہ علیہ وسلم

ربنا تقبل منا انک انت السميع العليم و تب علینا انک انت التواب الرحیم۔ اللهم ارنا الحق حقا وارزقنا اتباعه و ارنا الباطل باطلا وارزقنا اجتنابه۔ اللهم ارنا الاشياء كما هی و صلی اللہ تعالیٰ علی خیر خلقه و نور عرشه و زینة فرشه محمد و علی آلہ و اصحابہ اجمعین

عبدہ المسکین محمد حبیب اللہ چشتی

B-4-1180 مسلم ٹاؤن راولپنڈی

24 شعبان 1426 بمطابق 28 ستمبر 2005

## فرمودہ قلندر رحمۃ اللہ علیہ

شور ہے ہو گئے دنیا سے مسلمان نابود  
وضع میں تم ہو نصاریٰ تو تمدن میں ہنود

ہم یہ کہتے ہیں کہ تھے بھی کہیں مسلم موجود  
یہ مسلمان ہیں! جنہیں دیکھ کے شرمانیں یہود

یوں تو سید بھی ہو، مرزا بھی ہو، افغان بھی ہو  
تم سبھی کچھ ہو، بتاؤ تو مسلمان بھی ہو

(اقبال)

## سوئے منزل

عرف عام میں یہودی ان لوگوں کو کہا جاتا ہے جو حضرت موسیٰ علیہ السلام کی شریعت کے پیرو ہونے کے مدعی ہیں۔ ہمیں یہودیت کا حقیقی پس منظر جاننے کے لئے کچھ تاریخ کے جھروکوں میں جھانکنا ہوگا۔

حضرت ابراہیم علیہ السلام کے دو بیٹے تھے حضرت اسمعیل علیہ السلام اور حضرت اسحاق علیہ السلام حضرت اسحاق علیہ السلام کے ایک بیٹے کا نام یعقوب علیہ السلام تھا۔ حضرت یعقوب علیہ السلام کا لقب اسرائیل تھا۔ ان کی اولاد کو بنی اسرائیل کہا جاتا ہے۔ حضرت یعقوب علیہ السلام کے ایک بیٹے کا نام یہوداہ تھا۔ یہودی ان کی اولاد کو کہا جاتا ہے۔ اس اعتبار سے بنی اسرائیل عام ہے اور یہودی خاص۔ چونکہ حضرت یعقوب کے تمام بیٹوں کی اولاد پر اس کا اطلاق ہوگا لیکن یہودی صرف یہوداہ کی اولاد پر بولا جائے گا۔

لفظ یہودی کا پس منظر بیان کرتے ہوئے یہ بھی کہا گیا ہے کہ جب حضرت سلیمان علیہ السلام کی وفات کے بعد بنی اسرائیل کی سلطنت دو حصوں میں تقسیم ہو گئی تو یہوداہ کی نسل نے یہودیہ کے نام سے ایک سلطنت قائم کر لی اور بنی اسرائیل کے دوسرے قبیلوں نے سامریہ کے نام سے ایک سلطنت کی بنیاد ڈالی۔ پھر اسیر یا نے نہ صرف سامریہ کو تباہ و برباد کر دیا بلکہ اس کے بانیوں کا بھی نام و نشان مٹا دیا۔

پھر صرف بنیامین اور یہوداہ کی نسل باقی رہ گئی جس پر یہوداہ کی نسل کے غلبہ کی وجہ سے یہود کا لفظ ہی بولا جانے لگا گویا اس اعتبار سے یہودیہ سلطنت کے باشندے یہودی کہلاتے ہیں۔ اسی نسل میں کاہنوں، ربیوں اور احبار نے اپنے اپنے خیالات اور رجحانات اور ذوق کے مطابق مذہبی عقائد، نظریات اور رسومات کا جوڑھا نچہ صدہا سال میں تیار کیا اسے یہودیت کہا جاتا ہے ورنہ ہر پیغمبر، اسلام کا مبلغ تھا۔ یہودیت لوگوں کی خود ایجاد کردہ چیز ہے۔

امام بیضاوی رحمۃ اللہ علیہ لفظ یہودی کا تناظر بیان کرتے ہوئے فرماتے ہیں:

يقال هاد و تهود اذا دخل في اليهودية و يهود اما عربی

من هاد اذا تاب سموا بذالك لما تابوا من عبادة

العجل و اما معرب يهودا كانهم سموا باسم اكبر اولاد

يعقوب (تفسیر بیضاوی ص 83)

”ہاد اور تھود اس وقت کہا جاتا ہے جب کوئی شخص یہودیت میں داخل ہو

جائے۔ اور یہود کا لفظ یا تو عربی ہے اور یہ ہاد سے نکلا ہے جس کا معنی توبہ کرنا

ہے۔ کیونکہ انہوں نے پھڑے کی پوجا سے توبہ کی تھی اس لیے یہودی کہلائے

یا یہ لفظ معرب ہے اور یہودا کی نسبت سے انہیں یہود کہا جاتا ہے گویا انہوں

نے اپنا نام حضرت یعقوب علیہ السلام کے بڑے بیٹے کے نام پر رکھا۔“

لفظ یہود کا ماخذ کوئی بھی ہو اصطلاح میں یہودی ان لوگوں کو کہا جاتا ہے جو حضرت موسیٰ

علیہ السلام کی شریعت کے پیرو ہونے کا دعویٰ کرتے ہیں جیسے نصاریٰ حضرت عیسیٰ علیہ السلام

کے پیروؤں کو کہا جاتا ہے۔

یہودی قوم ایک ایسی قوم ہے جن میں نفس پرستی، ہٹ دھرمی، تعصب اور حب جاہ و

مال کوٹ کوٹ کے بھری ہوئی تھی۔ اس قوم نے انبیاء کرام علیہم السلام کو اذیت پہنچانے میں

کوئی کسر نہیں چھوڑی۔ یہاں تک کہ انبیاء کو قتل کرنے سے بھی باز نہ آئے۔ انہوں نے اپنی

خواہشات کے مطابق ایک دین بنا دیا۔ یہ قوم انتہائی فتنہ پرور اور سازشی واقع ہوئی ہے۔

قرآن کریم کی تقریباً ساڑھے چار سو آیات میں اس قوم کا تذکرہ ہے اور ان کی عادات

تبیحہ اور صفات مذمومہ کو بیان کیا ہے۔ قرآن کریم کوئی تاریخ کی کتاب نہیں بلکہ کتاب

ہدایت ہے۔ اس قوم کا اتنی تفصیل سے تذکرہ اسی لیے کیا گیا کہ زمانہ اور بالخصوص اہل ایمان

جان لیں کہ وہ قوم جو انبیاء کرام کی اولاد ہے کن صفات مذمومہ کو اپنانے کے سبب ان پر اللہ

کی لعنتیں برسیں اور کس وجہ سے ان پر ذلت و مسکنت مسلط کر دی گئی اور نبی کریم صلی اللہ علیہ وسلم

نے اپنی امت کو اس خطرہ سے آگاہ بھی فرمادیا تھا۔

حضرت ابوسعید خدری فرماتے ہیں کہ رسول کریم ﷺ نے فرمایا:

لتبعن سنن من كان قبلکم شبرا شبرا و ذراعا بذراع  
حتى لو دخلوا حجر صب تبعتموهم قلنا يا رسول الله  
اليهود والنصارى قال فمن۔ صحیح بخاری

(کتاب الاعتصام بالکتاب والسنة۔ رقم الحدیث 2179)

”تم یقیناً ان لوگوں (کے طور طریقوں) کی پیروی کرو گے جو تم سے پہلے ہو  
گذرے ہیں۔ جس طرح بالشت بالشت کے برابر اور ہاتھ ہاتھ کے برابر ہوتا  
ہے یہاں تک کہ اگر وہ گوہ کے بل میں گھسے تھے تو تم بھی ان کی پیروی کرو  
گے۔ ہم نے عرض کیا: یا رسول اللہ! ﷺ کیا یہود و نصاریٰ کی پیروی کریں  
گے آپ نے فرمایا اور کس کی۔“

یہ کتاب طعن و تشنیع نہیں، اپنی اصلاح کی ایک ادنیٰ سی کوشش ہے۔ تاکہ ہم غور کر سکیں  
کہ کہیں ہم انہیں راستوں پر تو نہیں چل نکلے جو یہود کا راستہ ہے۔ ہمیں انتہائی تحمل، بردباری  
اور ٹھنڈے دل سے سوچنا ہے کہ ہم اسلامی تعلیمات پر عمل پیرا ہیں یا یہودیوں والے طور  
طریقے اپنائے ہوئے ہیں ہمیں اپنے رویوں پر غور کرنے کی مزید ضرورت اس لیے بھی ہے  
کہ نبی کریم ﷺ نے ہمیں اس خطرہ سے آگاہ فرمایا تھا۔ یہ کتاب یہی دعوت فکر دینے کی  
ایک ادنیٰ اور حقیر سی کاوش ہے۔

میری معزز قارئین سے التماس ہے کہ وہ اس کتاب میں جہاں کوئی خامی یا غلطی محسوس  
فرمائیں مجھے مطلع فرمائیں۔ تاکہ اس کی اصلاح کر کے کتاب کو بہترین انداز میں پیش کیا جاسکے۔  
خداوند کریم میری اس ادنیٰ سی کاوش کو اپنی بارگاہ عالی میں شرف قبولیت بخشے۔ اسے  
ہماری اصلاح احوال کا ذریعہ بنائے اور اسے لوگوں میں پذیرائی عطا فرمائے اسے میرے  
لیے کفارہ سیئات بنائے میرے شیخ طریقت، معزز اساتذہ کرام، والدین اور دوست

احباب کو دونوں جہانوں کی عزتیں نصیب فرمائے۔  
شاہاں چہ عجب گر بنوازندگدارا

طلبگار رحمت پروردگار

محمد حبیب اللہ چشتی

ایف۔ جی۔ پوسٹ گریجویٹ کالج 8۔ H اسلام آباد

25 شعبان 1426ھ بمطابق 29 ستمبر 2005ء

## نوعیت مسئلہ

تھے تو آباء وہ تمہارے ہی مگر تم کیا ہو  
ہاتھ پر ہاتھ دھرے منتظر فردا ہو

يَبْنِي إِسْرَائِيلَ إِذْ كُرُوا نِعْمَتِيَ الَّتِي أَنْعَمْتُ عَلَيْكُمْ وَ

أَنِّي فَضَّلْتُكُمْ عَلَى الْعَالَمِينَ ﴿١٠﴾ (البقرہ)

”اے بنی اسرائیل میرے اس احسان کو یاد کرو جو میں نے تم پر کیا۔ اور میں نے تمہیں دنیا والوں پر فضیلت دی۔“

ضَرَبْتُ عَلَيْهِمُ الذِّلَّةَ وَالْمَسْكَنَةَ وَبَاءُوا بِغَضَبِ مِنِّي

اللَّهِ ذَلِكِ بِأَنَّهُمْ كَانُوا يَكْفُرُونَ بِآيَاتِ اللَّهِ وَيَقْتُلُونَ

النَّبِيَّ بَعْضُهُمْ لِبَعْضٍ كَانُوا يَعْتَدُونَ ﴿١١﴾

(البقرہ)

”ان پر ذلت اور محتاجی مسلط کر دی گئی اور وہ غضب الہی کے مستحق ہو گئے کیونکہ وہ اللہ کی نشانیوں کا انکار کرتے تھے اور نبیوں کو ناحق قتل کرتے تھے یہ اس وجہ سے ہوا کہ انہوں نے (اللہ کی) نافرمانی کی اور (اللہ کی) حد سے تجاوز کرتے تھے۔“



یہود ایک ایسی قوم تھی جس پر اللہ تعالیٰ نے اپنے انعام و اکرام کی انتہا کر دی۔ جنہیں پورے زمانے پر فضیلت دی۔ جنہیں وحی اور کتاب کی نعمت سے نوازا۔ جس قوم میں سے اللہ تعالیٰ نے ستر ہزار افراد کو نبوت کے شرف سے نوازا۔ جس پر اللہ تعالیٰ نے اپنی عنایات پیہم کا تذکرہ یوں فرمایا:

وَأَوْرَثْنَا الْقَوْمَ الَّذِينَ كَانُوا يُسْتَضَعُونَ مَشَارِقَ الْأَرْضِ  
وَمَغَارِبَهَا الَّتِي بَرَكْنَا فِيهَا ۗ وَتَمَّتْ كَلِمَتُ رَبِّكَ الْحُسْنَىٰ عَلَىٰ  
بَنِي إِسْرَائِيلَ ۗ بِمَا صَبَرُوا ۗ وَدَمَرْنَا مَا كَانَ يَصْنَعُ فِرْعَوْنُ وَ  
قَوْمَهُ ۗ وَمَا كَانُوا يَعْرِشُونَ ﴿۱۲۵﴾ (الاعراف)

”اور جو لوگ کمزور سمجھے جاتے تھے ہم نے انہیں اس زمین کے مشرقوں اور مغربوں کا وارث بنا دیا جس میں ہم نے برکت رکھی تھی اور بنی اسرائیل پر تیرے رب کا نیک وعدہ پورا ہو گیا۔ بہ سبب اس کے کہ انہوں نے صبر کیا۔ اور ہم نے فرعون اور اس کی قوم کا وہ سب کچھ برباد کر دیا جو وہ بناتے تھے اور جو وہ چڑھاتے تھے۔“

اس قوم کی فضیلتوں کا تذکرہ فرماتے ہوئے ارشاد ہوتا ہے:

يٰۤاَيُّهَا بَنِي إِسْرَائِيلَ ۗ إِذْ كُودَا نِعْمَتِي الَّتِي أَنْعَمْتُ عَلَيْكُمْ ۗ وَأَيُّ  
فَضَّلْتُكُمْ عَلَى الْعَالَمِينَ ﴿۱۲۶﴾ (البقرہ)

”اے بنی اسرائیل! میرے احسان کو یاد کرو جو میں نے تم پر کیا اور اس بات کو کہ میں نے تمہیں دنیا والوں پر فضیلت دی۔“

اللہ تعالیٰ نے اس قوم پر اپنی عنایات کی بارشیں برسا دیں۔ اس کے اکرام کی برکھا اس قوم پر ٹوٹ کر برستی۔ اس نے اس ذلتوں میں گھری اور قبیلوں کی غلامی میں جکڑی ہوئی قوم کو ان ذلتوں سے نکال کر انہیں آزادی اور خودداری کی نعمت دی۔ نہ صرف انہیں غلامی کی ذلت

آئینہ پستیوں سے نکالا بلکہ انہیں پورے جہاں کا مقتدا اور سردار بنا دیا۔ اللہ تعالیٰ نے اس قوم کے لئے چلتا ہوا سمندر ٹھہرا دیا۔ ان کے لیے سمندر میں راستے بنا دیئے۔ ان کے دشمن فرعون اور اس کی قوم کو ان کے سامنے سمندر کی بے رحم موجوں کے سپرد کر دیا۔ ان کے سروں پر بادلوں نے سایہ کر دیا ان کے لیے آسمان سے من و سلوکی اتارا۔ ان کے لیے پتھر سے چشمے جاری کیے اور نہ جانے میرے کریم رب نے اس قوم کو کیا کچھ دیا کہ وہ خود ہی انہیں فرماتا ہے کہ **اِنِّي فَضَّلْتُكُمْ عَلَى الْعَالَمِينَ** (البقرہ) کہ میں نے تمہیں پوری دنیا پر فضیلت دی۔

لیکن پھر اس قوم نے ان نعمتوں کی قدر نہ کی۔ وہ اپنے کریم رب کی نافرمانی پر اتر آئے۔ انہوں نے وہ روش اختیار کی جو خود غرضی، نفس پرستی اور کفرانِ نعمت کی روش تھی۔ وہ خدا پرستی کو چھوڑ کر اپنا پرستی میں لگ گئے۔ وہ توشہ آخرت اکٹھا کرنے کی بجائے دنیا اکٹھی کرنے میں جت گئے۔ وہ اس ابدی اور لافانی حقیقت کو بھول گئے کہ ہمیں سب کچھ ہمارے طاقتوں والے رب نے دیا ہے، جو اگر دے سکتا ہے تو لے بھی سکتا ہے۔ پھر اس نافرمان، سرکش اور باغی قوم پر میرے خدا کی گرفت آئی۔ ان سے عزتوں کے تاج چھین لیے گئے۔ ان کی عظمتیں پستیوں میں بدل دی گئیں۔ زمانے میں سب سے افضل قوم کو ذلتوں اور پستیوں کی آہنی زنجیروں میں جکڑ دیا گیا۔ ان کی ذلتوں کا تذکرہ باری تعالیٰ نے یوں محفوظ فرمایا:

**ضَرَبْتُ عَلَيْهِمُ الذِّلَّةَ وَالْمَسْكَنَةَ وَبَاءُؤُ بِغَضَبِ مِنِّي اللّٰهِ (البقرہ: 61)**

”ان پر ذلت اور محتاجی مسلط کر دی گئی اور وہ غضبِ الہی کے مستحق بن گئے۔“

اللہ رب العزت نے قرآن حکیم میں یہود کی پستیوں اور ذلتوں کے اسباب کو بڑی وضاحتوں سے بیان فرمایا۔ جس کا ایک پہلو تو تاریخی ہے لیکن یہ پہلو قرآن کا مقصود بالذات نہیں ہے کیونکہ قرآن کریم تو کتاب ذکر اور کتاب ہدایت ہے۔ اور یہ تاریخی پہلو کو اسی حد تک بیان کرتا ہے جتنا ذکر اور ہدایت کے زاویہ نگاہ سے ضروری اور ناگزیر ہوتا ہے۔ بنی اسرائیل کی ذلتوں اور بربادیوں کے اسباب ذکر کرنے میں بھی عالمِ انسانیت بالخصوص

قیامت تک آنے والے مسلمانوں کے لئے اس میں ہدایت اور ذکر کا بے پناہ سامان موجود ہے کیونکہ اللہ تعالیٰ کے قوانین اہل اور ناقابلِ تغیر ہیں۔ وہ ہر ایک سے یکساں سلوک کرتا ہے۔ جو بھی آگ میں ہاتھ ڈالے گا اس کا ہاتھ جلے گا۔ وہ گورا ہو یا کالا، عرب کا رہنے والا ہو یا عجم کا باسی۔ تو بنی اسرائیل کی تباہیوں اور ذلتوں کے اسباب دراصل اہل اسلام کے لیے ایک آئینہ ہیں۔ جس میں وہ اپنے کردار اور اپنے اوپر گزرنے والے حالات کا جائزہ لے سکتے ہیں اور گویا فطرت پکار پکار کے متنبہ کر رہی ہے کہ جو بھی اس روش کو اپنائے گا جو یہود نے اپنائی تھی۔ جو بھی اس ڈگر پر چلے گا جس پر یہود چلے تھے جو بھی ان راہوں پر گامزن ہوگا جو یہود نے اختیار کی تھیں۔ تو اس کا انجام بھی ذلت اور پستی ہوگی۔ اس کے سر سے عزتوں کا تاج چھین کر اسے ذلتوں اور پستیوں کے قلابے پہنا دیے جائیں گے کیونکہ

ع زندگی جہد است استحقاق نیست

آئیے یہود کی ذلتوں، پستیوں اور ان کے زوال کے اسباب کا ایک جائزہ لیں۔ تاکہ ہم اپنے کردار کا تجزیہ کر سکیں۔ اس آئینے میں اپنے آپ کو دیکھ سکیں۔ کہیں ہم لفظوں کے چکروں میں ہی نہ مارے جائیں، کہیں خوش فہمیوں کی دلدلوں میں ہی نہ پھنسے رہیں، کہیں خوش گمانیوں کی کچڑ میں نہ الجھے رہیں۔ یہود کو ذلتوں میں مبتلا کرنے والے چند اسباب ملاحظہ ہوں۔

اقول و بالله التوفيق عليه توكلت واليه انيب

## جرائم یہود

گروہی تعصب

ہوس نے کر دیا ہے ٹکڑے ٹکڑے نوع انساں کو  
 اخوت کا بیاں ہو جا، محبت کی زباں ہو جا  
 غبار آلودہ رنگ و نسب ہیں بال و پر تیرے  
 تو اے مرغ حرم اڑنے سے پہلے پرفشاں ہو جا

(اقبال)

وَإِذَا قِيلَ لَهُمْ آمِنُوا بِمَا أَنْزَلَ اللَّهُ قَالُوا نُوْمِنُ بِمَا

أُنزِلَ عَلَيْنَا وَيَكْفُرُونَ بِمَا وَرَاءَ آءَاءَ (البقره: 91)

”اور جب ان سے کہا جاتا ہے کہ اس کلام پر ایمان لاؤ جو اللہ نے نازل کیا ہے تو وہ کہتے ہیں ہم (صرف) اس پر ایمان رکھتے ہیں جو ہمارے اوپر اترا ہے اور وہ اس کا انکار کرتے ہیں جو اس کے علاوہ ہے۔“

دین کا مطالبہ یہ ہے کہ حق کی پیروی کی جائے کسی مخصوص گروہ کی نہیں۔ انسان کو اپنی جماعت اور اپنے گروہ سے حق زیادہ پیارا ہونا چاہیے۔ جیسا کہ نبی کریم ﷺ نے ایک جھگڑے میں فیصلہ ایک یہودی کے حق میں کیا تھا۔ اور حضرت علی رضی اللہ عنہ کے عہد میں بھی فیصلہ حضرت علی رضی اللہ عنہ کے مقابلہ میں ایک یہودی کے حق میں کر دیا گیا تھا۔ کیونکہ حضرت علی رضی اللہ عنہ مطلوبہ معیار پر گواہ پیش نہ کر سکے تھے۔ یہ الگ بات کہ اہل سلام کی اسی حق پسندی کو دیکھ کر یہودی مشرف باسلام ہو گیا تھا۔ لیکن جہاں تک حق پسندی اور گروہی تعصب سے اوپر اٹھ کر دیکھنے والی بات ہے تو غلامانِ مصطفیٰ علیہ التحیۃ والثناء نے ایک نادر اور انمول نمونہ پیش کر دیا تھا۔ کیونکہ نبی کریم ﷺ نے اپنے غلاموں کو حق پسند بنایا تھا جماعت پسند نہیں۔ جب مکہ کی فتح قریب تھی تو اللہ رب العزت نے اہل ایمان سے فرمایا:

يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَا نُ قَوْمٍ عَلَىٰ أَلَّا تَعْدِلُوا ۗ اِعْدِلُوا ۗ هُوَ أَقْرَبُ لِلتَّقْوَىٰ ۗ وَاتَّقُوا اللَّهَ ۗ إِنَّ اللَّهَ خَبِيرٌ بِمَا تَعْمَلُونَ ﴿٥٠﴾ (المائدہ)

”اے ایمان والو! اللہ کے لئے ڈٹ جانے والے اور انصاف کے ساتھ گواہی دینے والے بنو۔ اور کسی گروہ کی دشمنی تمہیں اس پر نہ ابھارے کہ تم انصاف نہ کرو۔ انصاف کرو یہی تقویٰ کے زیادہ قریب ہے اور اللہ سے ڈرتے رہو بے شک اللہ تمہارے اعمال سے بخوبی باخبر ہے“

ذرا حق پسندی کا یہ درس بھی ملاحظہ ہو:

يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنفُسِكُمْ أَوِ الْوَالِدِينَ وَالْأَقْرَبِينَ ۗ إِن يَكُنْ غَنِيًّا أَوْ فَقِيرًا فَاللَّهُ أَوْلَىٰ بِهِمَا ۗ فَلَا تَتَّبِعُوا الْهَوَىٰ أَن تَعْدِلُوا ۗ وَإِن تَلَوَّا أَوْ تَعْرِضُوا فَإِنَّ اللَّهَ كَانَ بِمَا تَعْمَلُونَ خَبِيرًا ﴿٥١﴾ (النساء)

”اے ایمان والو! انصاف پر خوب قائم رہنے والے اور اللہ کے لئے گواہی دینے والے بنو۔ چاہے وہ تمہارے اپنے، تمہارے ماں باپ یا قرابت داروں کے خلاف ہی کیوں نہ ہو۔ اگر کوئی مالدار ہے یا محتاج تو اللہ تم سے زیادہ دونوں کا خیر خواہ ہے۔ پس تم خواہش کی پیروی نہ کرو کہ حق سے ہٹ جاؤ۔ اور اگر تم کجی کرو گے یا پہلو تہی کرو گے تو اللہ تمہارے اعمال سے بخوبی باخبر ہے۔“

یہ حق پسندی اور گروہی تعصب سے اوپر اٹھ کر حق کو پانا ہر شریعت کا مسلمہ حکم ہے۔ لیکن یہود نے اس روش کو چھوڑ دیا۔ وہ گروہی تعصب میں اس طرح الجھ گئے کہ انہوں نے حق کو جھٹلا دیا اور ان کا نظریہ بن گیا تھا کہ غیر یہودی کے ساتھ بددیانتی اور خیانت کرنا بھی کوئی جرم نہیں ہے۔ قرآن کریم ان کی اس فکر کا تجزیہ یوں کرتا ہے:

وَمِنْهُمْ مَّنْ اِنْ تَامَنَهُ يَدِيْنًا لَا يُؤَدُّ اِلَيْكَ الْاِمَادَةَ عَلَيْهِ قَابِلًا

ذٰلِكَ بِاَنَّهُمْ قَالُوْا لَيْسَ عَلَيْنَا فِي الْاٰمِنِيْنَ سَبِيْلٌ (آل عمران: 75)

”اور ان میں سے کوئی ایسا ہے اگر تم اس کے پاس ایک دینار امانت رکھ دو تو وہ تمہیں ادا نہ کرے۔ مگر یہ کہ تم اس کے سر پر کھڑے رہو۔ یہ اس لیے ہے کہ وہ کہتے ہیں کہ غیر اہل کتاب کے معاملہ میں ہم پر کوئی الزام نہیں“  
علامہ ابن کثیر اس آیت کریمہ کی تفسیر میں فرماتے ہیں کہ وہ کہتے تھے:

ليس علينا في ديننا حرج في اكل اموال الاميين و هم

العرب فان الله قد احلها لنا (تفسیر ابن کثیر، جلد 1، صفحہ 354)

”کہ امی جو کہ عرب ہیں کا مال کھانے میں ہم پر کوئی گناہ نہیں ہے کیونکہ اللہ تعالیٰ نے اسے ہمارے لیے حلال کر دیا ہے۔“

امام رازی رحمۃ اللہ علیہ اس مقام پر فرماتے ہیں:

انهم مبالغون في التعصب لدينهم فلا جرم يقولون يحل

قتل المخالف و يحل اخذ ماله باى طريق كان

(تفسیر کبیر، جلد 8، صفحہ 108)

”انہوں نے اپنے دین کے متعلق تعصب میں مبالغہ کیا اور وہ کہتے تھے کہ

مخالف کو قتل کرنا حلال ہے اور جیسے بھی ممکن ہو اس کا مال لینا جائز ہے۔“

گویا یہود جماعتی اور گروہی تعصب میں اتنا آگے بڑھ گئے تھے کہ انہوں نے دوسروں

کے مال ہڑپ کرنے کو بھی دینی نقطہ نظر سے جائز خیال کر لیا تھا۔

یہ گروہی تعصب کا ہی شاخسانہ تھا کہ یہود باوجود پہچاننے کے نبی کریم ﷺ پر ایمان

لانے کی نعمت سے محروم رہے۔ وہ اہل کتاب تھے۔ آخری نبی ﷺ کی نشانیوں سے ان

سے بڑھ کر کون واقف تھا لیکن جماعتی تعصب آڑے آیا اور وہ اس نعمت گراں مایہ کی قدر

سے محروم ہی رہے۔

ارشاد باری تعالیٰ ہے:

الَّذِينَ اتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ وَإِنَّ

فَرِيقًا مِنْهُمْ لَيَكْتُمُونَ الْحَقَّ وَهُمْ يَعْلَمُونَ ﴿٩١﴾ (بقرہ)

”اور جنہیں ہم نے کتاب دی وہ آپ کو اس طرح پہچانتے ہیں جیسے اپنے

بیٹوں کو پہچانتے ہیں۔ اور ان میں سے ایک گروہ حق کو چھپا رہا ہے حالانکہ وہ

اس کو جانتا ہے۔“

قرآن کریم ان کے گروہی تعصب کو ایک اور مقام پر یوں بیان کرتا ہے۔

وَإِذَا قِيلَ لَهُمْ آمِنُوا بِمَا آتَاكُمْ اللَّهُ قَالُوا نؤمنُ بِمَا آتَاكُمْ اللَّهُ نَزَّلَ عَلَيْنَا

وَيَكْفُرُونَ بِمَا وَرَاءَ آءَاءِ كَا وَهُوَ الْحَقُّ مُصَدِّقًا لِمَا مَعَهُمْ (بقرہ: 91)

”اور جب ان سے کہا جاتا ہے کہ اس کلام پر ایمان لاؤ جو اللہ نے نازل کیا

ہے تو وہ کہتے ہیں کہ ہم اس پر ایمان رکھتے ہیں جو ہمارے اوپر اترا ہے اور وہ

اس کا انکار کرتے ہیں جو اس کے علاوہ ہے حالانکہ وہ حق ہے اور تصدیق



کرنے والا ہے اس کی جوان کے پاس ہے۔“

گو یا وہ یہ کہہ رہے تھے کہ اگر کلام خدا بھی ہماری جماعت کے علاوہ کسی اور پر نازل ہوگا تو ہم اسے نہیں مانیں گے۔ یہود کی اس فکر کی وضاحت کے لئے صرف ایک مثال ملاحظہ فرمائیے:

”حضرت صفیہ (جن کو بعد میں ام المومنین بننے کا شرف حاصل ہوا) یہ حی بن اخطب رئیس یہود کی بیٹی تھیں۔ ان کے چچا کا نام ابو یاسر بن اخطب تھا۔ آپ کہتی ہیں کہ میرے والد اور میرے چچا تمام بچوں سے زیادہ میرے ساتھ محبت کرتے تھے۔ جب بھی میں ان سے ملاقات کرتی تو مجھے اٹھا کر سینے سے لگا لیتے۔ جب اللہ کے پیارے رسول قبا میں تشریف لائے اور بنی عمرو بن عوف کے محلہ میں قیام فرمایا۔ تو میرا والد اور میرا چچا صبح منہ اندھیرے حضور کی خدمت میں حاضر ہونے کے لیے گئے اور سورج غروب ہونے کے بعد واپس لوٹے۔ جب وہ واپس آئے، میں نے محسوس کیا کہ وہ تھکے ہوئے ہیں، افسردہ خاطر ہیں اور بڑی مشکل سے ہولے چل رہے ہیں۔ میں نے حسب معمول انہیں محبت بھرے کلمات سے مرحبا کہا لیکن ان دونوں میں سے کسی نے میری طرف آنکھ اٹھا کر بھی نہ دیکھا۔ میں نے اپنے چچا ابو یاسر کو اپنے باپ سے یہ کہتے ہوئے سنا کہ یہ وہی ہے؟ اس نے کہا بے شک خدا کی قسم! پھر چچا نے پوچھا: کیا تم نے ان کو تورات میں بیان کردہ نشانیوں اور صفات سے پہچان لیا ہے۔ اس نے جواب دیا: بے شک خدا کی قسم۔ پھر چچا نے پوچھا: بتاؤ اب کیا خیال ہے میرے باپ نے جواب دیا:

عداوتہ و اللہ مابقیہ ”خدا کی قسم جب تک زندہ رہوں گا ان سے عداوت کرتا

رہوں گا۔“ (ہدایۃ الحیاری، صفحہ 40، بحوالہ ضیاء النبی، جلد 1، صفحہ 497)

جب جماعتی تعصب اس حد تک پہنچ جائے کہ انسان حق کو حق سمجھتے ہوئے بھی صرف اس لیے نہ مانے کہ وہ اس کی مخالف جماعت کے پاس ہے تو یہ کئی قوم کی تباہی و بربادی کا وقت ہوتا ہے۔

لجھ کر یہ!

ہمیں غور کرنا چاہیے کہ کیا ہم کسی حق اور صداقت کو صرف اس لیے تو نہیں جھٹلا رہے کہ وہ ہماری مخالف جماعت یا دشمن دھڑے کے پاس ہے؟ اگر کوئی بندہ اس ڈگر پر چل رہا ہے تو دراصل اس نے یہودیت کا راستہ اپنایا ہوا ہے جو ذلتوں اور ناکامیوں کی طرف لے جاتا ہے جیسے مسیلمہ کذاب کے پیروکار تسلیم کرتے تھے کہ مسیلمہ سچا نہیں ہے تو جب پوچھا جاتا کہ جب سچا نہیں ہے تو پھر اس کی پیروی کیوں کرتے ہو تو جواب کیا ملتا؟ بنو حنیفہ کا جھوٹا بنو مضر کے سچے سے بہتر ہے یعنی جھوٹا ہوا تو کیا ہوا؟ ہے تو ہمارے قبیلے کا۔ مسیلمہ کذاب کے پیروکاروں کی اس فکر کو برا سمجھنا آسان ہے لیکن اپنی ذات پر اس اصول کو لاگو کرنا۔ کہ جماعتی تعصب سے اوپر اٹھ کر حق کو دیکھنا اور پانا کسی مرد دانا کا ہی کام ہے۔ اس کی بہترین مثال ہمیں حضرت عثمان غنی رضی اللہ عنہ کی زندگی میں ملتی ہے کہ آپ کا تعلق بنو امیہ سے تھا اور حضور اکرم ﷺ بنو ہاشم کے چشم و چراغ تھے۔ بنو امیہ اور بنو ہاشم میں خاندانی رقابت نسلوں سے چلتی آرہی تھی۔ جب نبی کریم ﷺ نے دعویٰ نبوت فرمایا تو بنو امیہ نے اسے شدت سے جھٹلایا۔ کیونکہ یہ حق ان کے مخالف قبیلہ کے ایک فرد کے پاس تھا لیکن حضرت عثمان رضی اللہ عنہ نے اس جماعتی تعصب کو ٹھکرا دیا اور گروہی امتیاز سے اوپر اٹھ کر حق کو پہچانا۔ بنو امیہ کے کیمپ میں سے پہلا آدمی جو بنو ہاشم کے کیمپ میں پہنچا، حضرت عثمان تھے رضی اللہ عنہ۔ یہ حق پسندی کی بہترین مثال تھی۔ جماعتی تعصب میں گھر کر حق کو جھٹلانا یہودیت کی روش ہے اور گروہی تعصب سے اوپر اٹھ کر حق کی پیروی کرنا بندہ مومن کا طریقہ ہے۔ ہر بندہ اپنے گریباں میں جھانک کر فیصلہ خود کرے کہ وہ کون سی راہ اپنائے ہوئے ہے؟ اور کس راستے پر گامزن ہے؟

## دین سے ذوقی تعلق

محبت کا جنوں باقی نہیں ہے  
 مسلمانوں میں خون باقی نہیں  
 صفیں کج، دل پریشاں، سجدہ بے ذوق  
 کہ جذب اندروں باقی نہیں ہے

(اقبال)

أَفْتُوْمُنُوْنَ بِبَعْضِ الْكِتٰبِ وَتَكْفُرُوْنَ بِبَعْضِ

(بقرہ: 85)

”کیا تم کتاب کے کچھ حصے پر ایمان لاتے ہو اور کچھ کا انکار کرتے ہو“۔

دین اپنے آپ کو اللہ تعالیٰ کے سامنے جھکا دینے کا نام ہے اور اپنے آپ کو مکمل طور پر اللہ تعالیٰ کے سپرد کر دینے کا نام ہے جیسا کہ حضور اکرم ﷺ نے ایک موقع پر فرمایا: لایومن احدکم حتی یکون هواہ تبعاً لما جنت بہ۔ کہ تم میں سے کوئی شخص اس وقت تک مومن نہیں ہو سکتا جب تک اس کی خواہشات بھی شریعت کے سانچے میں ڈھل نہ جائیں۔ مثلاً انسان کو پیسہ بڑا پیارا ہے انسان بڑی محنت اور جدوجہد سے اسے کماتا ہے اور بڑی محبت سے سنبھال کر رکھتا ہے۔ انسان کمائے اور سنبھال کر رکھے لیکن جب زکوٰۃ دینے کا وقت آئے تو جس محبت اور چاہت سے انسان پیسہ سنبھال کر رکھتا تھا ایسی ہی محبت، چاہت اور کمال بشارت قلبی سے اسے راہِ خدا میں دے دے۔ یعنی جیسے وہ پہلے روکنے میں لذت محسوس کرتا تھا اب وہ دینے میں لذت محسوس کرے تو یہ کمال ایمان ہے۔ انسان کو نیند بڑی پیاری ہے۔ اسلام سونے پر پابندی نہیں لگاتا لیکن جب نماز کا وقت آئے تو انسان کو جاگنا اتنا ہی محبوب محسوس ہو جتنا سونا محبوب تھا تو اسے کہتے ہیں خواہشات کا وحی کے تابع ہونا۔ صحابہ رضی اللہ عنہم فرماتے ہیں کہ ہمیں جب سے معلوم ہوا کہ نبی کریم ﷺ کو کدو پسند ہے تو ہمیں کدو سے محبت ہو گئی یعنی حضور ﷺ کی پسند سے انسان کو محبت ہو اور ناپسند سے نفرت ہو۔ یہ وہ کمال ایمان ہے اور اس معیار پر دل پر جبر کر کے پورا اتر جائے کم سے کم ایمان ہے اور اس سے بھی کم صرف دعویٰ ہے یا قانونی ایمان۔ حلاوت ایمان سے سراسر محرومی ہے۔

اپنے مفادات، خواہشات اور ذوقی مطالبات کو اللہ کے سپرد کر دینا ایمان ہے۔ لیکن اگر کوئی بندہ دین کا صرف وہ حصہ مانتا ہے جو اس کے ذوق کے مطابق ہے اور اس حصے کو نہیں مانتا جو اس کے ذوق اور مفادات کے مطابق نہیں ہے تو وہ انسان دراصل اپنے ذوق کی بندگی کر رہا ہے دین کی نہیں۔ مثلاً کوئی انسان جب دوسری شادی کرنا چاہے تو وہ قرآن کی آیت پڑھتا ہے کہ ایک مرد کے لئے چار شادیاں کرنے کی اجازت ہے لیکن جب اسے کہا

جائے کہ سو دنہ کھا۔ تو یہ حکم اسے اچھا نہیں لگتا۔ تو یہ شخص اپنے ذوق کی بات مان رہا ہے اللہ کی نہیں۔ یہ حکم الہی کو صرف اپنے ذوق کی تکمیل کے لئے سیڑھی بنا رہا ہے۔ اور اللہ کا بندہ ہو کر اللہ کے حکم کو صرف اپنے ذوق کے لئے سیڑھی بنانا اور دین کو فقط اپنی ذات کے لیے استعمال کرنا عظمت باری تعالیٰ کی توہین ہے۔ اور خدا کو سخت ناپسند ہے۔ اور یہی چیز غضب الہی کو دعوت دینے والی ہے اور انسان کی ذلتوں کا سبب ہے۔

یہود کی جن عادات نے انہیں ذلیل و رسوا کیا اور ان پر ذلت اور مسکنت مسلط کی گئی اس کا ایک سبب یہ تھا کہ دین کے ساتھ ان کا تعلق حقیقی نہیں بلکہ صرف ذوقی تھا وہ دین کے فقط اس حصہ کو مانتے تھے جو ان کے ذوق کے مطابق تھا۔ اور جو حصہ ان کے ذوق کے مطابق نہیں تھا وہ اسے نہیں مانتے تھے۔ گویا وہ اپنے ذوق کی پیروی کرتے تھے، دین کی نہیں۔ اللہ رب العزت نے ان کی اس روش کا تذکرہ یوں فرمایا:

وَ إِذْ أَخَذْنَا مِيثَاقَكُمْ لَا تَسْفِكُونَ دِمَاءَكُمْ وَ لَا تَخْرُجُونَ  
 أَنْفُسَكُمْ مِنْ دِيَارِكُمْ ثُمَّ أَقْرَرْتُمْ وَ أَنْتُمْ تَشْهَدُونَ ﴿٨٤﴾ ثُمَّ أَنْتُمْ  
 هُوَ لَأَنْ تَقْتُلُونَ أَنْفُسَكُمْ وَ تَخْرُجُونَ فَرِيقًا مِنْكُمْ مِنْ دِيَارِهِمْ  
 تَظَاهِرُونَ عَلَيْهِمْ بِالْإِثْمِ وَ الْعُدْوَانِ ۗ وَ إِنْ يَأْتُواكُمْ أُسْرَى  
 فَذُوقُوا وَ هُوَ مُحَرَّمٌ عَلَيْكُمْ إِخْرَاجُهُمْ ۗ أَفَتُؤْمِنُونَ بِبَعْضِ  
 الْكِتَابِ وَ تَكْفُرُونَ بِبَعْضِ (بقرہ: 84-85)

”اور جب ہم نے تم سے یہ پختہ عہد لیا کہ تم ایک دوسرے کا خون نہ بہانا اور نہ ایک دوسرے کو اپنے گھروں سے نکالنا پھر تم نے (اس کا) اقرار کیا اور اس پر تم خود بھی گواہی دیتے ہو۔ پھر تم ہی وہ لوگ ہو کہ ایک دوسرے کا قتل کرتے ہو اور تم اپنے ایک فریق کو ان کے گھروں سے نکالتے ہو اور تم ان کے خلاف گناہ اور سرکشی میں ایک دوسرے کی مدد کرتے ہو اور اگر وہ قیدی ہو کر تمہارے پاس آئیں تو تم ان کا نڈیہ دیتے ہو حالانکہ ان کا (گھروں سے) نکالنا بھی تم پر

حرام تھا کیا تم کتاب کے بعض حصہ کو مانتے ہو اور بعض کا کفر کرتے ہو۔“

یہود کی اس ذوقی عبادت کی تفصیل علامہ ابن جریر طبری سے ملاحظہ ہو:

”اللہ تعالیٰ نے تورات میں بنی اسرائیل سے یہ پختہ عہد لیا تھا کہ وہ ایک دوسرے کو قتل نہیں کریں گے اور نہ ایک دوسرے کو گھروں سے نکالیں گے۔ نسل در نسل یہ عہد و میثاق مدینہ میں آباد یہودیوں میں بھی منتقل ہوا۔ مدینہ میں اوس اور خزرج مشرکوں کے دو قبیلے تھے جو نہ کسی شریعت کے پیروکار تھے اور نہ ہی کسی چیز کی حلت و حرمت کے قائل تھے۔ یہ دونوں قبیلے ایک دوسرے سے برسر پیکار رہتے تھے۔ مدینہ کے یہودی بھی دو حصوں میں تقسیم تھے۔ بنو قینقاع اور بنو نضیر۔ بنو قینقاع، خزرج کے حلیف تھے اور بنو نضیر اور بنو قریظہ اوس کے حلیف تھے۔ جب اوس اور خزرج میں جنگ ہوتی تو بنو قینقاع خزرج کا ساتھ دیتے اور بنو نضیر اور بنو قریظہ اوس کا ساتھ دیتے اور اس جنگ میں یہود ایک دوسرے کو قتل کرتے اور گھروں سے نکال دیتے اور جب جنگ ختم ہو جاتی تو بنو نضیر اور بنو قریظہ کے جو لوگ خزرج کی قید میں ہوتے ان کو بنو قینقاع فدیہ دے کر چھڑا لیتے۔ اور جب انہیں کہا جاتا کہ تم فریق مخالف کے قیدیوں کو فدیہ دے کر کیوں چھڑا رہے ہو تو وہ کہتے کہ ہمیں تورات میں یہ حکم دیا گیا کہ قیدیوں کو فدیہ دے کر چھڑائیں۔ اور جب ان سے کہا جاتا کہ تورات میں تو یہ بھی لکھا ہے کہ تم ایک دوسرے کو قتل نہ کرو اور گھروں سے نہ نکالو تو تم اس کی مخالفت کیوں کرتے ہو؟ تو وہ جواب دیتے کہ ہم اپنے حلیف سے کیے ہوئے وعدے کی پاسداری کرتے ہیں۔ یعنی مشرکوں سے کیے ہوئے وعدے کو پورا کرتے ہیں اور خدا سے کیے ہوئے وعدے کو توڑتے ہیں۔“

(جامع البیان، جلد 1، صفحہ 314)

انہیں دو حکم دیے گئے تھے آپس میں جنگ نہیں کرنی اور اگر آپ کے قبیلے کا کوئی آدمی دشمن کے پاس گرفتار ہو جائے تو اسے فدیہ دے کر چھڑا لینا ہے۔ دین سے حقیقی تعلق کا مطلب تو یہ تھا کہ دونوں احکام کے سامنے سر تسلیم خم کیا جاتا۔ لیکن یہود جنگ سے تو باز نہیں آتے تھے کیونکہ اس میں غم و غصہ کی لہروں کو پینا پڑتا ہے، کبھی کوئی ناپسندیدہ بات سنی پڑتی

ہے اور کبھی انا کی بھی قربانی دینی پڑتی ہے۔

لیکن فدیہ دے کر چھڑانے میں ایک جذبہِ رحم بھی زمانے پر واضح ہوتا ہے۔ لوگوں پر مال و دولت کا رعب بیٹھتا ہے۔ خاندانی انا کا مسئلہ بھی ہوتا ہے اور جنہیں چھڑایا جائے وہ ہمیشہ ممنون بھی رہتے ہیں۔ اسی لیے یہودیہ کام تو کر لیتے تھے اور وہ اسے حکمِ الہی کا نام دیتے تھے لیکن حقیقت میں اگر وہ اسے حکمِ الہی کے سبب بجالاتے تو پہلا کام بھی کر لیتے۔ دراصل وہ یہ کام حکمِ الہی کے تحت نہیں کرتے تھے بلکہ اپنے مخصوص ذوق کے تحت کرتے تھے۔ جبکہ اللہ تعالیٰ کو تعبدی عبادت مقصود ہے ذوقی عبادت نہیں اس لیے باری تعالیٰ نے ان کی اس ذوقی عبادت پر شدید گرفت فرماتے ہوئے فرمایا:

فَمَا جَزَاءُ مَنْ يَفْعَلُ ذَلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا وَ  
يَوْمَ الْقِيَامَةِ يُدْءُونَ إِلَىٰ أَشَدِّ الْعَذَابِ ۗ وَمَا اللَّهُ بِغَافِلٍ عَمَّا  
تَعْمَلُونَ ﴿۱۰﴾ أُولَٰئِكَ الَّذِينَ اسْتَكْرَبُوا الْحَيَاةَ الدُّنْيَا بِالْآخِرَةِ ۗ فَلَا  
يُخَفَّفُ عَنْهُمُ الْعَذَابُ وَلَا هُمْ يُنصَرُونَ ﴿۱۱﴾ (بقرہ)

”پس تم میں سے جو لوگ یہ کام کریں ان کی سزا اس کے سوا اور کیا ہوگی کہ وہ دنیا کی زندگی میں ذلیل ہوں اور قیامت کے دن انہیں زیادہ شدید عذاب کی طرف لوٹا دیا جائے۔ اور اللہ تمہارے اعمال سے غافل نہیں ہے۔ یہی ہیں وہ لوگ جنہوں نے دنیاوی زندگی کو آخرت کے بدلہ میں خرید لیا۔ پس ان سے عذاب کم نہیں کیا جائے گا اور نہ ہی ان کی مدد کی جائے گی۔“

گویا اللہ تعالیٰ نے ضابطہ دیا کہ جو بھی ایسی ذوقی قسم کی عبادت کرے گا اور جو بھی اپنے ذوق کی تکمیل کو عبادت کا رنگ دینے کی کوشش کرے گا اس کی سزا دنیا کی ذلت ہے، آخرت کی رسوائی ہے اور اس بندے نے اپنی آخرت تباہ کر لی اور اپنی آخرت دنیا کے بدلہ میں گروی رکھ دی۔ جس بندے کا یہ حشر ہو، ظاہر ہے اس سے بڑا خسارہ اٹھانے والا اور کون ہو سکتا ہے؟



لوہ فکر یہ!

ہمیں یہود کی یہ عادت کتنی بری محسوس ہو رہی ہے کیونکہ دوسرے کی غلطی کو غلطی سمجھنا بڑا آسان ہوتا ہے اور اپنی غلطی کو غلطی سمجھنا اصحاب بصیرت کا کام ہوتا ہے آپ غور فرمائیں کہ اگر کوئی بندہ عید کی نماز تو بڑی پابندی اور اہتمام سے ادا کرتا ہے جو کہ زیادہ سے زیادہ واجب ہے لیکن فرض نمازوں کی پروا نہیں کرتا تو کہیں اس کا سبب یہ تو نہیں ہے کہ عید کی نماز کو اس نے ایک تقریب سمجھ لیا ہے کہ دوستوں سے ملاقات ہوتی ہے۔ خوش نما اور دیدہ زیب کپڑے پہنے جاتے ہیں اور یہ اس کے ذوق کے مطابق ہے ورنہ اگر وہ اسے خدا کا حکم سمجھ کر پڑھتا تو دیگر فرض نمازیں کیوں نہ پڑھتا۔

باپ کے چہلم پر جو بے تحاشا خرچ کرتا ہے لیکن کسی یتیم کو چند ٹکے دیتے ہوئے اس کے ہاتھ کانپ جاتے ہیں تو شاید اس کا سبب یہ ہو کہ چہلم پر خرچ کیے جانے والا پیسہ نظر آتا ہے اس سے برادری اور احباب میں اس کی دولت کی دھاک بیٹھتی ہے جبکہ کسی یتیم، بیوہ اور مسکین کو خفیہ دیتے ہوئے اس کے اس ذوق کی تسکین نہیں ہوتی۔

جو شراب پیتا ہے سو دکھاتا ہے لیکن خنزیر کا گوشت نہیں کھاتا ہے کہتا ہے کہ اس لیے نہیں کھاتا کہ اسلام میں حرام ہے۔ بھئی کیا سود، غیبت، رشوت اور شراب اسلام میں حرام نہیں ہے؟ اگر ہے اور یقیناً ہے تو کیا خنزیر کا گوشت نہ کھانے کا سبب یہ تو نہیں کہ یہ ذوق کے خلاف ہے؟ تقریب نما عبادتوں کو بجالانا اور فرائض قطعہ کو چھوڑنا صرف ذوق کی عبادت ہے اللہ کی عبادت نہیں ہے۔ خدا کے قانون، قطعہ ناقابل تغیر اور ہر ایک کے لئے یکساں ہیں۔ ایسی ذوقی عبادت کا انجام دنیا کی رسوائی اور آخرت کا عذاب ہے۔ خدا کا یہ ضابطہ صرف یہود کے لئے نہیں ہر ایک کے لئے ہے۔

کہتے ہیں کہ ایک بندہ کہیں جا رہا تھا راستے میں جوتے کا ایک پاؤں پڑا ہوا تھا۔ اس نے اسے اٹھا کر واضح کر کے رکھ دیا۔ اور اپنے ساتھی سے کہنے لگا کہ آخر شرافت بھی تو کوئی چیز ہے۔ جب تھوڑا سا آگے گیا تو دوسرا پاؤں پڑا ہوا تھا۔ اس نے فوراً اسے اٹھایا اور کہنے لگا

جلدی سے دوسرا پاؤں بھی اٹھالاؤ۔

یعنی جب تک اپنا فائدہ نہیں تھا تو شرافت اچھی چیز تھی اور جب ایک طرف شرافت تھی اور دوسری طرف مفاد تو فوراً شرافت ترک کر دی۔ یہ ذوقی قسم کی عبادت بندہ مومن کی نہیں کسی یہودی کی ہو سکتی ہے مومن تو ایمان کے پہلے قدم پر اپنا سب کچھ اپنے رب کے ہاتھ بیچ دیتا ہے۔

یہ شہادت کہ الفت میں قدم رکھنا ہے  
لوگ آساں سمجھتے ہیں مسلمان ہونا

## حیلے بہانے

فرزانی قصور ہے دنیائے عشق میں  
دیوانہ جو ہوا وہی کامل ٹھہر گیا

(حسرت)

اگر عثمانیوں پر کوہ غم ٹوٹا تو کیا غم ہے  
کہ خون صد ہزار انجم سے ہوتی ہے سحر پیدا

(اقبال)

وَلَقَدْ عَلِمْتُمُ الَّذِينَ اعْتَدُوا مِنْكُمْ فِي السَّبْتِ فَقُلْنَا لَهُمْ  
 كُونُوا قِرَدَةً خَاسِئِينَ ﴿٦٥﴾ فَجَعَلْنَاهَا نَكَالًا لِّمَا بَيْنَ يَدَيْهَا  
 وَمَا خَلْفَهَا وَمَوْعِظَةً لِّلْمُتَّقِينَ ﴿٦٦﴾ (بقرہ)

”اور بے شک تم ان لوگوں کو جانتے ہو جنہوں نے تم میں سے ہفتے کے دن حد سے تجاوز کیا تھا پس ہم نے ان سے کہا تھا کہ تم دھتکارے ہوئے بندر بن جاؤ۔ پس ہم نے اس واقعہ کو اس زمانے کے لوگوں اور بعد کے لوگوں کے لئے عبرت بنا دیا اور پرہیزگاروں کے لئے نصیحت بنا دیا۔“

علامہ اقبال نے فرمایا تھا:

عقل عیار ہے سو بھیس بدل لیتی ہے  
عشق بیچارہ نہ ملا ہے نہ زاہد نہ حکیم

جب بھی کسی انسان کو محبت الہی کی دولت گراں مایہ نصیب ہو جاتی ہے اور اللہ تعالیٰ اپنے تمام تر حسن و جمال اور عظمت و جلال کے ساتھ اس کے من میں سما جاتا ہے تو وہ اللہ تعالیٰ کے ہر حکم کے سامنے جھک جاتا ہے۔ اسے اپنی مرضی سے بڑھ کر مولا کی رضا مطلوب ہوتی ہے وہ اپنی خواہشات کی تکمیل سے بڑھ کر احکام الہی کی بجا آوری میں لذت و سرور محسوس کرتا ہے وہ عقل کو تباہ کی تمام تدبیریں پس پشت ڈال دیتا ہے۔ اس کا امام و مقتدا عقل نہیں عشق ہوتا ہے۔

عقل کو تنقید سے فرصت نہیں

عشق پر اعمال کی بنیاد رکھ

(اقبال)

لیکن جب انسان محبت الہی کی چاشنی سے محروم ہوتا ہے جب تک وہ ایمان کی حلاوتوں کو محسوس نہیں کرتا تو وہ احکام الہی سے بچنے کے لئے حیلے بہانے تلاش کرتا رہتا ہے مگر فریب کی ڈگر پر چل کر احکام الہی کا حلیہ بدل دیتا ہے۔ جب ایک بندہ خود کو احکام الہی کے قالب میں ڈھالنے کی بجائے حیلے بہانے کر کے ان سے بچنے اور گریز کی راہیں تلاش کرنے لگے تو یہی چیز اس پر غضب الہی کے دروازے کھولتی ہے اور اسے اللہ کی رحمتوں سے محروم کر دیتی ہے۔ یہ اللہ کا ضابطہ ہے، قاعدہ ہے، قانون ہے۔

جن چیزوں نے یہود کو تباہ کیا ان میں سے ایک چیز یہ بھی ہے کہ انہوں نے احکام الہی سے بچنے کے لئے حیلے بہانے بنانا شروع کر دیے تھے وہ مختلف چالیں چل کر اپنے آپ کو ادا مرالہی سے بچانے لگے تھے۔

قرآن کریم نے ان کی اس روش کا تذکرہ بھی بڑی خصوصیت سے فرمایا اور اسے ان کی ذلتوں کا ایک اہم سبب قرار دیا ہے اس کی ایک واضح مثال واقعہ سبت ہے۔

یہود کے لئے ہفتہ کا دن معظم تھا ان کے لئے اس دن کوئی دنیاوی کام کرنا جائز نہ تھا اور اس دن ان کے لیے شکار کرنا بھی ممنوع تھا۔ جب یہ ہفتہ کے دن شکار نہ کرتے تو اللہ تعالیٰ نے ان کا امتحان اس طرح لیا کہ ہفتہ کے دن مچھلیاں اس شدت سے دریا میں تیرتیں کہ دریا کا پانی نظر نہ آتا۔ یہ صبر نہ کر سکے۔ انہوں نے ایک حیلہ کیا۔ یہ دریا سے چھوٹی چھوٹی نالیاں کھودتے ان کے آگے گڑھے بنا دیتے جب ہفتہ کا دن ہوتا دریا میں لہریں اٹھتیں مچھلیاں ان نالیوں سے ہو کر گڑھوں میں جا گرتیں تو پیچھے سے نالی بند کر دیتے تاکہ مچھلیاں واپس دریا میں نہ جا سکیں۔ مچھلیاں چھوٹے چھوٹے گڑھوں میں محبوس ہو جاتیں تو یہ انہیں اتوار کو آسانی سے پکڑ لیتے یا ہفتہ کو مچھلی کی دم میں کوئی دھاگہ وغیرہ باندھ کر اسے زمین میں گاڑ دیتے اور اتوار کو انہیں یقینی طور پر اور آسانی سے پکڑ لیتے۔ کماذکر فی التفاسیر

ہفتہ کے دن شکار نہ کرنے کا صاف مطلب یہ تھا کہ نہ شکار کرو اور نہ ہی اس کے متعلقہ کوئی کام کرو۔ لیکن یہود کی حیلہ باز طبیعت بھلا کب اس پابندی کو برداشت کر سکتی تھی تو انہوں نے مذکورہ حیلہ سے اس حکم الہی کی تحقیر کی۔ جو لوگ ان حیلہ بازیوں سے حکم الہی کو توڑ رہے تھے اللہ تعالیٰ نے انہیں مسخ کا عذاب دیا اور انہیں انسانوں سے بندر بنا دیا۔ کیونکہ وہ اپنے رب کی حکم عدولی کر کے انسانیت کا شرف کھو چکے تھے۔

اللہ تعالیٰ نے قرآن مجید میں ان کی ان حجت بازیوں کو بیان فرمایا تاکہ قیامت تک آنے والے انسان ان کے انجام سے عبرت پکڑیں۔

ارشاد باری تعالیٰ ہے:

وَلَقَدْ عَلَّمْتُمُ الذِّينَ اعْتَدُوا مِنْكُمْ فِي السَّبْتِ فَقُلْنَا لَهُمْ كُونُوا قِرَدَةً خَاسِرِينَ ﴿۱۰﴾ فَجَعَلْنَاهَا لَكَا لًا لِّبَابِئِنَّ يَدَيْهَا وَمَا خَلَقَهَا وَ مَوْعِظَةً لِّلْمُتَّقِينَ ﴿۱۱﴾ (بقرہ)

”اور بے شک تم ان لوگوں کو جانتے ہو جنہوں نے تم میں سے ہفتے کے دن حد سے تجاوز کیا تھا پس ہم نے ان سے کہا تھا کہ تم دھتکارے ہوئے بندر بن جاؤ۔ پس ہم نے اس واقعہ کو اس زمانے کے لوگوں اور بعد کے لوگوں کے لیے عبرت بنا دیا۔ اور پرہیزگاروں کے لئے نصیحت بنا دیا۔“

لحہ فکریہ!

اب بھی اگر کوئی بندہ اللہ تعالیٰ کے کسی حکم سے بچنے کے لئے کوئی حیلہ بازی کرتا ہے تو اسے یہ بات کبھی نہ بھولنی چاہیے کہ وہ یہود کی روش پر چل رہا ہے اور وہ خدا کی گرفت سے کبھی نہ بچے گا۔

مثلاً ایک انسان صاحب نصاب ہے۔ اس پر زکوٰۃ واجب ہو جائے گی لیکن جب اس کے پاس موجود مال پر سال پورا ہونے لگتا ہے تو وہ اپنے مال کا مالک اپنی بیوی یا اپنے کسی بھائی کو بنا دیتا ہے اور جب اس پر سال پورا ہونے لگتا ہے تو وہ دوبارہ اسی کو مال سپرد کر دیتا ہے۔ تاکہ نہ وہ سال بھر مال نصاب کا مالک رہے اور نہ ہی اس پر زکوٰۃ واجب ہو۔ بے شک وہ قانون کی نظر میں سچ گیا لیکن یہ اس نے یہود یا نہ روش اختیار کی ہے اور اسے اللہ کے عذاب کا انتظار کرنا چاہیے کیونکہ اللہ کے علم سے کوئی چیز باہر نہیں ہے۔

عام فقہاء کے قول کے مطابق روزہ کی حالت میں انجکشن لگوانا جائز ہے۔ اس کا مفاد صرف یہ ہے کہ اگر کسی مریض کو انجکشن کی ضرورت ہے تو وہ لگوالے، اسے اجازت ہے لیکن اگر کوئی انسان ایسا انجکشن لگوالے جو اس کی بھوک پیاس ہی مٹا دے تو یہ بھی وہ ایک حیلہ اختیار کر رہا ہے۔

ایک انسان کو معمولی تکلیف ہے وہ اس کو بہانہ بنا کر روزہ رکھنے سے گریز اختیار کرتا ہے یا کوئی بھی ایسا ذریعہ جس سے سبب وہ کسی بھی حکم الہی کی تعمیل سے راہ فرار اختیار کرتا ہے سب وہی راستے ہیں جن پر چل کر یہود تباہیوں کے گھاٹ اترے۔

اسلامی تعلیمات کے مطابق اللہ تعالیٰ کی کسی نافرمانی سے بچنے کے لئے حیلہ کرنا جائز ہے لیکن حرام چیز کو حلال کرنے کے لئے حیلہ کرنا حرام ہے مثلاً جب حضرت ایوب علیہ السلام نے قسم کھائی کہ وہ اپنی بیوی کو سو چھڑیاں ماریں گے۔ اب کسی وجہ سے وہ یہ قسم تو کھا بیٹھے لیکن ایسی وفا شعار بیوی کو چھڑیاں مارنا بھی کچھ مناسب نہیں تھا تو اللہ تعالیٰ نے فرمایا کہ تو ایک جھاڑو لے کر اپنی بیوی کو مارو تا کہ تمہاری قسم پوری ہو جائے۔

ایسے ہی ایک کلو اعلیٰ گندم کو دو کلو گھٹیا گندم کے ساتھ بیچنا منع ہے۔ لیکن اگر وہ ایک کلو گندم کی قیمت بالفرض بیس روپے مقرر کر لیں اور دو کلو گھٹیا گندم کی قیمت بھی بیس روپے ہی مقرر کریں تو اس طرح قیمت کو بنیاد بنا کر ایک کلو اعلیٰ کا مبادلہ دو کلو گھٹیا گندم سے جائز ہوگا ایسے حیلے جائز ہیں۔

لیکن کسی حرام چیز کو حلال کرنے کے لئے حیلہ کرنا جائز نہیں ہے جیسے زکوٰۃ نہ دینا حرام ہے اور کوئی بندہ اس حرام سے بچنے کے لئے کوئی حیلہ کرتا ہے مثلاً سال پورا ہونے کے نزدیک اپنی بیوی کو مالک بنا دیتا ہے تو یہ ناجائز اور حرام ہوگا جیسا کہ پہلے گزر چکا ہے۔ اور کسی غیر مسلم عورت سے شادی کرنے کے لئے اسے وقتی طور پر مسلمان کر لینا یہ سب حیلے حرام ہیں۔

عبدیت کی شان اپنے مولا کے حکم کے سامنے جھک جانا ہے

ع سر تسلیم خم ہے جو مزاج یار میں آئے

حیلے بہانے کر کے حکم کو ٹالنا یہودیوں کا طریقہ تھا۔ انسان کو اس دن سے ڈرنا چاہیے جب بولتی ہوئی زبانیں گنگ ہو جائیں گی تمام مکرو فریب کی چالیں دھری کی دھری رہ جائیں گی عیاری کے سارے لہادے تارتار ہو جائیں گے۔ اور اس ذات کے ہاں پیشی ہوگی جو علیم بذات الصدور ہے۔ ایک مومن کی شان اپنے مولا کے حکم کے سامنے سر تسلیم خم کر دینا ہے یہودی کی طرح حیلوں بہانوں سے حکم کو ٹالنا نہیں۔



## خواہشاتِ نفس کی پیروی

تیرے محیط میں کہیں گوہر زندگی نہیں  
 ڈھونڈ چکا میں موج موج دیکھ چکا صدف صدف

عشق بتاں سے ہاتھ اپنی خودی میں ڈھپ جا  
 نقش و نگارِ دیر میں خون جگر نہ کر تلف

(اقبال)

أَمْرًا يُبَيِّنُ مَنِ اتَّخَذَ إِلَهَهُ هَوَاهُ (فرقان: 43)

”کیا تو نے اس شخص کو دیکھا جس نے اپنی خواہش کو اپنا معبود بنا لیا ہے۔“

ما تحت ظل السماء من اله يعبد من دون الله تعالى

اعظم عند الله عز وجل من هوى يتبع (الحديث)

”آسمان کے سایہ کے نیچے اللہ کے سوا پوجے جانے والے معبودوں میں سے

سب سے سنگین اللہ کے نزدیک وہ خواہش ہے جس کی پیروی کی جائے۔“

قرآن کریم یہود پر فرد جرم عائد کرتے ہوئے خصوصیت سے ان کے اس جرم کا تذکرہ بھی کرتا ہے کہ وہ اللہ تعالیٰ کے انہیں احکامات کو مانتے تھے جو ان کی مرضی اور خواہش کے مطابق ہوتے تھے اور جو احکامات ان کی مرضی اور خواہشات کے مطابق نہ ہوتے نہ صرف یہ کہ وہ انہیں جھٹلا دیتے بلکہ ان احکامات کو لانے والے پیغمبروں کو قتل کرنے سے گریز نہ کرتے۔ یہود کی اس روش کا تذکرہ قرآن کریم ان الفاظ میں کرتا ہے۔

أَفَكُلَّمَا جَاءَكُمْ رَسُولٌ بِمَا لَا تَهْوَىٰ أَنفُسُكُمْ اسْتَكْبَرْتُمْ ۖ فَفَرِقْنَا  
كُذِّبْتُمْ ۖ وَفَرِقْنَا تَقْتُلُونَ ﴿١٠٠﴾ (بقرہ)

”تو جب بھی کوئی رسول تمہارے پاس وہ چیز لے کر آیا جسے تمہارا دل نہیں چاہتا تھا تو تم نے تکبر کیا۔ پھر تم نے ایک جماعت کو جھٹلا دیا اور ایک جماعت کو قتل کر دیا۔“

قرآن کریم ایک مقام پر اس آیه کریمہ کا پس منظر بھی بیان فرماتا ہے کہ جب یہود سے کہا گیا کہ حضرت محمد ﷺ پر ایمان لاؤ تو وہ کہنے لگے ہم تو صرف اس پر ایمان لائیں گے جو ہم پر نازل ہوا ہے۔ اس کے سوا جو کوئی کسی دوسرے پر اترا ہے ہم اس کا انکار کریں گے تو اللہ تعالیٰ نے فرمایا اگر یہی بات ہے تو تم اپنے نبیوں کو قتل کیوں کر دیا کرتے تھے۔ مذکورہ آیت اس کی تفصیل ہے کہ دراصل تم حق کی پیروی نہیں کرتے بلکہ اپنی خواہشات کی پیروی کرتے ہو۔ ورنہ تم اپنے انبیاء کو قتل کرنے سے بھی گریز نہیں کرتے۔ یعنی تمہارا معبود تمہارا نفس بن چکا ہے اللہ اعلم الحاکمین نہیں۔

قرآن کریم ان کے اس رویہ کا تذکرہ یوں فرماتا ہے:

وَإِذَا قِيلَ لَهُمُ امْنُوا بِمَا أَنزَلَ اللَّهُ قَالُوا تِلْكَ آيَاتُ الْمُنِجِّينَ ۖ وَمَا أَنزَلَ اللَّهُ إِلَّا وَحْيًا مُّصَدِّقًا لِّمَا مَعَهُمْ قُلْ فَلِمَ تَقْتُلُونَ أَنْبِيَاءَ اللَّهِ مِن قَبْلُ إِن كُنْتُمْ مُّؤْمِنِينَ ﴿١٠١﴾ (بقرہ)

”اور جب ان سے کہا جاتا ہے کہ اس کلام پر ایمان لاؤ جو اللہ نے اتارا ہے تو

وہ کہتے ہیں کہ ہم اس پر ایمان لاتے ہیں جو ہم پر نازل ہوا ہے اور وہ اس کا انکار کرتے ہیں جو اس کے پیچھے آیا ہے حالانکہ وہ حق ہے اور تصدیق کرنے والا ہے اس کی جو ان کے پاس ہے آپ فرمائیے اگر تم ایمان والے ہو تو تم اس سے پہلے اللہ کے پیغمبروں کو کیوں قتل کرتے رہے؟“۔

گویا یہود کا یہ وطیرہ بن گیا تھا کہ وہ صرف انہیں احکامات کو مانتے تھے جو ان کی اپنی خواہشات کے مطابق ہوتے تھے جبکہ دین کا مغز اور نچوڑ یہ ہوتا ہے کہ ایک انسان مکمل طور پر اللہ تعالیٰ کے سامنے جھکے وہ حکم ماننے میں اس کا فائدہ ہو یا نقصان، وہ اس کی خواہش کے مطابق ہو یا برعکس کیونکہ اس نے اللہ کی بندگی کرنی ہے اپنی خواہش یا اپنے مفاد کی نہیں۔  
لحہ فکر یہ!

یہود کی یہ روش اور ان کا یہ طریقہ ہمارے لیے بھی ایک چمکتا ہوا آئینہ ہے جس میں ہم اپنے اعمال اور رویوں کو مکمل طور پر دیکھ سکتے ہیں۔ اگر ایک بندہ رشوت اور حرام خوری سے تو باز نہیں آتا لیکن وہ بلی اور کتے کا گوشت نہیں کھاتا تو کتے کا گوشت بھی وہ محض اس لیے نہیں کھاتا کہ وہ اس کی خواہش کے مطابق نہیں ہے۔ اگر وہ اسے حکم الہی سمجھ کو چھوڑتا تو وہ یقیناً رشوت خوری اور مال حرام کھانے سے بھی باز آجاتا۔

ایک مشہور شاعر سے پوچھا گیا کہ کیا تم مسلمان ہو؟ تو اس نے برجستہ جواب دیا کہ میں آدھا مسلمان ہوں اور آدھا غیر مسلم۔ پوچھا گیا وہ کیسے؟ تو انہوں نے جواب دیا کہ میں شراب پی لیتا ہوں اور خنزیر نہیں کھاتا جبکہ انہیں اپنے فتوے کے مطابق یوں کہنا چاہیے تھا کہ میں مسلمان نہیں ہوں کیونکہ میں شراب پی لیتا ہوں اس لیے کہ وہ مجھے اچھی لگتی ہے اور خنزیر نہیں کھاتا اس لیے کہ وہ مجھے اچھا نہیں لگتا۔ یعنی خنزیر کھانا بھی میں نے اس لیے نہیں چھوڑا کہ اللہ تعالیٰ نے اس سے منع کیا ہے بلکہ اس لیے چھوڑا ہے کہ وہ مجھے اچھا نہیں لگتا۔ تو میرے تمام اعمال کی بنیاد میری خواہش ہے حکم الہی نہیں۔

یاد رہے کہ یہاں عملی اسلام کی بات ہو رہی ہے جہاں تک قانونی اور فقہی اسلام کا تعلق

ہے وہ تصدیق کا نام ہے اور مجھے اس میں ذرہ برابر شک نہیں ہے۔ ہمیں یہ بات کبھی نہیں بھولنی چاہیے کہ خواہشات کی پیروی یہود کا طریقہ ہے اور رضائے الہی کی پیروی بندہ مومن کی شان۔

ہماری زندگی سے اس کی بے شمار مثالیں پیش کی جاسکتی ہیں کہ ہم جن چیزوں کو مذہب کے روپ میں بڑے کز و فر سے ادا کرتے ہیں وہ دراصل ہماری کسی خواہش کی تکمیل ہوتی ہے۔ مثلاً روزہ دار کو افطاری کروانا بہت ثواب کا عمل ہے نبی کریم ﷺ نے فرمایا کہ افطاری کروانے والے کو بھی اتنا ہی اجر ملتا ہے جتنا اجر روزہ رکھنے والے کو ملتا ہے۔ جب رمضان شریف کا مہینہ شروع ہوتا ہے تو افطاریوں کا ایک لمبا سلسلہ شروع ہو جاتا ہے۔ سیاسی افطاریاں، مذہبی افطاریاں، معاشرتی افطاریاں اور دوستانہ افطاریاں ہمیں ہر مومن کے متعلق حسن ظن رکھنے کا حکم ہے۔ ہمیں کوئی حق نہیں کہ ہم کسی بھی افطاری کے متعلق کوئی بدگمانی کریں کہ وہ رضائے خدا کے علاوہ کسی اور مقصد کے لئے ہے لیکن ہمیں اس کی تہہ میں غور ضرور کرنا چاہیے کیا وہ بندہ جو دوستوں کی افطاری پر ہزاروں روپے لگا دیتا ہے اگر اسے کہا جائے کہ یہ افطاری نہ کرواؤ یہ پیسے اس بیوہ کو دے دو جس کے بچے کئی دنوں سے بھوکے ہیں کیا وہ ایسا کر سکے گا؟ اگر وہ اپنے غریب، یتیم اور بے بس عزیز و اقارب کے حقوق تو غصب کر لیتا ہے لیکن دوستوں کو افطاری ضرور کرواتا ہے تو کیا اس کا مطلب یہ تو نہیں کہ یہ افطاری رضائے خداوندی کے لئے نہیں بلکہ اپنے دوستوں کو خوش کرنے کی خواہش کی تکمیل ہے؟ کیونکہ اگر رضائے خداوندی اس کی بنیاد ہوتی تو وہ بندہ کسی بیوہ، یتیم اور بے بس کی خدمت بھی اس سے بڑھ کر کشادہ دلی سے کرتا کیونکہ رضائے خداوندی کے حصول کے مواقع اس میں بہت زیادہ ہیں۔

آج کل چہلم کی ایک رسم چلی ہے۔ چہلم کے لئے رسم کا لفظ اس کی موجودہ ہیئت کے اعتبار سے استعمال کیا گیا ہے۔ چہلم کی اصل تو ایصالِ ثواب ہے جس کے شروع ہونے میں ذرہ برابر شک نہیں ہے۔ لیکن جب ہم موجودہ چہلم کے بڑے بڑے پروگراموں میں غور

کرتے ہیں تو یوں محسوس ہوتا ہے جیسے یہ بھی نمائش دولت کے جذبہ کی تسکین کا ایک ذریعہ بن کے رہ گیا ہے۔

جو بندہ اپنے باپ کے جہلم پر بیسیوں دیکھیں پکاتا ہے۔ اگر کوئی غریب اور مسکین فرد اسے تنہائی میں کہے کہ میرے پاس میرے بچے کی سکول کی فیس جمع کروانے کے لئے پیسے نہیں ہیں خدا را میری مدد کیجئے۔ تو اس بندے کے لئے اسے چند سو روپے دینا جوئے شیر لانے سے مشکل معلوم ہوتا ہے۔ الٹا وہ بندہ دوسروں کے حقوق غصب کرنے میں یہاں تک کہ کسی بے بس کی جمع پونجی لوٹنے میں بھی کوئی تردد نہیں کرتا۔ لیکن وہ یہ سمجھتا ہے کہ اگر میں نے اپنے علاقے کا سب سے بڑا جہلم نہ کیا تو میری دولت کی دھاک نہیں بیٹھے گی کہیں ایسا تو نہیں کہ یہ جہلم اس کی اپنی خواہش کی تکمیل ہے رضائے خداوندی اس کا مقصود نہیں ہے اور پھر اس موقع پر وہ چاہتا ہے کہ علاقے کے بڑے بڑے چوہدری بھی آجائیں اور ممکن ہو تو کوئی ایم۔ پی۔ اے یا ایم۔ این۔ اے بھی آجائیں تاکہ اس سے اس کے تعلقات بھی مزید مستحکم ہو جائیں اور علاقے کے لوگوں پر اس کی اپروچ کی دھاک بھی بیٹھے جائے۔

یہ فکر دینی فکر نہیں ہے بلکہ اپنی خواہش کی تکمیل میں دین کو سٹرھی بنانا ہے اور یہ عمل اللہ کو سخت ناپسند ہے۔

اگر کوئی بندہ جب دوسری شادی کرنا چاہے تو وہ قرآن مجید سے استدلال کرتا ہے لیکن جب وہ رشوت اور سود کھانا چاہتا ہے تو اسے قرآن یاد نہیں بلکہ وہ قرآنی احکامات کو ناقابل عمل خیال کرتا ہے۔ تو یہی یہودیانہ روش ہے۔

اس تناظر میں ہمارے دور کے معروف عالم دین مفسر قرآن حضرت علامہ غلام رسول سعیدی صاحب کا تجزیہ بہت ہی قابل توجہ ہے وہ فرماتے ہیں:

”جب انسان کا اللہ اور اس کے رسول پر ایمان کمزور ہوتا ہے تو وہ بظاہر عبادت کرتا ہے، احکام الہی کا اتباع بھی کرتا ہے اور منہیات سے اجتناب بھی کرتا ہے لیکن اگر ہم اس کی عبادت کا تجزیہ کریں تو اس کی عبادت درحقیقت اللہ تعالیٰ کی اطاعت کے جذبہ اور اس کی

فرمانبرداری کی نیت سے خالی ہوتی ہے۔ غور فرمائیے جب محلہ میں کسی بااثر شخصیت یا کسی خاندان کے عزیز فرد کا انتقال ہو جاتا ہے تو اس کی نماز جنازہ میں اس قدر کثیر افراد جمع ہو جاتے ہیں کہ جنازہ گاہ میں جگہ نہیں ملتی اور یہی تمام لوگ جو اس نماز جنازہ کو پڑھنے کے لئے اس جوش و خروش سے جمع ہوتے ہیں کیا یہ سب لوگ پانچ وقت کی فرض نمازیں بھی اسی جوش و خروش سے پڑھتے ہیں اور اگر نہیں پڑھتے اور فی الواقع نہیں پڑھتے تو آخر اس فرق کی کیا وجہ ہے؟ کیا نماز جنازہ کسی اور خدا نے فرض کی ہے اور روزمرہ کی پانچ نمازیں فرض کرنے والا کوئی اور خدا ہے۔ جبکہ روزمرہ کی پانچ نمازیں فرض عین ہیں اور نماز جنازہ فرض کفایہ ہے۔ اگر اللہ تعالیٰ کی عبادت اور اس کی اطاعت کا جذبہ ہمارے دلوں میں موجزن ہوتا تو نماز جنازہ کی نسبت روزمرہ کی پانچ نمازوں کو ہم زیادہ جوش و خروش سے پڑھتے اور جب ایسا نہیں ہوتا تو معلوم ہوا کہ نماز جنازہ میں ہماری یہ کثرت، اثر دہام اور جوش و خروش محض خاندانی رسم و رواج اور محلہ داری کے روابط قائم رکھنے کے لئے ہوتا ہے اور ہمارے اس عمل میں اللہ تعالیٰ کی عبادت کا کوئی جذبہ کارفرما نہیں ہوتا۔

اسی طرح عید کی نماز میں لوگوں کا زبردست ہجوم ہوتا ہے، زرق برق کپڑے پہن کر خوشبوؤں میں مہکتے ہوئے لوگ جوق در جوق کھلے میدانوں، عید گاہوں اور شہر کی تمام چھوٹی بڑی مسجدوں میں جوش و خروش سے نماز عید پڑھنے کے لئے پہنچتے ہیں۔ حتیٰ کہ مساجد تنگ ہو جاتی ہیں اور لوگ سڑکوں پر چادریں بچھا کر نماز پڑھتے ہیں۔ اس موقع پر لوگوں کی کثرت اور اثر دہام کا یہ عالم ہوتا ہے کہ بعض جگہوں پر ٹریفک کا نظام بھی متاثر ہوتا ہے۔ لیکن سوال یہ ہے کہ عید کی نماز جس جذبہ اور شوق سے لوگ پڑھتے ہیں وہ ذوق اور شوق اور کثرت و اثر دہام روزمرہ کی پانچ نمازوں میں نظر کیوں نہیں آتا۔ کیا عید کی نماز کسی اور خدا نے مشروع کی ہے اور روزمرہ کی پانچ نمازوں کو مشروع کرنے والا کوئی اور خدا ہے۔ جبکہ پنجگانہ نمازیں فرض عین ہیں اور عید کی نماز زیادہ سے زیادہ واجب یا سنت مؤکدہ ہے۔ کیا ہمارے پیدا کردہ اس فرق سے یہ معلوم نہیں ہوتا کہ عید کی نماز میں ہماری یہ کثرت و اثر دہام،

یہ اہتمام اور احتشام یہ ذوق و شوق اور جوش و خروش اطاعت الہی اور اس کی عبادت کے جذبے سے نہیں ہوتا بلکہ اس کی وجہ صرف یہ ہے کہ عید کا دن ہمارے لیے ایک تہوار کی حیثیت اختیار کر چکا ہے اور اس دن کی نماز ہماری معاشرت، ثقافت اور تہذیب و تمدن کا ایک جز بن چکی ہے۔

ایمان کی کمزوری جس طرح احکامات الہی کی تعمیل میں اثر انداز ہوتی ہے اسی طرح اس کمزوری کا اثر منہیات اور ممنوعات سے اجتناب پر بھی پڑتا ہے مثلاً مسلمانوں کا ایک عام وطیرہ ہے کہ وہ مردار اور خنزیر نہیں کھاتے لیکن کیا اس لیے کہ اللہ تعالیٰ نے ان کے کھانے کو حرام قرار دیا ہے اگر یہ سبب ہے تو پھر شراب، رشوت اور ناجائز ذرائع سے آمدنی کھانا ہم کیوں نہیں چھوڑتے۔ آخر ان چیزوں کے حرام کرنے والا بھی تو وہی خدا ہے جس نے مردار اور خنزیر کو حرام کیا ہے۔ اشیاء خوردنی میں مضر اشیاء کی ملاوٹ، سود، ذخیرہ اندوزی، قمار بازی، بداخلاقی، گفتگو میں جھوٹ، چغلی اور غیبت یہ سب چیزیں بھی تو اسی خدا نے حرام کی ہیں جس نے مردار، خنزیر اور غلاظت کو حرام کیا ہے۔ لیکن مردار، خنزیر اور غلاظت کو تو ہم بالکل نہیں چھوڑتے اور باقی حرام چیزوں کے ساتھ بلا خوف و خطر مشغول رہتے ہیں تو کیا ہماری اس روش سے یہ ظاہر نہیں ہوتا کہ مردار، خنزیر اور دیگر نجس اور ناپاک چیزوں کا کھانا ہم نے خوف خدا سے نہیں چھوڑا بلکہ اس کا اصل سبب یہ ہے کہ یہ چیزیں ہم کو طبعاً ناپسند اور مکروہ ہیں۔ اور ان سے اجتناب کا اصل محرک خوف خداوندی نہیں بلکہ ہماری اپنی طبیعت کا تقاضا ہے۔ (مقالات سعیدی، صفحہ 220-221)

میں اس طویل اقتباس کے درج کرنے پر معذرت خواہ ہوں۔ مجھے بخوبی علم ہے کہ طویل اقتباس کا درج کرنا معزز قارئین پر گراں گذرتا ہے اور یہ تحریر کے حسن کو بھی مجروح کرتا ہے۔ لیکن اگر مدعا کا اظہار اسی طریقے سے ممکن ہو تو مقصد کو پانے کے لئے قارئین کرام سے معذرت بھی کی جاسکتی ہے اور تحریر کا حسن قربان بھی کیا جاسکتا ہے کیونکہ اصل چیز مفہوم کی وضاحت ہے حسن تحریر نہیں۔



میری نوائے پریشاں کو شاعری نہ سمجھ  
کہ میں ہوں محرم راز درون میخانہ

(اقبال)

ہمیں اس اقتباس کی روشنی میں اپنے اعمال کا تجزیہ کرنا چاہیے اور سوچنا چاہیے کہ ہماری عبادتیں کتنے فیصد خدا کے لئے ہیں اور کتنے فی صد اپنی خواہشات کی تکمیل، انا پرستی، معاشرتی رسم و رواج اور نمود و نمائش کی نذر ہو جاتی ہیں۔

چمن میں تلخ نوائی میری گوارا کر کہ کبھی زہر بھی کرتا ہے کار تریاتی

(اقبال)

اگر کوئی بندہ کہے کہ میں تجارت اس لیے کرتا ہوں کہ اسلام نے کسب حلال کا حکم دیا ہے تو اسے سوچنا چاہیے کہ اسلام نے تو ملاوٹ کرنے سے بھی منع کیا ہے اور ذخیرہ اندوزی کرنے والے کو بھی ملعون کہا ہے۔ کیا یہ تجارت اس لیے تو نہیں کرتا کہ اس کی دولت کمانے کی خواہش کے مطابق ہے اور ذخیرہ اندوزی اور ملاوٹ اس لیے نہیں چھوڑتا کہ یہ اس کی خواہش کے مطابق نہیں۔ اگر خواہش کے مطابق کام کیا اور خواہش کے خلاف کام نہ کیا تو پھر رضائے خداوندی کدھر گئی؟

انبیاء علیہم السلام کی تاریخ شاہد ہے کہ اگر انبیاء کرام علیہم السلام لوگوں کو ان کی خواہشات نفسانی کے خلاف حکم نہ دیتے تو انہیں انبیاء کرام کی مثبت دعوت و ارشاد پر کوئی اعتراض نہیں تھا۔ وہ حضرت اشعوب علیہ السلام کے اسی لیے مخالف ہو گئے تھے کہ وہ انہیں ناپ و تول میں کمی کرنے سے منع کرتے تھے۔ لوط علیہ السلام کے اسی لیے دشمن بن گئے تھے کہ وہ لواطت کے فعل شنیع سے منع کرتے تھے اور یہود نے حضور ﷺ کو اسی لیے نہیں مانا تھا کہ آپ کی تعلیمات ان کی بے جا طلب زر کے راستہ میں رکاوٹ تھیں۔

انبیاء علیہم السلام کی مخالفت اسی وقت ہوئی جب ان کی خواہشات کے خلاف حکم دیا۔ اب بھی جو انسان اسلام کا وہی حکم ماننا ہے جو اس کی خواہشات کے مطابق ہے جو اس کے

مفاد کے راستہ میں رکاوٹ نہیں تو یقین جانیں وہ یہود کا راستہ اپنائے ہوئے ہے اسلام کا نہیں۔ ہمیں یہ بات کبھی نہ بھولنی چاہیے کہ جنت کے راستوں کی سب سے بڑی رکاوٹ اپنی خواہشات کی تکمیل میں لگے رہنا ہے اور دوزخ کے راستوں کی سب سے بڑی آڑ اپنی خواہشات کے خلاف احکام خداوندی کو ماننا ہے فرمایا اللہ کے سچے نبی ﷺ نے:

حفت الجنة بالشهوات و حفت النار بالمكارة اوکم

اقال عليه السلام

”کہ جنت کو شہوتوں نے ڈھانپ رکھا ہے اور دوزخ کو ناپسندیدہ چیزوں (کو اپنانے) نے۔“

قریش بھی اپنی خواہشات کی ہی عبادت کو عبادت الہی سمجھ بیٹھے تھے۔ وہ بھی عبادت کے اس حصہ پر عمل کرتے تھے جو ان کی خواہشات کے مطابق ہوتا۔ اور جہاں اپنی نفسانی خواہشات پر حق کو ترجیح دینا پڑتی وہاں ان کے لیے آگے بڑھنے کا کوئی راستہ نہ ہوتا۔ مثلاً بیت اللہ شریف کی عمارت بنانا، مسجد حرام کی تعمیر کرنا یا حاجی صاحبان کی خدمت کرنا بلاشبہ یہ بہت بڑا شرف اور سعادت مندی ہے اور یہ اعلیٰ قسم کی عبادتیں ہیں لیکن ان میں ایک پہلو ذاتی خواہشات کی تکمیل کا بھی پایا جاسکتا ہے کہ ان میں ایک شہرت و ناموری کا پہلو ہے اور لوگوں پر اپنی دولت، خدا ترسی اور حق کی دھاک بھی بیٹھتی ہے۔ اب ان چیزوں کے عبادت الہی اور شہرت و ناموری کے حصول میں فرق کیسے ہوگا وہ مرحلہ بھی عملی طور پر قریش کے سامنے آ گیا کہ اللہ کا پیارا حبیب حضرت محمد ﷺ اپنی تمام تر عظمتوں اور شانوں کے ساتھ ان میں جلوہ گر ہوا اور انہیں حق کی طرف بلایا۔

حق کو ماننے میں قریش کو ایک تو حضور اکرم ﷺ کی غلامی اختیار کرنا پڑتی تھی۔ جو ان کی سرداری کے زعم باطل کے خلاف تھا۔ اور انہیں حق کے لیے بہت کچھ قربان کرنا پڑتا تھا جو ان کی حق و دنیا کے مخالف تھا۔ ممکن ہے حق کبھی جان قربان کرنے کا مطالبہ کر دے جو اس جہاں فانی کے شکنجوں میں الجھے ہوؤں کے لیے ممکن نہیں تھا۔ ممکن ہے اللہ کا پیغمبر ﷺ

انہیں بحیثیت داعی کسی گناہ مقام پر بھیج دیں تو بھلا ان کی سرداری کا کیا بنتا۔ وہ تو صرف وہی عبادت کرنا چاہتے تھے جس میں ان کو شہرت ملے، ان کی نیک نامی میں اضافہ ہو، ان کی پارسائی کے ڈنکے بجیں، وہ حاجیوں کو پانی پلا کر ان کے دل جیتیں اور پھر تجارت کے بھیس میں انہیں لوٹیں۔ تو ان کے لیے حضور ﷺ کی دعوت کو قبول کرنا ممکن نہ رہا۔ گویا عبادت کے روپ میں اپنی خواہشات کی بندگی کرنے والوں کے لیے حقیقی عبادت کرنا ممکن نہ ہوا۔ وہ سمجھتے رہے ہم حاجیوں کو پانی پلانے کی عبادت کر رہے ہیں، ہم مسجد حرام کی تعمیر کا شرف حاصل کر رہے ہیں تو آخر ہمیں حضور اکرم ﷺ کی دعوت کو ماننے کی کیا ضرورت ہے۔ جب خواہشاتی عبادت کے خوگر ایمان باللہ کا انکار کرنے لگے۔ تو ارشاد باری تعالیٰ ہوا:

أَجَعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ أَمَنَ  
بِاللَّهِ وَالْيَوْمِ الْآخِرِ وَجَهَدَ فِي سَبِيلِ اللَّهِ لَا يَسْتَوْنَ عِنْدَ  
اللَّهِ وَاللَّهُ لَا يَهْدِي الْقَوْمَ الظَّالِمِينَ ﴿١٠﴾ (توبہ)

”کیا تم نے حاجیوں کے پانی پلانے اور مسجد حرام کی تعمیر کو اس شخص کے برابر کر دیا ہے جو اللہ اور آخرت پر ایمان لایا اور اس نے اللہ کی راہ میں جہاد کیا۔ اللہ کے نزدیک یہ دونوں برابر نہیں ہو سکتے اور اللہ ظالموں کو ہدایت نہیں دیتا۔“

اگر کوئی آدمی ایسا ہے جو مسجد کی تعمیر میں بڑی سرگرمی دکھاتا ہے۔ نیک کاموں میں بڑھ چڑھ کے حصہ لیتا ہے بڑے بڑے پروگرام منعقد کرواتا ہے لیکن سود کھاتے ہوئے نہیں ڈرتا، ملاوٹ کرتے ہوئے اس کے ہاتھ نہیں کانپتے، دوسروں کے حق مارتے ہوئے وہ فکر آخرت سے آزاد ہو جاتا ہے، نماز کے لیے جاگنا اور دوستوں کی مجلس کو چھوڑنا اس کے لیے بھاری ہو جاتا ہے۔ جب دین اس سے کوئی قربانی مانگے تو وہ دین پر دنیاوی تعلقات کو ترجیح دے دیتا ہے۔ اسے اپنے روپے پر غور کرنا چاہیے کہیں جن چیزوں کو وہ اللہ کی عبادت سمجھ رہا ہے اس کی خواہشات کی تکمیل ہی تو نہیں؟

ورنہ امانت، صداقت قرض حسن دینا، حقدار کا حق دینا، نیند کو قربان کر کے اللہ کے حضور

حاضری دینا، غریبوں کا احترام کرنا، اپنے ماتحتوں کو اپنے جیسا انسان سمجھنا یہ سب اعلیٰ قسم کی عبادتیں ہیں۔ قیامت کے دن عبادتوں کے روپ میں خواہشوں کی بندگی کسی کام نہیں آئے گی صرف عبادت الہی ہی انسان کو نار جہنم سے محفوظ رکھے گی۔ خواہشات کی پیروی کم ظرفی ہے اور اللہ کی عبادت شرف انسانیت اور دارین کی سعادتیں پانے کا دوسرا نام

دل کی آزادی شہنشاہی، شکم سامان موت فیصلہ تیرا تیرے ہاتھوں میں ہے دل یا شکم

(اقبال)

خواہشات کی پوجا کرنے والے کے متعلق اللہ رب العزت کا یہ فیصلہ ملاحظہ ہو:

أَمْ أَمِيتٌ مِّنْ اتَّخَذَ إِلَهَهُ هَوَاهُ ۗ أَفَأَنْتَ تَكُونُ عَلَيْهِ وَكِيلًا ۝

أَمْ تَحْسَبُ أَنَّ أَكْثَرَهُمْ يَسْمَعُونَ أَوْ يَعْقِلُونَ ۗ إِنْ هُمْ إِلَّا

كَاذِبِينَ ۗ هُمْ أَصْلُ سَابِغِينَ ۝ (فرقان)

”کیا تم نے اس شخص کو دیکھا جس نے خواہش کو اپنا معبود بنا رکھا ہے۔ پس کیا

تم اس کا ذمہ لے سکتے ہو یا تم خیال کرتے ہو کہ ان میں سے اکثر سنتے اور

سمجھتے ہیں۔ وہ تو محض جانوروں کی طرح ہیں بلکہ وہ ان سے بھی زیادہ بھٹکے

ہوئے ہیں۔“

اور نبی کریم ﷺ کا یہ فرمان ہمیں کبھی نہ بھولنا چاہیے:

ما تحت ظل السماء من اله يعبد من دون الله تعالى اعظم

عند الله عز وجل من هوى يتبع (طبرانی عن ابی امامہ)

”آسمان کے سایہ کے نیچے اللہ کے سوا پوجے جانے والے معبودوں میں سب

سے سنگین اللہ کے نزدیک وہ خواہش ہے جس کی پیروی کی جائے۔“

ہمیں اپنے اعمال کا محاسبہ کرنا چاہیے کہ ہمارے کتنے اعمال رضائے الہی پانے کے

لئے ہیں اور کتنے خواہشات نفس کی تکمیل کے لئے، ورنہ خطرہ ہے کہ ہم بھی کہیں یہودی

روش کو نہ اپنالیں۔

## خوش فہمیاں

بندہ عشق شدی ترک نسب کن جامی  
کہ دریں راہ فلان ابن فلان چیزے نیست

ع زندگی جہد است اسحقاق نیست

وَقَالُوا لَنْ تَمَسَّنَا النَّارُ إِلَّا أَيَّامًا مَعْدُودَةً ۗ قُلْ  
 أَتَّخَذْتُمْ عِنْدَ اللَّهِ عَهْدًا فَلَنْ يُخْلِفَ اللَّهُ عَهْدَكُمْ ۗ أَمْ  
 تَقُولُونَ عَلَى اللَّهِ مَا لَا تَعْلَمُونَ ﴿٨٠﴾ (بقرہ)

”اور انہوں نے کہا کہ ہمیں دوزخ کی آگ نہیں چھوئے گی مگر گنتی کے چند دن۔ (اے نبی ﷺ) آپ فرمائیے کیا تم نے اللہ کے پاس سے کوئی عہد لے لیا ہے پھر تو اللہ اپنے عہد کے خلاف نہیں کرے گا۔ یا تم اللہ کے متعلق کوئی ایسی بات کہتے ہو جو تم نہیں جانتے۔“

خوش فہمیاں انسان کو حقیقتوں کے ادراک سے نہ صرف یہ کہ غافل کر دیتی ہیں بلکہ یہ انسان کو اس ڈگر پر ڈال دیتی ہیں کہ وہ حقیقتوں کے ادراک کو خشک پن اور ایک بیوقوفانہ سی بات سمجھنے لگتا ہے۔ انسان جب حقیقتوں کو فراموش کر کے خوش فہمیوں کے جہان میں رہنا شروع کر دیتا ہے تو اسے عمل کے بگاڑ سے کوئی طاقت نہیں روک سکتی۔ اس کی سوچ کے دھارے اس قدر اٹے رخ پر بہ نکلتے ہیں کہ اسے وہ باتیں اچھی ہی نہیں لگتیں جو اسے خواب غفلت سے چونکانے کے لئے کی جائیں۔ وہ انہیں باتوں پر عیش عیش کر اٹھتا ہے جو خوش فہمیوں کی لوریاں دے کر اس کی نیند کو مزید گہرا کر دیتی ہیں۔

ہوتا یہ آیا ہے کہ کسی قوم کے اولین افراد جب رضائے الہی کو پانے کے لئے اپنا سب کچھ لٹا دیتے ہیں تو اللہ کی رحمتوں کی برکھا ٹوٹ کر ان پر برستی ہے انہیں دنیا میں عزتیں بھی ملتی ہیں اور آخرت کی کامرانیاں بھی۔ آسمان ان کے لیے رزق کی بارشیں برساتا ہے اور زمین ان کے لئے روزی کے خزانے اگلتی ہے۔ اور ان کی بعد والی نسلیں اپنے آباء و اجداد کی قربانیوں کو تو فراموش کر دیتی ہیں اور ان کی جانثار یوں کی راہ پر گامزن نہیں ہوتیں کیونکہ ان کے خیال میں یہ ایک مشکل اور کٹھن راستہ ہوتا ہے لیکن وہ یہ سمجھتے ہیں کہ چونکہ ہم بھی ان کی اولاد ہیں اس لیے ہمارے آباء و اجداد پر جو رحمتیں برستی تھیں وہ ہم پر بھی ضرور برسیں گی کیونکہ آخر ہمیں ان سے نسبت ہے وہ اس حقیقت کو بھول جاتے ہیں کہ

تھے وہ آباء تو تمہارے ہی مگر تم کیا ہو

ہاتھ پر ہاتھ دھرے منتظر فردا ہو

یہود کے بگاڑ اور ان کی ذلتوں میں ان خوش فہمیوں کا بھی بڑا ہاتھ ہے قرآن کریم نے ان کے اس فکری بگاڑ کو اور ان کی خوش فہمیوں کی اس جنت کو بڑی وضاحت سے بیان فرمایا ہے تاکہ لوگوں کے لئے خوش فہمی اور حقیقتوں میں فرق واضح ہو جائے۔

یہود کے اعمال قبیحہ کے سبب اللہ تعالیٰ کے نزدیک ان کا مقام تو یہ بن گیا تھا۔

وَضُرِبَتْ عَلَيْهِمُ الذِّلَّةُ وَالْمَسْكَنَةُ وَبَاءُوا بِغَضَبِ اللَّهِ ۗ ذَٰلِكَ  
بِأَنَّهُمْ كَانُوا يَكْفُرُونَ بِآيَاتِ اللَّهِ وَيَقْتُلُونَ النَّبِيِّنَ بِغَيْرِ الْحَقِّ  
ذَٰلِكَ بِمَا عَصَوْا وَكَانُوا يَعْتَدُونَ ﴿١٠٠﴾ (بقرہ)

”ان پر ذلت اور محتاجی مسلط کر دی گئی اور وہ غضب الہی کے مستحق ٹھہرے یہ  
اس وجہ سے ہوا کہ وہ اللہ کی نشانیوں کا انکار کرتے تھے اور نبیوں کو ناحق قتل  
کرتے تھے یہ اس لیے ہوا کہ وہ انہوں نے نافرمانی کی اور وہ حد سے بڑھتے  
تھے۔“

ایک دوسرے مقام پر ارشاد باری تعالیٰ ہے:

ضُرِبَتْ عَلَيْهِمُ الذِّلَّةُ أَيْنَ مَا تَشْفُقُوا إِلَّا بِحَبْلٍ مِنَ اللَّهِ وَحَبْلٍ  
مِنَ النَّاسِ وَبَاءُوا بِغَضَبِ اللَّهِ وَضُرِبَتْ عَلَيْهِمُ الْمَسْكَنَةُ  
ذَٰلِكَ بِأَنَّهُمْ كَانُوا يَكْفُرُونَ بِآيَاتِ اللَّهِ وَيَقْتُلُونَ الْأَنْبِيَاءَ بِغَيْرِ  
حَقِّ ۗ ذَٰلِكَ بِمَا عَصَوْا وَكَانُوا يَعْتَدُونَ ﴿١٠١﴾ (آل عمران)

”ان پر ذلت مسلط کر دی گئی خواہ وہ کہیں بھی پائے جائیں مگر یہ کہ وہ اللہ  
تعالیٰ یا لوگوں کی پناہ میں ہوں۔ وہ اللہ کے غضب کے مستحق ہو گئے اور ان پر  
پستی مسلط کر دی گئی یہ اس لیے ہوا کہ وہ اللہ کی آیات کا انکار کرتے تھے اور  
بے وجہ انبیاء علیہم السلام کو قتل کرتے تھے یہ بدلہ ہے ان کی نافرمانیوں اور  
زیادتیوں کا۔“

یعنی ان کے گناہوں اور سرکشی کے سبب اللہ تعالیٰ نے ان پر ذلت مسلط کر دی۔ اور  
خدائی فیصلے کے مطابق وہ غضب الہی کے مستحق قرار پائے۔

اس حقیقت کے باوجود ان کی خوش فہمیوں کا عالم یہ تھا کہ وہ یہی سمجھتے رہے کہ ہم اللہ  
کے محبوب اور چہیتے ہیں اللہ تعالیٰ ان کی اس روش کا تذکرہ یوں فرماتا ہے:

وَقَالَتِ الْيَهُودُ وَالنَّصَارَى نَحْنُ أَبْنَاءُ اللَّهِ وَأَحِبَّاؤُهُ ۗ قُلْ فَلِمَ



يَعَذِّبُكُمْ بِذُنُوبِكُمْ بَلْ أَنْتُمْ بَشَرٌ مِّثْلَ حَلْقٍ (مائدہ: 18)

”اور یہود و نصاریٰ کہتے ہیں کہ ہم خدا کے بیٹے اور اس کے محبوب ہیں۔ آپ کہیے کہ پھر وہ تمہارے گناہوں پر تمہیں سزا کیوں دیتا ہے۔ بلکہ تم بھی اس کی پیدا کی ہوئی مخلوق میں سے ایک انسان ہو۔“

یعنی حقیقت تو یہ ہے کہ پھر وہ تمہارے گناہوں پر تمہیں سزا دے رہا ہے اور تم اس خوش فہمی میں مبتلا ہو کہ تم اس کے چہیتے ہو امام سیوطی رحمۃ اللہ علیہ زَعْنُ أَبْنَاءِ اللَّهِ كِتَابُ تَفْسِيرٍ مِیْنِ فرماتے ہیں:

ای کابنائہ فی القرب و المنزلة و هو کابینا فی الشفقة و

الرحمة

”یعنی ہم قرب اور منزلت میں اس کے بیٹوں جیسے ہیں اور وہ شفقت اور

رحمت میں ہمارے باپ جیسا ہے۔“ (تفسیر جلالین، صفحہ 97)

یہود خوش فہمیوں کی جس جنت میں بستے تھے اس نے انہیں اس قدر بے عمل بنا دیا تھا کہ وہ ہر بے عملی کرتے تھے اور انہیں اس چیز کا شعور بھی نہیں تھا کہ ہم غلط کر رہے۔ بلکہ خوش فہمیوں کے دلاسوں نے ان کا تصور آخرت بھی بدل دیا تھا۔ جب نبی کریم ﷺ نے انہیں دوزخ کے عذاب سے ڈرایا۔ تو وہ کہنے لگے کہ جنت تو ہے ہی ہمارے لیے۔ جس پر قرآن مجید نے یوں گرفت فرمائی اور ان کی گمراہی ان پر واضح کی۔

قُلْ إِنْ كَانَتْ لَكُمْ الدَّارُ الْآخِرَةُ عِنْدَ اللَّهِ خَالِصَةً مِّنْ دُونِ

النَّاسِ فَسَمُّوا الْمَوْتِ إِنْ كُنْتُمْ صَادِقِينَ ﴿۱۰۰﴾ وَلَنْ يَتَمَنَّوْا أَبَدًا بِهَا

فَكَأَمَّتْ أَيْدِيهِمْ (بقرہ)

”آپ ان سے کہیے اگر آخرت کا گھر دوسروں کو چھوڑ کر خالص تمہارے لیے ہی ہے تو تم موت کی تمنا کرو اگر تم سچے ہو۔ مگر وہ کبھی بھی اس کی آرزو نہ کریں گے بسبب اس کے جو وہ اپنے آگے بھیج چکے ہیں۔“

یعنی قرآن مجید نے انہیں خوش فہمی اور حقیقت میں فرق کرنے کا ایک معیار دیا کہ اگر واقعی جنت تمہاری منتظر ہے تو تم موت کی تمنا کرو تا کہ تم ابدی نعمتوں کے جہان میں داخل ہو سکو اور پھر قرآن نے خود ہی کہا یہ ایسا کبھی نہ کر سکیں گے کیونکہ یہ اگر چہ زبان سے یہ کہتے ہوئے نہیں تھکتے کہ جنت خالصہ ہمارے لیے ہے لیکن ان کے دل اب بھی پکار پکار کے یہی کہہ رہے ہیں کہ ہمارے کرتوت جنتیوں والے نہیں اہل دوزخ کے ہیں۔ اس لیے یہ کبھی بھی موت کی تمنا نہیں کریں گے۔

یہود کی خوش فہمیاں اس حد تک بڑھ گئی تھیں کہ ان کا خیال یہ تھا کہ اول تو جنت میں جانا ہی ہم نے ہے اور اگر ہم دوزخ میں چلے بھی گئے تو صرف چند دنوں کے لیے جائیں گے جتنے دن ہم نے پچھڑے کی پوجا کی تھی اور پھر ہم جنت میں ہی رہیں گے یہ ان کا ایک خود ساختہ نظریہ تھا اور ان کی خوش فہمیوں کا ایک رخ تھا جس پر قرآن مجید نے یوں تبصرہ کیا:

وَقَالُوا لَنْ نَمْسَنَا النَّارُ إِلَّا أَيَّامًا مَّعْدُودَةً قُلْ أَتَّخَذْتُمْ عِنْدَ

اللَّهِ عَهْدًا فَلَنْ يُخْلِفَ اللَّهُ عَهْدَهُ أَمْ تَقُولُونَ عَلَى اللَّهِ مَا لَا

تَعْلَمُونَ ﴿٥٠﴾ (بقرہ)

”اور انہوں نے کہا ہمیں دوزخ کی آگ نہیں چھوئے گی مگر گنتی کے چند دن۔ (اے نبی ﷺ) آپ فرمائیے کیا تم نے اللہ کے پاس سے کوئی عہد لے لیا ہے پھر تو اللہ اپنے عہد کے خلاف نہیں کرے گا یا تم اللہ کے متعلق کوئی ایسی بات کہتے ہو جو تم نہیں جانتے۔“

یعنی تم نے جو یہ نظریہ قائم کر لیا کہ اگر ہم دوزخ میں چلے بھی گئے تو چند دنوں کے لیے جائیں گے کیا اللہ نے تم سے کوئی ایسا وعدہ کیا ہے؟ ظاہر ان کا جواب نفی میں تھا جو بالکل واضح تھا جسے ذکر کرنے کی قرآن نے ضرورت ہی محسوس نہیں کی۔ اب قرآن مجید نے واضح کیا کہ یہ تم جہالت کے سبب اللہ تعالیٰ کے متعلق ایسی باتیں کہتے رہتے ہو۔

اب قرآن مجید اعلان کرتا ہے کہ خوش فہمیوں کے جہان سے نکلو اور اللہ کا اہل جنت اور

اہل دوزخ کے متعلق ضابطہ سن لو۔ ارشاد ہوتا ہے:

بَلِي مَنْ كَسَبَ سَيِّئَةً وَ آحَاطَتْ بِهَا خَطِيئَتُهُ فَأُولَئِكَ أَصْحَابُ  
النَّارِ هُمْ فِيهَا خَالِدُونَ ﴿٥١﴾ وَالَّذِينَ آمَنُوا وَعَمِلُوا الصَّالِحَاتِ  
أُولَئِكَ أَصْحَابُ الْجَنَّةِ هُمْ فِيهَا خَالِدُونَ ﴿٥٢﴾ (بقرہ)

”کیوں نہیں جس نے برائی کی اور اس کے گناہوں نے اسے گھیر لیا تو وہی دوزخ والے ہیں وہ اس میں ہمیشہ رہیں گے۔ اور جو لوگ ایمان لائے اور انہوں نے نیک کام کیے وہی جنت والے ہیں وہ اس میں ہمیشہ رہیں گے“  
یعنی جنت کسی خوش فہمی کی بنا پر نہیں ملے گی۔ ملے گی تو رب کی رحمت سے، ایمان اور اعمال صالحہ اس کا ذریعہ بنیں گے۔

ع بڑھ کر جو اٹھالے مینا اسی کی ہے

لمحہ فکریہ!

یہود کی خوش فہمیوں کا ایک منظر آپ نے ملاحظہ فرمایا۔ اب ہمیں اپنے رویوں پر غور کرنا ہے۔ انتہائی صبر و تحمل اور ٹھنڈے دل سے اپنے اعمال و کردار کا جائزہ لینا ہے۔ اپنے گریبانوں میں جھانکنا ہے کہ کیا ہم حقائق کا سامنا کر رہے ہیں یا یہود کی طرح خوش فہمیوں کے جہانوں میں رہ رہے ہیں۔ غلطی کا احساس اصلاح کا پہلا قدم ہوتا ہے۔ اگر ہم حقیقتوں کے جہان سے دور صرف خوش فہمیوں کی دنیا میں رہ رہے ہیں تو ہمارا یہ احتساب نفس ہمیں ہماری غلطی کا بڑی شدت سے احساس دلائے گا یہی احساس اصلاح احوال پر منتج ہوگا۔

ہمارے پاس حقیقت اور خوش فہمی میں فرق کرنے کے لئے بہت سے پیمانے اور معیار ہیں۔ ہم چند پیمانوں کے حوالے سے اپنے افکار و خیالات اور کردار و اعمال کا جائزہ لیتے ہیں تاکہ ہم خوش فہمی اور ادراک میں فرق کر سکیں۔

الحمد لله ہم مسلمان ہیں۔ اللہ تعالیٰ نے ہمیں نعمت ایمان سے نوازا ہے۔ ہم اس پر اللہ تعالیٰ کا جتنا بھی شکر ادا کریں کم ہے۔ ایمان اللہ کی نعمتوں میں سے سب سے بڑی نعمت

ہے۔ اور ایمان واقعی اقرار باللسان اور تصدیق بالقلب کا نام ہے۔ لیکن تصدیق بالقلب اعمال میں ایک زبردست تبدیلی کا ذریعہ بنتی ہے۔ اگر اس چیز کو ہم تصدیق قلبی مانتے ہیں کہ زہر انسان کے لیے ہلاک کن ہے تو کیا کبھی کسی انسان نے زہر کھایا ہے؟ جب ہمیں اس چیز پر تصدیق قلبی حاصل ہے کہ چھت سے چھلانگ لگانے سے انسان کا نقصان ہوتا ہے تو بھلا کسی آدمی نے کبھی بقائگی ہوش و حواس چھت سے چھلانگ لگائی ہے؟

ایسے ہی ایمان جب اپنی حقیقتوں کے ساتھ کہیں جلوہ گر ہوتا ہے تو یہ بھی انسان کے کردار و عمل میں ایک زبردست بلکہ مکمل تبدیلی کا مطالبہ کرتا ہے۔ ایمان صرف کلمہ پڑھ کر اپنی خواہشات کی عبادت میں لگن رہنے کا نام نہیں ہے، ایمان اپنے آپ کو اللہ کے ہاتھ میں بیچ دینے کا نام ہے۔

صرف کلمہ پڑھ کر سب کچھ اپنی مرضی، اپنی خواہشات، اپنے مفادات اور اپنے رسم و رواج کا مطابق کرنا اور عقیدہ یہ رکھنا کہ

ع دوزخ میں میں تو کیا میرا سایہ نہ جائے گا

یقیناً خوش فہمی کا نقطہ ارتقاء ہے۔ اور کلمہ پڑھ کے اپنا سب کچھ اللہ کے حوالے کر دینا اپنے آپ کو یوں اللہ کے حوالے کر دینا جیسے مردہ غسل کے سپرد ہوتا ہے اور پھر بھی اللہ کے جلال سے لرزتے رہنا، اس کی خشیت سے کانپتے رہنا، ساری زندگی اس کی بارگاہِ ناز سے سر نہ اٹھا کر بھی یہ اظہارِ عجز کرنا کہ مولا مجھے معاف فرمانا میں تیری عبادت ویسے نہیں کر سکا جیسے کرنی چاہیے تھی، ایمان ہے۔

خدا اس مسافر کی ہمت بڑھائے

جو منزل کو ٹھکرائے منزل سمجھ کر

دیکھئے سیدنا عثمان غنی رضی اللہ تعالیٰ عنہ جب قبر کو دیکھتے ہیں تو اتنا روتے ہیں کہ واڑھی مبارک آنسوؤں سے تر ہو جاتی ہے۔ یہ وہی عثمان غنی رضی اللہ تعالیٰ عنہ ہیں جنہیں نبی کریم ﷺ نے بارہا جنتی ہونے کی بشارت دی ہے۔ جب لوگ پوچھتے ہیں کہ امیر المؤمنین!

آپ قبر کو دیکھ کر اتنا کیوں روتے ہیں تو فرماتے ہیں کہ قبر آخرت کی منزلوں کی پہلی منزل ہے اگر اس میں کامیاب ہو گئے تو باقی مراحل میں بھی کامیابی کی امید ہے اور اگر اس میں پھنس گئے تو مابعد مراحل میں کیا بنے گا؟

سوال یہ ہے کہ کیا حضرت عثمان غنی رضی اللہ تعالیٰ عنہ کو حضور ﷺ نے جنتی ہونے کی بشارت نہیں دی تھی؟ اگر دی تھی اور یقیناً دی تھی تو کیا حضرت عثمان رضی اللہ عنہ کو نعوذ باللہ حضور ﷺ کے فرمان کی صداقت میں کوئی شک تھا؟ اگر نہیں اور یقیناً نہیں تو پھر وہ قبر کو دیکھ کر اور آخرت کو یاد کر کے اتنا روتے کیوں تھے؟

تو اس کے جواب میں ہمیں صرف یہ بات سمجھ آتی ہے کہ راہِ خشیت کی کوئی منزل نہیں ہوتی اور محبت کے مسافر کبھی اپنے مقام پر نہیں پہنچتے۔

ہر لحظہ نیا طور نئی برق تجلی  
اللہ کرے مرحلہ شوق نہ ہو طے  
تیرے عشق کی انتہا چاہتا ہوں  
میری سادگی دیکھ کیا چاہتا ہوں

(اقبال)

تو سب کچھ کر کے بھی خشیت الہی میں لرزاں و ترساں رہنا ایمان ہے اور کچھ نہ کر کے بھی یہ یقین رکھنا کہ

ع دوزخ میں میں تو کیا میرا سایہ نہ جائے گا

خوش فہمی ہے۔ ایمان کی نشانیاں کیا ہیں ایمان ہم سے کس چیز کا مطالبہ کرتا ہے۔ اسی سوال کا جواب ہمیں خوش فہمی اور ادراک کی حقیقت میں فرق بتائے گا۔

آئیے دھڑکتے دل کے ساتھ قرآن کریم کی ان آیات کو پڑھیں اور پھر خود ہی سوچیں کہ کہیں ہم بھی یہودیوں کی طرح خوش فہمیوں کے جہاں میں تو نہیں بس رہے۔

قرآن کریم ایمان کی نشانیاں بتاتے ہوئے فرماتا ہے:

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا  
 تُلِيَتْ عَلَيْهِمْ آيَاتُ اللَّهِ زَادَتْهُمْ إِيمَانًا وَعَلَىٰ رَأْيِهِمْ يَتَوَكَّلُونَ ﴿٦٤﴾  
 الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ﴿٦٥﴾ أُولَٰئِكَ هُمُ  
 الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ  
 كَرِيمٌ ﴿٦٦﴾ (انفال)

”مومن صرف وہ ہیں کہ جب اللہ کا ذکر کیا جائے تو ان کے دل دہل جاتے ہیں اور جب اللہ کی آیات ان کے سامنے پڑھی جائیں تو وہ ان کا ایمان بڑھا دیتی ہیں اور وہ فقط اپنے رب پر بھروسہ کرتے ہیں۔ وہ نماز قائم کرتے ہیں اور جو کچھ ہم نے انہیں دیا ہے اس میں سے خرچ کرتے ہیں۔ یہی لوگ حقیقی مومن ہیں، ان کے لیے ان کے رب کے پاس درجے اور بخشش ہے اور ان کے لیے عزت کی روزی ہے۔“

آپ نے ملاحظہ فرمایا کہ اللہ رب العزت کن لوگوں کو سچے مومن کہہ رہا ہے۔ آئیے اپنے گریبانوں میں جھانکیں، اپنے ایمان کا تجزیہ کریں اور ٹھنڈے دل سے سوچیں کہ کیا اللہ کا ذکر ہمارے دلوں میں کپکپاہٹ پیدا کرتا ہے؟ یہ کپکپاہٹ احساس گناہ سے بھی ہو سکتی ہے اور معرفت الہی میں کمی کے شعور سے بھی۔ بہر کیف ذکر الہی سے دل لرز جائیں یہ اہل ایمان کی نشانی ہے کیا کسی سطح پر ہمیں بھی یہ نعمت عظمیٰ حاصل ہے؟

کیا قرآنی آیات کی تلاوت ہمارے ایمانوں کو جلا بخشتی ہے؟ یا ہم تلاوت کے وقت ریڈیو اور ٹی۔وی ہی بند کر دیتے ہیں۔ یا زیادہ سے زیادہ برکت کے لئے کسی پروگرام کے شروع میں تلاوت کا عنصر شامل کرتے ہیں اور پھر اسی جلسے میں دنیا جہاں کے جھوٹ بولتے ہیں۔

کیا ہمارا اعتماد ذات الہی پر ہوتا ہے یا مادی اسباب پر۔ کہیں ایسا تو نہیں کہ کسی بھی معاملہ

میں ہم پورا اعتماد تو مادی اسباب پر کریں اور اللہ کی طاقت کو صرف برکت کے لئے مانیں۔  
بتوں سے تجھ کو امیدیں اور خدا سے نومیدی  
مجھے بتا تو سہی اور کافری کیا ہے

(اقبال)

کیا ہم خوش دلی اور بشارت قلبی سے اقامتِ صلوة اور ایفاءِ زکوٰۃ کا فریضہ سرانجام دیتے ہیں۔ اگر ہم میں یہ صفات پائی جاتی ہیں تو ہمیں ایمان مبارک ہو۔ ہمیں ہمارے کریم رب کی طرف سے بلند درجات، بخشش اور رزق کریم کی بشارتیں مبارک ہوں۔

لیکن اگر صورت حال یہ ہو کہ اللہ کا ذکر ہمیں شس سے مس نہ کرے۔ بلکہ ہم ذکر الہی کے وقت دلوں میں ایک گھٹن محسوس کریں۔ اور قرآنی آیات کی تلاوت ہمارے ایمان کی آگ کو اتنا بھی تیز نہ کرے جتنا کوئی غزل سن کر کوئی محبت اپنے محبوب کی آگ کو اور بھڑکالیتا ہے۔ قرآنی آیات کی تلاوت ہمارے دلوں میں کوئی ہلچل نہیں مچاتی۔ بلکہ زیادہ سے زیادہ یہ ایک رسم سی بن کر رہ گئی ہے۔ اور ہمارا اعتماد ذات الہی پر نہیں مادی وسائل پر ہے یا در ہے کہ ایمان کا تقاضا مادی اسباب کا ترک نہیں بلکہ مادی اسباب کے حصول میں پوری کوشش کرنا لیکن بھروسہ صرف رب قدر کی طاقتوں پر کرنا

توکل کا یہ مقصد ہے کہ خنجر تیز رکھ اپنا

پھر انجامِ ماس کی تیزی کا مقدر کے حوالے کر

انسان پانی پئے لیکن اسے یقین کامل ہو کہ پیاس اسی وقت بجھے گی جب میرا رب چاہے گا۔ کھانا کھائے لیکن یقین جانے کہ بھوک تبھی مٹے گی جب میرا رب چاہے گا۔ مادی پردوں کو چاک کر کے ہر جگہ قدرت الہی کو جلوہ فگن دیکھنا توکل کہلاتا ہے۔

ہمیں سوچنا چاہیے کہ کیا ہم اللہ کی ذات پر توکل کر رہے ہیں؟

کیا ہم ظاہری و باطنی آداب کے ساتھ نماز ادا کرنے کی کوشش کر رہے ہیں۔ کیا زاہدِ خدا میں اسی کے دیئے ہوئے رزق میں سے خرچ کر رہے ہیں یا زکوٰۃ کو بھی چٹی سمجھ رہے ہیں۔

اگر ہم ان چیزوں سے محروم ہیں اور پھر بھی ہم یہ یقین کیے بیٹھے ہیں کہ ہم کامل مومن ہیں اور

ع دوزخ میں میں تو کیا میرا سایہ نہ جائے گا  
تو کچھ نہ کرنا اور دل کو اتنا بڑا سہارا صرف لفظوں کی آڑ میں دینا کہیں یہ یہودیوں والی  
خوش فہمی تو نہیں؟

چمن میں تلخ نوائی میری گوارا کر  
کہ کبھی زہر بھی کرتا ہے کار تر باقی

(اقبال)

ذرا قرآن کریم کی یہ آیہ کریمہ بھی ملاحظہ ہو:

وَ إِذَا ذُكِرَ اللَّهُ وَ حُدَّاهُ اشْمَأَزَّتْ قُلُوبُ الَّذِينَ لَا يُؤْمِنُونَ

بِالْآخِرَةِ إِذَا ذُكِرَ الَّذِينَ مِنْ دُونِهِ إِذَا هُمْ يَسْتَبْشِرُونَ ﴿٥٠﴾ (زمر)

” اور جب اکیلے اللہ کا ذکر کیا جائے تو ان لوگوں کے دل کڑھتے ہیں جو  
آخرت پر ایمان نہیں رکھتے۔ اور جب اس کے سوا دوسروں کا ذکر کیا جاتا ہے تو  
اس وقت وہ خوش ہو جاتے ہیں۔“

یاد رہے یہاں مِنْ دُونِهِ سے مراد ہر وہ چیز ہے جو اللہ کے مقابلہ میں ہو اور اللہ سے  
غافل کرنے والی ہو۔ وہ بت ہوں، وہ دنیا کا ذکر ہو، مال و دولت کا تذکرہ ہو، رقص و سرود کی  
محفلیں ہوں یا گانا بجانا ہو۔ ہر وہ چیز جو اللہ سے دور کرنے کا ذریعہ بنے وہ مِنْ دُونِهِ میں  
شامل ہے۔ اہل اللہ تو چونکہ دلوں میں محبت الہی کی شمعیں ہی روشن کرتے ہیں۔ اس لیے ان  
کے ذکر کو مِنْ دُونِهِ کے ذکر میں شامل کرنا سوائے گمراہی کے اور کچھ نہیں ہے۔

تو اس آیہ کریمہ میں آخرت کو نہ ماننے والوں کی نشانی یہ بتائی گئی کہ اللہ کے ذکر سے ان  
کے دل گھٹتے ہیں اور دون اللہ کے ذکر سے وہ خوش ہو جاتے ہیں۔

اب خوش فہمی اور ادراک حقیقت میں فرق کرنے کا معیار اور کسوٹی یہ ٹھہری کہ اگر کسی



انسان کو اللہ کی یاد سے بشارت قلبی اور تسکین روحانی حاصل ہوتی ہے اور گانے بجانے، رقص و سرود اور دنیا کے تذکروں سے اس کا دل ایک انقباض اور گھٹن محسوس کرتا ہے تو اللہ کی نظر میں وہ آخرت پر ایمان لانے والا ہے اور اگر کوئی انسان ایسا ہے کہ اللہ کی یاد سے تو وہ ایک گھٹن اور انقباض محسوس کرتا ہے لیکن اللہ سے دور کرنے والی چیزوں جیسے گانا بجانا، فحش گوئی، غیبت، خودنمائی اور الزام تراشی وغیرہم کے تذکروں میں وہ خوش رہتا ہے۔ تو دراصل اس نے آخرت کو مانا نہیں ہے اور یوم آخر پر اس کا ایمان نہیں ہے۔

اگر تو کوئی بندہ اپنی اس کمی کو سمجھ لے تو اس نے حقیقت کا ادراک کر لیا اور ظن غالب یہ ہے کہ جب اسے احساس ہو جائے گا تو وہ اپنی اس بیماری اور روگ کو دور کرنے کی کوشش بھی کرے گا اور اللہ تعالیٰ اسے کامیابی بھی دے گا۔ لیکن اگر کوئی انسان ایسا ہے کہ اللہ کی یاد سے تو اس کا دل گھٹتا ہے لیکن اللہ سے دور کرنے والی چیزوں کے تذکرہ سے خوش رہتا ہے لیکن وہ اس زعم باطل میں بھی مبتلا ہے کہ مجھ سے بڑا مومن تو کوئی ہے ہی نہیں اور وہ یہی سمجھتا رہتا ہے کہ جنت تو ہے ہی میرے لیے کیونکہ میں مسلمان جو ہوں۔ تو یقیناً وہ شخص یہود والی خوش فہمی میں مبتلا ہے۔

حضور سید عالم شفیع المذنبین ﷺ اور دیگر مقررین الہی کی شفاعت حق ہے۔ قرآن و سنت کی نصوص قطعیہ اس پر شاہد ہیں۔ لیکن عقیدہ شفاعت کو عملی طور پر ”عقیدہ کفارہ“ بنا لینا یہ بھلا کس اسلام کی تعلیمات ہیں۔ عقیدہ شفاعت کا مطلب بے عملی پر ابھارنا نہیں بلکہ حضور ﷺ کے ساتھ محبت اور غلامی کی نسبتوں کو مستحکم کرنا ہے۔ عقیدہ شفاعت کا مطلب تو یہ ہے کہ انسان اعمال صالحہ بجالانے میں کوئی کسر نہ چھوڑے۔ لیکن بھلا ہم وہ اخلاص اور للہیت کہاں سے لائیں جس کا ہم سے مطالبہ کیا گیا ہے۔ سب کچھ کرنے کے باوجود بھی ہم اللہ تعالیٰ کی کسی ایک نعمت کا شکرانہ بھی ادا نہیں کر سکتے۔ تو حضور ﷺ اور دیگر مقررین بارگاہ الہی کی شفاعت سے ہی ہم جنت کے مستحق بن سکتے ہیں یا اگر کبھی نادانستہ کوئی غلطی یا گناہ ہو جائے تو سرکار کی شفاعت سے اللہ تعالیٰ اسے معاف فرمائے گا۔

لیکن اگر کوئی بندہ اپنی بے عملی کو سہارا ہی عقیدہ شفاعت سے دیتا ہے تو وہ یقیناً خوش فہمی کا شکار ہے کیونکہ اگر شفاعت کا مفہوم بے عملی پر ابھارنا ہی ہوتا تو صحابہ کرام رضی اللہ عنہم، تابعین عظام اور جمیع صالحین امت رحمۃ اللہ علیہم اس مفہوم کو سب سے پہلے سمجھتے۔ ہمیں یہودیوں کی طرح خوش فہمیوں کے جہان میں نہیں رہنا چاہیے بلکہ اسلامی تعلیمات کے مطابق حقیقت کا ادراک کرنا چاہیے۔

ہمیں قرآن کریم کی یہ آیات طیبات ہمیشہ یاد رکھنی چاہئیں:

لَيْسَ بِأَمَانِيكُمْ وَلَا أَمَانِي أَهْلِ الْكِتَابِ مَنْ يَعْمَلْ سُوءًا  
يُحْزَبُ بِهِ وَلَا يَجِدْ لَهُ مِنْ دُونِ اللَّهِ وَلِيًّا وَلَا نَصِيرًا ۝ وَمَنْ  
يَعْمَلْ مِنَ الصَّالِحَاتِ مِنْ ذَكَرٍ أَوْ أُنْثَىٰ وَهُوَ مُؤْمِنٌ فَأُولَٰئِكَ  
يَدْخُلُونَ الْجَنَّةَ وَلَا يُظَلَّمُونَ نَقِيرًا ۝ (نساء)

”نہ تمہاری آرزوؤں پر ہے نہ اہل کتاب کی آرزوؤں پر۔ جو کوئی بھی برا کرے گا اس کا بدلہ پائے گا اور وہ اللہ کے سوا کوئی اپنا حمایتی اور مددگار نہ پائے گا اور جو شخص کوئی نیک کام کرے گا خواہ وہ مرد ہو یا عورت بشرطیکہ وہ مومن ہو۔ تو ایسے لوگ جنت میں داخل ہوں گے اور ان پر ذرا بھی ظلم نہ ہوگا۔“

اسلام جدوجہد، سعی پیہم اور بندگی کا درس دیتا ہے۔ خوش فہمیوں کے جہان میں جینا تو یہودیوں کا طریقہ ہے۔

خبر نہیں کیا ہے نام اس کا خدا فریبی کہ خود فریبی؟  
عمل سے فارغ ہوا مسلمان بنا کے تقدیر کا بہانہ

(اقبال)

قرآن کریم یہود کے تذکرہ میں بڑی واضح حقیقت بیان کرتا ہے:

وَمِنْهُمْ أَقْبِيُونَ لَا يُعْلَمُونَ الْكِتَابَ إِلَّا أَمَانِي وَإِنْ هُمْ إِلَّا  
يُظَلُّونَ ۝ (بقرہ)

”اور ان یہودیوں میں سے ایک گروہ ان پڑھ لوگوں کا ہے جو کتاب اللہ کا علم نہیں رکھتے لیکن امیدوں اور آرزوں کے چکر میں رہتے ہیں اور محض وہم و گمان پر چلتے ہیں۔“

دنیا و آخرت کیلئے جہد مسلسل اسلام ہے اور خوش فہمیوں کے جہاں میں جینا یہودیت ہے۔ آئیے اپنا محاسبہ کریں کہ ہم کس ڈگر پر چل رہے ہیں؟

# نہی عن المنکر کا ترک

میں جانتا ہوں جماعت کا حشر کیا ہو گا  
مسائل نظری میں الجھ گیا ہے خطیب

(اقبال)

كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا

يَفْعَلُونَ ﴿٤٩﴾ (مائدہ)

”وہ ایک دوسرے کو برائی کے ارتکاب پر نہیں روکتے تھے۔ نہایت برا کام تھا جو وہ کر رہے تھے۔“

یہود کی تباہی کے اسباب بتاتے ہوئے قرآن کریم نے ان کے اس جرم کا تذکرہ بھی بڑے واضح اور دو ٹوک الفاظ میں فرمایا ہے کہ انہوں نے برے لوگوں کو برائی سے روکنا چھوڑ دیا تھا۔ کسی بھی برے انسان کو برائی سے منع نہ کرنا گویا اس برائی میں شریک ہو جانے کا دوسرا نام ہوتا ہے۔ اس طریقے سے پورا معاشرہ برائی کی لپیٹ میں آ جاتا ہے۔ اور جب پوری قوم اور پورا معاشرہ بگاڑ کا شکار ہو جائے تو خدائی قانون کے مطابق اس معاشرہ کو تباہ و برباد کر دیا جاتا ہے۔

فطرت افراد سے اغماض بھی کر لیتی ہے  
کبھی کرتی نہیں ملت کے گناہوں کو معاف

(اقبال)

گویا نبی عن المنکر کا ترک قوموں کی تباہی کا سبب بنتا ہے اور یہود اس جرم کے ارتکاب میں انتہا کو پہنچ گئے تھے۔

قرآن کریم ان کے اس جرم کا تذکرہ یوں فرماتا ہے:

كَانُوا لَا يَتَنَاهَوْنَ عَنْ مُنْكَرٍ فَعَلُوهُ ۗ لَبِئْسَ مَا كَانُوا يَفْعَلُونَ ﴿٥٠﴾  
تَرَى كَثِيرًا مِّنْهُمْ يَتَوَلَّوْنَ الَّذِينَ كَفَرُوا ۗ لَبِئْسَ مَا قَدَّمَتْ  
لَهُمْ أَنفُسُهُمْ أَنْ سَخِطَ اللَّهُ عَلَيْهِمْ وَفِي الْعَذَابِ لَهُمْ خُلْدٌ وَّوْنَ ﴿٥١﴾

”وہ ایک دوسرے کو برائی کے کرنے سے روکتے نہیں تھے۔ نہایت برا کام تھا

جو وہ کر رہے تھے۔ تم ان میں سے بہت سے آدمی دیکھو گے جو کافروں سے

دوستی کرتے ہیں۔ کیسی بری چیز ہے جو انہوں نے اپنے لیے آگے بھیجی ہے کہ

خدا کا غضب ہو ان پر اور وہ ہمیشہ عذاب میں پڑے رہیں گے۔“ (مائدہ)

جب ایمان پختہ ہوتا ہے تو آدمی کسی کو برائی کے گڑھے میں گرتا دیکھ کر ایسے ہی تڑپ

اٹھتا ہے جیسے وہ کسی نابینا کو آگ میں گرتا دیکھ کر تڑپ اٹھتا ہے۔ لیکن جب ایمان اپنی

حقیقتیں کھودے اور انسان صرف لفظی طور پر مومن رہے تو پھر وہ اپنے بھائی کے چند ٹکوں کے مادی نقصان پر تو تڑپ اٹھتا ہے لیکن اس کی آخرت کی بربادی اس کے نزدیک کوئی قابل توجہ چیز نہیں رہتی۔

یہود اسی ڈگر پر چل نکلے وہ کسی کو برائی میں مبتلا دیکھ کر اسے منع نہیں کرتے تھے۔ علامہ ابن کثیر اس آیہ کریمہ کی تفسیر میں لکھتے ہیں:

ای كانوا لا ينهى احد منهم احدا عن ارتكاب الماثم و  
المحارم ثم ذمهم على ذالك ليحذر ان يرتكب مثل  
الذی ارتكبه (تفسیر ابن کثیر، جلد 2، صفحہ 79)

”یعنی ان میں سے ایک دوسرے کو گناہ اور حرام کے ارتکاب سے روکتا نہیں تھا اللہ تعالیٰ نے اس کی مذمت فرمائی تاکہ مسلمان بھی اسی ڈگر پر نہ چل پڑیں۔“  
یہود میں نبی عن المنکر کا عملی بگاڑ کیسے پیدا ہوا اس کی وضاحت بھی نبی کریم ﷺ کے فرمان گرامی سے ملاحظہ ہو۔ آپ ﷺ نے فرمایا:

ان اول ما دخل النقص على بنى اسرائيل كان الرجل  
يلقى الرجل فيقول يا هذا اتق الله و دع ما تصنع فانه  
لا يحل لك ثم يلقاه من الغد فلا يمنعه ذالك ان يكون  
اكيله و شريبه و قعيده فلما فعلوا ذالك ضرب الله  
قلوب بعضهم ببعض ثم قال لعن الذين كفروا من بني  
اسرائيل على لسان داود و عيسى ابن مريم

(نفس مصدر، ج ۲، ص ۷۹)

”بنی اسرائیل میں بگاڑ کی ابتدا اس طریقے سے ہوئی کہ ان میں سے جب ایک آدمی کسی آدمی کو برائی میں مشغول دیکھتا تو اسے کہتا اے فلاں اللہ سے ڈر اور اس برائی کو چھوڑ دے کیونکہ یہ تیرے لیے جائز نہیں ہے۔ پھر جب وہ

دوسرے دن اسے اسی برائی میں مشغول پاتا تو وہ اسے منع نہ کرتا بلکہ وہ اس کے ساتھ مل کر کھاتا پیتا اور ہم نشین بن جاتا۔ جب انہوں نے ایسا کیا تو اللہ تعالیٰ نے سب کے دلوں کو یکساں کر دیا پھر اللہ تعالیٰ نے فرمایا کہ بنی اسرائیل کے کافروں پر داؤد و ابن مریم علیہما السلام کی زبان سے لعنت کی گئی۔

یعنی جب بنی اسرائیل کے نیک لوگوں نے بروں کو برائی سے منع کرنا چھوڑ دیا اور ان سے دوستی کی تو اللہ تعالیٰ نے نیک لوگوں سے بھی تقویٰ کا نور چھین لیا اور انہیں بھی بروں کی طرح کر دیا۔ اس طرح وہ سب اللہ کی لعنتوں کے مستحق بن گئے۔

بنی اسرائیل کے تذکرہ میں یہ حقیقت بھی بڑے واضح کاف الفاظ میں بیان کی گئی ہے کہ جب نبی عن المنکر کے ترک کے سبب انہیں انسانوں سے بندر بنا دیا گیا تو نہ برائی کرنے والے بچے اور نہ ہی ان کی برائی پر خاموش بیٹھنے والے بچے، اللہ کے عذاب سے صرف وہی لوگ بچے جو انہیں برائی سے روکا کرتے تھے۔

اللہ تعالیٰ اس حقیقت کو یوں بیان فرماتا ہے:

وَإِذْ قَالَتْ أُمَّةٌ مِّنْهُمْ لِمَ تَعْبُدُونَ قَوْمًا لَّهِ مُهْلِكُهُمْ أَوْ مُعَذِّبُهُمْ  
عَذَابًا شَدِيدًا ۗ قَالُوا مَعذِرَةٌ أَلَىٰ رَبِّكُمْ ۖ وَلَعَلَّهُمْ يَسْتَفْهِنُونَ ﴿١٣﴾  
فَلَمَّا نَسُوا مَا ذُكِّرُوا بِهِ أَنجَيْنَا الَّذِينَ يَنْهَوْنَ عَنِ السُّوءِ ۗ  
وَ أَخَذْنَا الَّذِينَ ظَلَمُوا عَذَابًا بَئِيسًا بِمَا كَانُوا يَفْسُقُونَ ﴿١٤﴾ فَلَمَّا  
عَتَوْا عَنْ مَّآثِهِمْ غَنَوْا قُلْنَا لَنُهَمُّنَّ كُوْنُوا قِرَدَةً خَاسِئِينَ ﴿١٥﴾ (اعراف)

”جب ان میں سے ایک گروہ نے کہا تم ایسے لوگوں کو کیوں نصیحت کرتے ہو جنہیں اللہ ہلاک کرنے والا ہے یا انہیں سخت عذاب دینے والا ہے انہوں نے کہا تمہارے رب کے حضور معذرت کرتے ہوئے اور اس لیے کہ شاید وہ ڈریں۔ پھر جب انہوں نے بھلا دی وہ چیز جو انہیں یاد دلائی گئی تھی تو ہم نے ان لوگوں کو بچا لیا اس سے جو برائی سے روکتے تھے۔ اور جن لوگوں نے اپنی



جانوں ظلم کیا تھا انہیں ایک سخت عذاب نے پکڑ لیا اس لیے کہ وہ نافرمانی کرتے تھے۔ پھر جب وہ اس کام میں سرکشی کرنے لگے جس سے وہ روکے گئے تھے تو ہم نے کہا ذلیل بندر بن جاؤ۔

بنی اسرائیل کو کہا گیا تھا کہ تم نے ہفتہ کے دن مچھلیوں کا شکار نہیں کرنا۔ تو اس امر کی تعمیل کے سلسلہ میں ان کے تین گروہ ہو گئے۔ ایک گروہ وہ تھا کہ حیلہ بہانہ کر کے اس حکم کو توڑتا تھا۔ دوسرا گروہ وہ تھا جو انہیں اس گناہ سے روکتا رہا اور تیسرا گروہ وہ تھا جو نہ خود اس برائی کا ارتکاب کرتے تھے اور نہ ہی انہیں اس سے روکتے تھے۔ البتہ انہوں نے روکنے والوں سے کہا کہ تم خواہ مخواہ انہیں کیوں منع کرتے ہو جنہیں اللہ تعالیٰ ہلاک کرنے والا ہے یا انہیں سخت عذاب دینے والا ہے تو انہوں نے جواب دیا کہ یہ کام ہم دو جوہات کی بنا پر کرتے ہیں ایک تو قیامت کے دن رب کے حضور معذرت کرنے کے لئے، کہ ہم عرض کریں گے مولا! ہم انہیں روکنے کی پوری کوشش کرتے رہے اور دوسرا یہ کہ شاید یہ اللہ کے عذاب سے ڈر جائیں۔ بہر کیف بنی اسرائیل ان تین گروہوں میں بٹ گئے تھے۔ اب اللہ تعالیٰ فرماتا ہے کہ جب میرا عذاب آیا تو برائی کے مرتکب بچے نہ خاموش بیٹھے رہنے والے بچے، صرف وہ لوگ بچے جو انہیں اس برائی سے منع کیا کرتے تھے۔

حضرت ابن عباس رضی اللہ عنہ فرماتے ہیں:

كَانُوا اَثَلَاثًا ثَلَاثٌ نَهَوَا و ثَلَاثٌ قَالُوا لِمَ تَعْطُونَ قَوْمًا اللّٰهُ

مُهْلِكُهُمْ و ثَلَاثٌ اَصْحَابُ الْخَطِيئَةِ فَمَا نَجَا اِلَّا الَّذِيْنَ

نَهَوَا و هَلَكَ سَاوَرُهُمْ و هَذَا اسْنَادٌ جَيِّدٌ عَنِ ابْنِ عَبَّاسٍ

”وہ تین گروہ بن گئے تھے ایک گروہ وہ تھا جو انہیں برائی سے روکا کرتا تھا۔ دوسرا گروہ وہ تھا جنہوں نے روکنے والوں سے کہا: ”تم اس قوم کو نصیحت کیوں کرتے ہو جنہیں اللہ ہلاک کرنے والا ہے“ اور تیسرا گروہ وہ تھا جو اس برائی کا ارتکاب کیا کرتے تھے (جب اللہ کا عذاب آیا تو) ان میں سے صرف وہ بچے

تھے جو برائی سے روکنے والے تھے باقی سب ہلاک ہو گئے تھے۔ یہ قول حضرت ابن عباس رضی اللہ عنہما سے جید سند سے مروی ہے۔“

(تفسیر ابن کثیر، جلد 2، صفحہ 248)

حضرت ابن عباس رضی اللہ عنہما کا یہ قول قرآنی الفاظ کے عین مطابق ہے لیکن یہاں ایک سوال پیدا ہوتا ہے کہ نبی کریم ﷺ نے ایمان کا کم سے کم درجہ تو کسی برائی کو دل میں برا جاننا بتایا ہے سب سے قوی ایمان برائی کو طاقت سے روکنا، اس سے کم ایمان زبان سے روکنا اور سب سے کم ایمان دل میں برائی کو برا جاننا ہے و لیس وراء ذالک من الايمان حبة خردل (او کما قال) اور اس سے کم تو ایمان کی ایک رتی بھی نہیں ہے اور یہاں جو لوگ خاموش بیٹھے تھے وہ برائی کو دل میں برا تو جانتے تھے جیسا کہ ان کا یہ قول دلالت کرتا ہے کہ تم اس قوم کو کیوں نصیحت کرتے ہو جنہیں اللہ ہلاک کرنے والا ہے یا سخت عذاب دینے والا ہے۔“

یہ جملہ اشارہ کرتا ہے کہ وہ ان کی اس برائی کو دل سے برا جانتے تھے تو آخر وہ ہلاک کیوں کر دیے گئے؟

شاید یہی سبب ہو کہ مفسرین کا اس ساکت گروہ کے متعلق اختلاف ہے کہ وہ ہلاک ہو یا نہیں۔ حضرت عکرمہ رحمۃ اللہ علیہ کا قول یہ ہے کہ وہ گروہ ہلاک نہیں ہوا صرف برائی کے مرتکب ہلاک ہوئے اور ایک قول کے مطابق حضرت ابن عباس رضی اللہ عنہما نے بھی حضرت عکرمہ کے اس قول کی طرف رجوع کر لیا تھا جیسا کہ علامہ ابن کثیر نے بھی ذکر کیا ہے۔

اگر یہ گروہ ہلاک ہو گیا ہو جیسا کہ قرآن مجید کا ظاہر دلالت کرتا ہے تو ممکن ہے کہ دل میں برائی کو برا جاننے کو بھی ایمان کا درجہ دینا صرف امت محمدیہ علی صاحبہا التحیۃ والثناء کے لیے اللہ تعالیٰ کی طرف سے دی گئی سہولت ہو۔ اور بنی اسرائیل اس سہولت سے محروم ہوں۔ جیسا کہ اس امت کو اور بھی بہت سے آسانیاں اور سہولتیں دی گئی ہیں اور یہ صرف حضور نبی کریم ﷺ کے شرف اور عند اللہ وجاہت کے سبب ہیں۔

اور اگر یہ گروہ دل میں برائی کو برا جاننے کے سبب عذاب سے بچ بھی گیا ہو تو تب بھی ہمارے لیے اس میں بہت سا سامان عبرت ہے کہ کتنی ہی برائیاں ہیں جن کا ارتکاب ہم رات دن ہوتے دیکھتے ہیں لیکن ہمارے دلوں میں کبھی کوئی گھٹن یا نفرت پیدا نہیں ہوتی اگر کوئی بندہ ہماری بات نہ مانے تو ہمیں اس پر غصہ آتا ہے اور وہی بندہ رات دن خدا کے احکامات کی خلاف ورزی کرتا رہے تو ہمیں اس پر کبھی غصہ نہیں آتا کیا اس کا یہ مطلب تو نہیں کہ ہم عملی طور پر یہ سمجھتے ہیں کہ ہمارا حکم اللہ تعالیٰ کے حکم سے بڑھ کر درجہ رکھتا ہے؟

استغفر اللہ العیاذ باللہ

اس تیسرے گروہ کے متعلق امام رازی رحمۃ اللہ علیہ کی تحقیق لکھ کر میں اس گفتگو کو اگلے مرحلے میں لے جانا چاہتا ہوں۔

امام رازی اس تیسرے گروہ کے متعلق لکھتے ہیں:

”اس گروہ کے متعلق مفسرین کرام کا اختلاف ہے کہ وہ ہلاک ہونے والوں میں سے تھے یا بچنے والوں میں سے۔“

فنقل عن ابن عباس رضی اللہ عنہما انه توقف فیہ و نقل  
عنه ایضاً هلکت فرفتان و نجت الناہیة و کان ابن  
عباس رضی اللہ عنہما اذا قرء هذه الآیة بکی و قال ان  
هؤلاء اللدین سکتوا عن النهی عن المنکر هلکوا و  
نحن نری اشیاء ننکرها تم نسکت و لا نقول شیئا قال  
الحسن: الفرقة الساکنة ناجیة فعلى هذا نجت الفرقتان

و هلکت الثالثہ (تفسیر کبیر، ج 15، ص 39)

”حضرت ابن عباس رضی اللہ عنہما سے نقل کیا گیا ہے کہ انہوں نے اس تیسرے گروہ کے متعلق توقف کیا ہے اور ان سے یہ بھی منقول ہے کہ صرف برائی سے منع کرنے والا گروہ بچا تھا اور حضرت ابن عباس رضی اللہ عنہما جب

اس آیت کو پڑھا کرتے تھے تو رویا کرتے تھے اور فرمایا کرتے تھے کہ یہ لوگ  
نہی عن المنکر سے خاموش رہے تو ہلاک ہو گئے اور ہم کتنی ہی برائیاں دیکھتے  
ہیں اور خاموش رہتے ہیں اور کچھ نہیں کہتے اور حسن کہتے ہیں کہ خاموش رہنے  
والا گروہ بچ گیا تھا (کیونکہ وہ اس برائی کو دل میں برا جانتا تھا) اور صرف تیسرا  
گروہ ہلاک ہوا تھا "واللہ تعالیٰ اعلم بالصواب

اگر خاموش رہنے والا گروہ بھی ہلاک ہو گیا ہو تب تو یہ بہت ہی نازک اور باعث عبرت  
مقام ہے اور اگر وہ گروہ بچ بھی گیا ہو تب بھی یہ مقام کوئی کم عبرت کی جگہ نہیں کیونکہ وہ صرف  
اس لیے بچ گئے کہ وہ ان کی برائی کو دل سے برا جانتے تھے اور اس پر کڑھتے تھے ورنہ وہ بھی  
ضرور تباہ ہو جاتے۔

لمحہ فکر یہ!

بہر کیف یہود کے مستحق لعنت ہونے کا ایک سبب یہ بھی تھا کہ انہوں نے برائی سے منع  
کرنا چھوڑ دیا تھا گائوا لایتنناھون عن منکر اس مقام سے ہمیں بغیر تفکر و تدبر کیے ویسے  
ہی آگے نہ گزر جانا چاہیے۔ ہمیں اپنے گریبانوں میں جھانکنا چاہیے۔ اپنے اعمال کا محاسبہ  
کرنا چاہیے اور اپنے رویوں کا تجزیہ کرنا چاہیے۔

کیا ہم ایک دوسرے کو برائی سے روکتے ہیں؟

کیا ہم نہی عن المنکر کا فریضہ سرانجام دے رہے ہیں؟ کیا ہم نے کبھی اپنے دوستوں،  
اپنے اہل خانہ، اپنے حلقہ احباب اور جہاں تک ہماری استطاعت میں ہے، کو برائیوں سے  
روکا؟ کیا ہمارے سامنے بے شمار برائیاں نہیں ہوتیں جن پر روکنا تو درکنار ہم کبھی اس پر  
کڑھے بھی؟!

کیا ایسا تو نہیں کہ اگر ہمارا کوئی دوست، ہمارا بیٹا یا ہمارا عزیز و قریبی ہماری کوئی بات نہ  
مانے تو ہمیں اس پر غصہ آجاتا ہے اور اگر وہی فرد اللہ تعالیٰ کی مسلسل نافرمانیاں کرتا رہے تو

کان پر جوں نہیں رہتی اور ہماری پیشانی پر بل نہیں آتا؟

اگر صورت حال یہی ہے تو ہمیں اپنے رویوں پر غور کرنا چاہیے۔ اپنے اعمال کا محاسبہ کرنا چاہیے۔ اپنے ایمان کے دعوے پر سنجیدگی سے غور کرنا چاہیے کیونکہ اللہ تعالیٰ کے سچے نبی حضرت محمد ﷺ تو فرما چکے کہ برائی کو دیکھ کر جو بندہ اسے دل میں بھی برانہ جانے اس میں ایک رتی بھی ایمان نہیں ہے۔

اور دل میں برا جاننے کی بھی تو کوئی وضاحت ہونی چاہیے اس کی بھی تو کوئی حد بندی ضروری ہے۔ دل میں برا جاننے کو ہم اس طرح سمجھ سکتے ہیں کہ بالفرض ایک طاقتور بندہ کسی کمزور بندے پر ظلم کرتا ہے اسے مار مار کے ادھ موا کر دیتا ہے۔ وہ کمزور بندہ اس سے کسی طرح بدلہ نہیں لے سکتا تو ظاہر ہے وہ اس کے متعلق دل میں کڑھتا رہے گا۔ اس کے بارے میں اپنے من کو جلاتا رہے گا۔ ایسے ہی اگر کوئی بندہ دیکھے کہ فلاں بندہ نماز نہیں پڑھتا، سود کھاتا ہے، غریبوں کے حقوق غصب کرتا ہے، قوم کو گروہی رکھ کے سودا بازی کر رہا ہے لیکن میں کسی بھی طرح اسے ان برائیوں سے روک نہیں سکتا تو وہ دل میں کڑھتا ہے جلتا ہے تو یہ کم سے کم ایمان ہے لیکن اگر وہی بندہ اس بندے کی طرف میلی آنکھ سے دیکھے تو وہ اس کی آنکھیں نکال دے۔ لیکن جب وہ برائیوں میں مگن ہو تو اسے ذرہ برابر پروا نہ ہو ایسے ہی شخص کے متعلق حضور ﷺ نے فرمایا کہ اس میں رتی برابر ایمان نہیں ہے۔

ہمیں ٹھنڈے دل سے اور تحمل سے اس بات پر غور کرنا چاہیے کہ ہمارے کتنے ہی دوست، عزیز واقارب، ساتھ اٹھنے بیٹھنے والے اور ہمارے ارد گرد کتنے ہی لوگ رب کی نافرمانیاں کرتے ہیں، نماز کے تارک ہیں، جھوٹ بولتے ہیں، سود کھاتے ہیں اور نہ جانے کس کس طریقے سے اللہ کی نافرمانیاں کرتے ہیں۔

کیا ہم طاقت پانے کے باوجود انہیں روکتے ہیں؟

کیا ہم انہیں زبان سے ہی منع کرتے ہیں؟

اور اس چیز کو ہم دل میں برا بھی مانتے ہیں؟

کیونکہ جس چیز کو بندہ برا جانتا ہے اسے کب تک برداشت کر سکتا ہے کبھی نہ کبھی تو بول پڑتا ہے۔

کہیں ایسا تو نہیں کہ ہم نبی عن المنکر سے یکسر غافل ہو چکے ہیں؟ یہ چیز ہماری زندگی کے شیڈول سے خارج ہو چکی ہے۔ ہم بچے کو سکول بھیجنا تو اپنا فریضہ سمجھتے ہیں لیکن اسے نماز کا حکم دینا اپنا فریضہ سمجھتے ہی نہیں۔

اگر خاتم بدہن حقیقتِ حال ایسی ہی ہے تو یقین فرمائیے ہم ایمان کی روشن راہوں کو چھوڑ کر یہود کے ڈگر پر چل نکلے ہیں۔ ہم اسی روش پر بھاگے جا رہے ہیں جو رحمتِ الہی کے جہانوں میں نہیں لے جاتی، غضبِ الہی کی دنیا میں لے جاتی ہے۔

ہم نے آخر یہ کیوں نہیں سوچا کہ برائی متعدی نہیں ہوتی لازم ہوتی ہے اور برائی کی نحوست صرف برے کو ہی اپنی لپیٹ میں لیتی ہے برائی سے منع کرنے والے اس سے بچ جاتے ہیں۔ ہم نے حضور نبی اکرم ﷺ کے اس فرمان کو کیوں فراموش کر دیا کہ

”نیک اور برے کی مثال اس قوم کی طرح ہے جو ایک کشتی میں سوار ہوئی۔ بعض اوپر والی منزل پر اور بعض نیچے والی منزل پر ٹھہرے۔ نیچے والوں کو پانی لینے کے لئے اوپر جانا پڑتا تھا۔ انہوں نے آپس میں کہا کہ اگر ہم نیچے والے حصے میں ایک سوراخ کر لیں تو ہمیں بار بار اوپر نہ جانا پڑے۔ اور اوپر والوں کو بھی زحمت نہ ہو۔ اگر اوپر والے انہیں ان کے اس ارادے سے نہ روکیں تو جب پانی کشتی میں آئے گا تو اوپر نیچے والے سب ہلاک ہو جائیں گے اور اگر انہیں روک دیں تو سارے بچ جائیں گے۔“ (ریاض الصالحین، رقم الحدیث 187)

اس تمثیل میں نبی کریم ﷺ نے ہمیں یہ سمجھایا ہے کہ برائی کو اگر اپنے حال پر چھوڑ دیا جائے تو برے تو تباہ ہوتے ہی ہیں نیک بھی نہیں بچتے اور اگر برائی کو روکا جائے تو نیک بھی بچ جاتے ہیں اور برے بھی۔

اور ہمیں یہ حقیقتیں بھی کبھی فراموش نہیں کرنی چاہیں کہ:

”نبی کریم ﷺ نے فرمایا: کہ حق تعالیٰ نے ایک فرشتے کو بھیجا کہ جاؤ فلاں شہر کو تباہ و

برباد کر دو۔ اس فرشتے نے عرض کیا بار خدایا! فلاں آدمی بھی تو اس شہر میں رہتا ہے جس نے کبھی پلک جھپکنے کے برابر بھی گناہ نہیں کیا۔ پھر اب کیا کروں؟ حق تعالیٰ نے فرمایا کہ تباہ کر دو اس کو بھی کہ دوسروں کو گناہ کرتے دیکھتا رہا۔ اور ایک لمحہ کے لئے بھی کبھی ترش روئی تک اختیار نہ کی۔

حضرت عائشہ رضی اللہ عنہا روایت کرتی ہیں کہ رسول اللہ ﷺ نے فرمایا کہ حق تعالیٰ نے ایک ایسے شہر پر عذاب نازل کیا جس میں اٹھارہ ہزار آدمی ایسے بھی آباد تھے۔ جن کے اعمال پینسیرانہ صفات کے حامل تھے۔ صحابہ رضی اللہ عنہم نے عرض کیا یا رسول اللہ! ﷺ یہ کیوں؟ (یعنی ان لوگوں کو بتلائے عذاب کیوں کیا گیا) فرمایا اس لیے کہ وہ حق تعالیٰ کی خاطر دوسروں سے خفا نہ ہوتے تھے اور ان سے باز پرس نہ کرتے تھے۔

حدیث میں ہے کہ حق تعالیٰ نے یوشع بن نون علیہ السلام پر وحی بھیجی کہ تمہاری قوم میں سے ایک لاکھ آدمیوں کو ہلاک کروں گا۔ جن میں سے چالیس ہزار نیک اور ساٹھ ہزار بد ہوں گے۔ آپ نے عرض کیا: بار خدایا! وہ نیک کیوں ہلاک کیے جائیں گے؟ فرمایا اس لیے کہ انہوں نے بدوں سے دشمنی اختیار نہ کی۔ اور ان کے ساتھ کھانے پینے اٹھنے بیٹھنے اور کاروبار کرنے سے احتراز نہ کیا۔ (نسخہ کیمیا، صفحہ 498)

اگر ان احادیث مبارکہ کو پڑھ کے ہم خواب غفلت سے نہ چونکیں اور نہی عن المنکر سے ایسے ہی منہ موڑے رہیں جیسا کہ ہیں تو سمجھ لیجئے کہ بد قسمتی اپنے عروج کو پہنچ گئی اور ہم تباہی و بربادی کے گڑھوں کی طرف دوڑے چلے جا رہے ہیں اور ہمارا یہ رویہ غضب الہی کو دعوت دے رہا ہے۔ اور ہم یہود کے رنگ میں رنگے چلے جا رہے ہیں۔ اس تناظر میں ہمیں اس حدیث مبارکہ کو مشعل راہ بنانا چاہیے:

يا ايها الناس مروا بالمعروف و انہوا عن المنكر قبل ان  
تدعوا الله فلا يستجيب لكم و قبل ان تستغفروا فلا يغفر  
لكم ان الامر بالمعروف و النهي عن المنكر لا يدفع رزقا

فلا يقرب اجلا (الترغيب والترهيب، رقم الحدیث 3418)

”اے لوگو! نیکی کا حکم دو اور برائی سے روکو اس سے قبل کہ تم دعائیں مانگو اور اللہ تمہاری دعائیں قبول نہ کرے اور تم اللہ سے مغفرت کا سوال کرو اور وہ تمہاری مغفرت نہ کرے بے شک اچھائی کا حکم دینا اور برائی سے روکنا نہ رزق کو کم کرتا ہے اور نہ ہی موت کو قریب کرتا ہے۔“

جب نبی عن المنکر کا ترک یہود کو لعنت الہی کا مستحق بنا دیتا ہے، انہیں ذلیل و خوار کر کے رکھ دیتا ہے تو اگر ہم بھی اسی روش پر چل پڑیں، ہم بھی برائی کو برائی سمجھنا چھوڑ دیں، برائی کو دیکھ کر روکنے منع کرنے یا کم از کم کڑھنے کی بجائے ہم برائی کے مرتکب کو اپنے سینہ سے لگائے رکھیں، تو ہمیں غور کرنا چاہیے کہ ہمارا انجام کیا ہوگا۔ ہمیں سوچنا چاہیے کہ ہم کس روش پر چل نکلے ہیں۔ قبل اس کے کہ غور کرنے کی مہلت ختم ہو جائے اور سوچنے کے لمحات بیت جائیں اور وہ وقت آجائے جب جہان وہم و گماں پاش پاش ہو جائے اور تمام حقیقتیں بے نقاب ہو جائیں۔



## فضول بحثیں

قوم کے ہاتھوں سے جاتا ہے متاع کردار  
بحث میں آتا ہے جب فلسفہ ذات و صفات

(اقبال)

أَمْ تُرِيدُونَ أَنْ تَسْأَلُوا رَسُولَكُمْ كَمَا سُئِلَ مُوسَىٰ مِنْ  
 قَبْلُ (بقرہ: 108)

”کیا تم اپنے رسول سے ویسے ہی سوال کرنا چاہتے ہو جیسے موسیٰ علیہ السلام  
 سے اس سے پہلے کیے گئے۔“

بحث و تحقیق کا مقصد اگر کسی حقیقت تک رسائی حاصل کرنا یا کسی مسئلہ کا حل تلاش کرنا ہو تو یہ ایک پسندیدہ عمل ہے اور علم میں رسوخ حاصل کرنے کا ایک ذریعہ بھی۔ لیکن اگر بحث فقط وقت گزارنے کے لئے، کسی حکم الہی کو ٹالنے کے لیے یا محض کسی کو زچ کرنے کے لیے ہو تو یہ عمل نہ صرف اخلاقی طور پر ایک قبیح عمل ہے بلکہ شریعت میں بھی اس کی واضح ممانعت آئی ہے۔ نبی کریم ﷺ نے فرمایا:

من حسن اسلام المرء ترک ما لا یعنیه (الترغیب والترہیب، صفحہ 541)  
 ”کسی بھی آدمی کے اسلام کی خوبی یہ ہے کہ وہ ہر عبث فعل کو چھوڑ دیتا ہے۔“

جس بندے کے دل پر اللہ کی عظمت بیٹھ جائے اور جسے یہ یقین کامل ہو جائے کہ میری زبان سے نکلا ہوا ہر لفظ لکھا جا رہا ہے اور روز محشر مجھے اس کا جواب دینا ہوگا جو فکر آخرت میں مگن ہو اس کے پاس فضول بحثیں کرنے کا وقت ہوتا ہی کہاں ہے وہ تو ایک جملہ بھی ایسا نہیں کہتا جو اسے فکر آخرت سے غافل کرے۔ وہ تو سمجھتا ہے وقت بہت کم ہے اور کام بہت زیادہ ہے۔

یہود کے وہ اخلاقی ذمہ جنہوں نے انہیں بارگاہ الہی کا مبعوض بھی ٹھہرایا اور مبعوض خلاق بھی۔ ان میں سے ایک نمایاں چیز ان کی فضول بحث و تکرار بھی ہے۔ یہاں تک کہ وہ اپنے پیغمبروں سے ایسے ایسے فضول اور بے جا سوال کرتے تھے کہ جو پیغمبروں کی اذیت کا باعث بنتے تھے۔

قرآن کریم نے ان کی اس روش کا تذکرہ کئی مقامات پر فرمایا ہے۔ اس کی ایک واضح مثال واقعہ ”ذبح بقرہ“ میں نظر آتی ہے۔

جب بنی اسرائیل کا ایک بندہ قتل ہو گیا، قاتل کوئی گناہ نام فرد تھا۔ جب انہوں نے اس مسئلہ کا حل حضرت موسیٰ علیہ السلام سے چاہا تو آپ نے اللہ تعالیٰ کے حکم سے فرمایا کہ تم ایک گائے ذبح کرو اس کا ایک حصہ مقتول کو مارو، وہ زندہ ہو کر بتائے گا کہ میرا قاتل کون ہے

بڑی سیدھی، صاف اور آسان سی بات تھی جو انہیں حضرت موسیٰ علیہ السلام نے بتائی تھی۔  
لیکن ان کی فضول اور لالیعیی بحث و تکرار کی عادت نے انہیں کس ڈگر پر ڈال دیا۔ اس کا  
تذکرہ قرآن مجید سے سنئے:

وَ إِذْ قَالَ مُوسَىٰ لِقَوْمِهِ إِنَّ اللَّهَ يَأْمُرُكُمْ أَنْ تَذْبَحُوا بَقَرَةً ۗ  
قَالُوا أَتَتَّخِذُنَا هُزُؤًا ۗ قَالَ أَعُوذُ بِاللَّهِ أَنْ أَكُونَ مِنَ  
الْجَاهِلِينَ ۝ قَالَوا اذْعُمْ لَنَا رَبِّكَ يُبَيِّنْ لَنَا مَا هِيَ ۗ قَالَ إِنَّهُ يَقُولُ  
إِنَّهَا بَقَرَةٌ لَا فَارِصٌ وَلَا يَكْرُ ۗ عَوَانٌ بَيْنَ ذَلِكَ ۗ فَافْعَلُوا مَا  
تُؤْمَرُونَ ۝ قَالَوا اذْعُمْ لَنَا رَبِّكَ يُبَيِّنْ لَنَا مَا لَوْثُهَا ۗ قَالَ إِنَّهُ  
يَقُولُ إِنَّهَا بَقَرَةٌ صَفْرَاءٌ فَاقِعٌ لَوثُهَا تَسْرُ النَّظِيرِينَ ۝ قَالَوا  
اذْعُمْ لَنَا رَبِّكَ يُبَيِّنْ لَنَا مَا هِيَ ۗ إِنَّ الْبَقَرَ تَشْبَهُ عَلَيْنَا وَإِنَّا إِن  
سَأَلْنَا اللَّهَ لَمُهْتَدُونَ ۝ قَالَ إِنَّهُ يَقُولُ إِنَّهَا بَقَرَةٌ لَا ذَلُولٌ تُثِيرُ  
الْأَرْضَ وَلَا تَسْقِي الْحَرْثَ مُسَلِّمَةٌ لَا شِيَةَ فِيهَا ۗ قَالُوا لَئِن  
جِئْتَ بِالْحَقِّ ۗ فَذَبْحُوهَا وَمَا كَادُوا يَفْعَلُونَ ۝ (بقرہ)

”اور جب موسیٰ علیہ السلام نے اپنی قوم سے کہا اللہ تمہیں حکم دیتا ہے کہ تم  
ایک گائے ذبح کرو۔ انہوں نے کہا کیا تم ہم سے مذاق کر رہے ہو۔ موسیٰ علیہ  
السلام نے کہا میں اللہ کی پناہ مانگتا ہوں کہ میں نادانوں میں سے ہو جاؤں۔  
انہوں نے کہا کہ اپنے رب سے درخواست کرو کہ وہ ہم سے بیان کرے کہ وہ  
گائے کیسی ہو۔ موسیٰ نے کہا اللہ فرماتا ہے کہ وہ گائے نہ بوڑھی ہو اور نہ بچی ان  
کے بیچ کی ہو پس بجالاؤ جو حکم تمہیں دیا گیا ہے۔ انہوں نے کہا اپنے رب سے  
درخواست کرو وہ بیان کرے کہ اس کا رنگ کیا ہو۔ موسیٰ علیہ السلام نے کہا  
اللہ تعالیٰ فرماتا ہے کہ وہ گہرے زرد رنگ کی ہو دیکھنے والوں کو اچھی معلوم ہوتی  
ہو۔ انہوں نے کہا اپنے رب سے درخواست کرو کہ وہ ہم سے بیان کر دے کہ

وہ کیسی ہو۔ کیونکہ گائے میں ہمیں شبہہ پڑ گیا ہے اور اگر اللہ نے چاہا تو ہم راہ پا لیں گے۔ موسیٰ علیہ السلام نے کہا اللہ تعالیٰ فرماتا ہے کہ وہ ایسی گائے ہو کہ وہ محنت کرنے والی نہ ہو، زمین کو جو تنے والی اور کھیتوں کو پانی دینے والی نہ ہو، وہ سالم ہو اس میں کوئی داغ نہ ہو۔ انہوں نے کہا اب تم واضح بات لائے ہو پھر انہوں نے اسے ذبح کیا اور وہ ذبح کرتے نظر نہ آتے تھے۔

آپ نے محسوس فرمایا کہ انہوں نے ایک واضح اور صاف حکم کو فضول بحثوں سے کن گور کھ دھندوں میں الجھا دیا۔

پہلے تو وہ حضرت موسیٰ علیہ السلام سے یہ کہتے ہیں کہ یہ واقعی حکم الہی ہے یا آپ ہم سے مذاق کر رہے ہیں۔ یہ پیغمبر کی اعلیٰ وارفع ذات پر ایک بہت سخت تنقید اور بدگمانی تھی کہ وہ ایسے سنجیدہ موقع پر بھی شاید ہم سے مذاق کر رہے ہوں۔ پھر گائے کیسی ہو؟ اس کی عمر کیسی ہو؟ اس کا رنگ کیسا ہو؟ اس نے مشقت کی ہو یا نہ کی ہو۔ یہ وہ عبث سوالات تھے جن کا نفس مسئلہ سے کوئی تعلق نہیں تھا۔ یہ عبث اور فضول سوالات ہی ان پر رحمت الہی کے دروازے بند کرتے گئے اور وہ سختیوں اور شدت کی زنجیروں میں مزید جکڑتے گئے۔

نبی کریم ﷺ نے فرمایا:

انما امروا بادنئ بقرة و لكنهم لما شددوا شدد الله عليهم

و ايم الله لو انهم لم يستنوا لما بينت لهم آخر الابد

”انہیں فقط ایک عام گائے ذبح کرنے کا حکم دیا گیا تھا لیکن جب وہ سوالات کرتے گئے تو ان پر سختی ہوتی گئی اور خدا کی قسم! اگر وہ ان شاء اللہ نہ کہتے تو قیامت تک اس گائے کو نہ پاسکتے۔“ (ابن کثیر، جلد 1، صفحہ 105)

اس تناظر میں دو باتیں بالکل واضح ہو رہی ہیں:

ایک تو یہ کہ فضول بحثوں میں وہ قوم الجھتی ہے جو حکم ماننا نہیں چاہتی بلکہ اسے ٹالنا چاہتی ہے۔ اپنے مقصد سے غفلت ہی انہیں فضول بحثوں میں الجھنے کا حوصلہ دیتی ہے۔

دوسری بات یہ کہ فضول بحثیں کسی قوم کو اللہ کی رحمتوں سے دور کر دیتی ہیں اور انہیں سختیوں کے شکنجوں میں کس دیا جاتا ہے۔

پہلی بات پر دلیل اللہ تعالیٰ کا ان کے ان سوالات کے بعد یہ فرمانا ہے **فَذَبْحُوهَا وَمَا كَادُوا يَفْعَلُونَ** (بقرہ) کہ انہوں نے اسے ذبح تو کر دیا لیکن وہ ایسا کرنے والے نہیں تھے اور دوسری بات پر دلیل وہ حدیث مبارکہ جو ابھی بیان کی گئی کہ اگر وہ کوئی سی بھی گائے ذبح کر دیتے تو ان کے لیے کافی تھی لیکن وہ جیسے جیسے سوالات کرتے گئے ان پر سختیاں ہوتیں گئیں۔

لمحہ فکر یہ!

آئیے ہم اپنی بحثوں کی نوعیت پر غور کریں۔ کہیں یہ عبث اور فضول تو نہیں۔ کہیں یہ ایسی بحثیں تو نہیں جو ہمیں اصل مقصد سے غافل کر دیں جو نہ ہمارے اس دنیا کے کام سنواریں نہ اس جہاں کے۔

اللہ تعالیٰ تو فرمائے کہ سود حرام ہے تو کوئی بندہ یہ بحث شروع کر دے کہ کیا تجارتی سود بھی حرام ہے؟ کیا بینک کا سود بھی حرام ہے؟ تو کہیں یہ وہی بات تو نہیں کہ گائے کیسی ہو اور اس کا رنگ کیسا ہو۔ اللہ تعالیٰ فرمائے درود و سلام پڑھو اور کوئی بندہ درود و سلام پڑھے تو کبھی نہ البتہ اس میں الجھاد دے کہ کھڑے ہو کر پڑھنا ہے یا بیٹھ کر اور کن صیغوں سے پڑھنا ہے۔ کہیں یہ گائے کے رنگ اور عمر والی بحث ہی تو نہیں؟ بندہ مومن کبھی اپنے مقصد سے غافل نہیں ہوتا۔ فضول بحثوں میں الجھنا یہود کا وطیرہ ہے۔

ع فیصلہ تیرا تیرے ہاتھوں میں ہے دل یا شکم

شیطان ایسی ہی بحثوں میں الجھا کر بندہ مومن کو اپنے مقصد اصلی سے غافل کرتا ہے۔ علامہ اقبال اس شیطانی منصوبے کو یوں بیان کرتے ہیں۔ ابیں اپنے مشیروں سے کہتا

ہے۔

ابن مریم مر گیا یا زندہ و جاوید ہے  
 ہیں صفات ذات حق حق سے جدا یا عین ذات  
 آنے والے سے مسیح نا مری مقصود ہے  
 یا مجدد جس میں ہوں فرزند مریم کے صفات  
 ہیں کلام اللہ الفاظ حادث یا قدیم  
 امت مرحوم کی ہے کس عقیدے میں نجات  
 کیا مسلمان کے لئے کافی نہیں اس دور میں  
 یہ الٰہیات کے ترشے ہوئے لات و منات  
 تم اسے بیگانہ رکھو عالم کردار سے  
 تابساط زندگی میں اس کے سب مہرے ہوں مات

(کلیات اقبال، ص ۶۵۶)

## کتمان حق

آئین جواں مرداں حق گوئی و بیباکی  
 اللہ کے شیروں کو آتی نہیں روپاہی

(اقبال)

ہمارے ذہن پر چھائے نہیں ہیں ہوس کے سائے  
 جو ہم محسوس کرتے ہیں وہی تحریر کرتے ہیں

(غالب)



وَلَا تَلْبِسُوا الْحَقَّ بِالْبَاطِلِ وَتَكْتُمُوا الْحَقَّ وَأَنْتُمْ  
تَعْلَمُونَ ﴿٤٦﴾ (بقرہ)

”اور حق کو باطل سے نہ ملاؤ اور سچی بات کو جان بوجھ کر نہ چھپاؤ۔“

اگر کسی بندے کے پاس کوئی حق ہو اور وہ اپنے کسی مفاد کے لئے اس حق کو چھپائے تو یہ بہت بڑا گناہ ہے نبی کریم ﷺ نے فرمایا:

من سئل عن علم فكتمه الحجم يوم القيامة بلجام من النار (1)  
 ”جس سے کوئی بات پوچھی گئی اور اس نے اسے چھپایا اسے قیامت کے دن آگ کی لگام چڑھائی جائے گی۔“

بندہ مومن حق کو چھپاتا نہیں ہے بلکہ اپنا مفاد قربان کر کے یہاں تک کہ بسا اوقات اپنی جان کی بازی لگا کر بھی وہ حق کا برملا اعلان کرتا ہے۔

آئین جواں مرداں حق گوئی و بیباکی  
 اللہ کے شیروں کو آتی نہیں رو باہی

(اقبال)

لیکن یہود کتمان حق کے اس شدت سے مرتکب ہوئے کہ یہ چیز ان کا تعارف اور پہچان بن گئی۔ کتمان حق اور یہود لازم و ملزوم ہو گئے اور یہ چیز ممکن ہی نہیں کہ کتمان حق کا لفظ بولا جائے اور یہود کا تصور ذہن میں نہ آئے یا یہود کا لفظ بولا جائے اور کتمان حق کا تصور ذہن میں نہ گونجے۔ اس لیے اللہ تعالیٰ نے یہود کو بڑی شدت سے اس گناہ کے ارتکاب سے رکنے کی تلقین کی۔

یہود سے فرمایا گیا:

وَلَا تَلْبِسُوا الْحَقَّ بِالْبَاطِلِ وَتَكْتُمُوا الْحَقَّ وَأَنْتُمْ تَعْلَمُونَ ﴿۱۷﴾

”اور حق کو باطل سے نہ ملاؤ اور سچی بات کو جان بوجھ کر نہ چھپاؤ“ (بقرہ)

ایک اور جگہ ارشاد باری ہے:

وَإِذَا أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا

1۔ سنن ابی داؤد، رقم الحدیث ۶۵۸۳ نقل الترغیب والترہیب، رقم الحدیث ۱۹۹

تَكْتُمُونَ قَوْلَهُمْ وَرَأَىٰ ظُهُورَهُمْ وَاسْتَرَوْا بِهِ ثُمَّ قَلِيلًا  
فَيُنسِ مَا يَسْتُرُونَ ﴿٥٠﴾ (آل عمران)

”جب اللہ تعالیٰ نے ان لوگوں سے پختہ وعدہ لیا جنہیں کتاب دی گئی کہ اسے لوگوں سے صاف صاف بیان کرنا اور اسے چھپانا نہیں۔ تو انہوں نے اسے پس پشت ڈال دیا اور اس کے بدلے تھوڑی سی قیمت لے لی۔ انہوں نے کتنا برا سودا کیا ہے۔“

قرآن مجید میں یہ بھی واضح الفاظ میں بیان فرما دیا گیا کہ کتمان حق کے مجرم پر اللہ تعالیٰ بھی لعنت بھیجتا ہے اور اس کی مخلوق بھی۔

إِنَّ الَّذِينَ يَكْتُمُونَ مَا أَنزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا  
بَيَّنَّاهُ لِلنَّاسِ فِي الْكِتَابِ أُولَٰئِكَ يَلْعَنُهُمُ اللَّهُ وَ يَلْعَنُهُمُ  
اللَّعْنُونَ ﴿٥١﴾ (بقرہ)

”بے شک وہ لوگ جو ہماری اتاری ہوئی کھلی نشانیوں اور ہدایت کو چھپاتے ہیں بعد اس کے کہ ہم اسے لوگوں کے لئے کھول کر کتاب میں بیان کر چکے ہیں تو وہی لوگ ہیں جن پر اللہ لعنت بھیجتا ہے اور ان پر لعنت کرنے والے بھی لعنت کرتے ہیں۔“

امام سیوطی رحمۃ اللہ علیہ یَلْعَنُهُمُ اللَّعْنُونَ ﴿٥١﴾ کی تفسیر میں لکھتے ہیں:

الملائكة و المؤمنون او كل شيء بالدعاء عليهم باللعنة

”یعنی ان پر فرشتے لعنت بھیجتے ہیں اہل ایمان لعنت بھیجتے ہیں اور ہر چیز ان کے لیے لعنت کی بددعا کرتی ہے۔“ (تفسیر جلالین، ص 23)

یہود اس بات سے بخوبی آگاہ تھے کہ حضرت ابراہیم علیہ السلام اور ان کی آل دین حنیف پر تھی۔ لیکن انہوں نے محض یہودیت کی برتری اور اس کی فوقیت ثابت کرنے کے لیے اس حق کو بھی چھپایا اور انہوں نے کہنا شروع کر دیا کہ حضرت ابراہیم علیہ السلام بھی

یہودی تھے۔ اللہ تعالیٰ نے ان کے اس کتمان حق کا تذکرہ یوں فرمایا:

أَمْ تَقُولُونَ إِنَّ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطَ كَانُوا هُودًا أَوْ نَصَارَىٰ ۗ قُلْ ءَأَنْتُمْ أَعْلَمُ أَمْرَ اللَّهِ ۗ وَمَنْ أَظْلَمُ مِمَّنْ كَتَمَ شَهَادَةً عِنْدَ اللَّهِ مِنَ اللَّهِ ۗ وَمَا اللَّهُ بِعَاقِلٍ  
عَبَاتَعْمَلُونَ ﴿١٠٠﴾ (بقرہ)

”کیا تم کہتے ہو کہ ابراہیم، اسماعیل، اسحاق، یعقوب اور اس کی اولاد سب یہودی اور عیسائی تھے۔ آپ کہیے تم زیادہ جانتے ہو یا اللہ۔ اور اس سے بڑا ظالم کون ہوگا جو اس گواہی کو چھپائے جو اللہ کی طرف سے اس کے پاس آئی ہے اور اللہ تمہارے اعمال سے بے خبر نہیں۔“

ذرا یہ آئیہ کریمہ ملاحظہ ہو اور یہود کے کتمان حق کا منظر دیکھئے اور اس جرم کی عبرت ناک سزا بھی ملاحظہ ہو:

إِنَّ الَّذِينَ يَكْتُمُونَ مَا أَنْزَلَ اللَّهُ مِنَ الْكِتَابِ وَيُسْتَرُونَ بِهِ تَمَتَّأ قَلِيلًا أُولَٰئِكَ مَا يَأْكُلُونَ فِي بُطُونِهِمْ إِلَّا النَّارَ وَلَا يُكَلِّمُهُمُ اللَّهُ يَوْمَ الْقِيَامَةِ وَلَا يُزَكِّيهِمْ ۗ وَلَهُمْ عَذَابٌ أَلِيمٌ ﴿١٠١﴾ أُولَٰئِكَ الَّذِينَ اسْتَرَوْا الصَّلَاةَ بِالْهُدَىٰ وَالْعَذَابُ بِالْمُغْفَرَةِ ۗ فَمَا أَصْبَرَهُمْ عَلَى النَّارِ ﴿١٠٢﴾ (بقرہ)

”جو لوگ اس چیز کو چھپاتے ہیں جو اللہ نے اپنی کتاب میں اتاری ہے اور اس کے بدلے میں تھوڑی قیمت لیتے ہیں وہ اپنے پیٹ میں صرف آگ بھر رہے ہیں۔ قیامت کے دن اللہ نہ ان سے ہم کلام ہوگا اور نہ انہیں پاک کرے گا اور ان کے لیے دردناک عذاب ہے۔ یہ وہ لوگ ہیں جنہوں نے ہدایت کے بدلے گمراہی کو خرید لیا اور بخشش کے بدلے عذاب کو۔ یہ آگ کو کتنا برداشت کرنے والے ہیں۔“

یہ آیات طیبات یہود کے علماء کے متعلق نازل ہوئیں جو اپنے تقدس کا بھرم قائم کر کے لوگوں سے ہدیے اور نذرانے وصول کرتے تھے۔ اور ان کا خیال یہ تھا کہ آخری نبی بھی انہیں میں سے ہوگا لیکن جب نبی کریم ﷺ بنی اسمعیل میں سے تشریف لائے۔ تو انہوں نے سوچا کہ اب تو لوگوں کی ساری عقیدتوں کا مرکز ذات رسول (صلی اللہ علیہ وسلم) بن جائے گی اور ہمیں یہ نذرانے اور چڑھاوے نہیں ملیں گے۔ تو انہوں نے پیٹ کی خاطر اور مال و زر کی ہوس کے سبب حضور اکرم ﷺ کی ان واضح نشانیوں اور صفات کو چھپا لیا جو تورات میں موجود تھیں۔

ان کے کتمان حق کے سبب کا تذکرہ کرتے ہوئے علامہ ابن کثیر فرماتے ہیں:

فكتموا ذالك لئلا تذهب رياستهم و ما كانوا ياخذونه

من العرب من الهدايا و التحف على تعظيمهم اباؤهم

”انہوں نے حق کو چھپایا تاکہ ان کی چودھراہٹ ختم نہ ہو جائے۔ اور اپنے

آباء و اجداد کی تعظیم کے سبب عربوں سے جو انہیں تحائف اور ہدایا ملتے تھے وہ

ختم نہ ہو جائیں۔“ (تفسیر ابن کثیر، ج 1، ص 196)

یعنی یہ لوگ اس قدر زر پرست ہو چکے تھے کہ تحفوں اور ہدیوں کے لالچ میں انہوں نے

اتنے بڑے حق کو جھٹلادیا۔

یہود کے کتمان حق کی مثالیں

یہودیوں نے جو حق کو جھٹلایا اس کا سب سے بڑا اظہار انہوں نے نبی کریم ﷺ کی رسالت کا انکار کر کے کیا۔ وہ حضور اکرم ﷺ کی ذات اقدس کو تورات کی روشنی میں بہت اچھے طریقے سے پہچانتے تھے جیسا کہ ارشاد باری تعالیٰ ہے:

الَّذِينَ اتَّيَهُمُ الْكِتَابُ يَعْرِفُونَهُ كَمَا يَعْرِفُونَ آبَاءَهُمْ وَإِنَّ

كَرِهُوا قَوْلَهُمْ لَيَكْفُرُنَّ الْحَقَّ وَهُمْ يَعْلَمُونَ ﴿١٠٠﴾ (بقرہ)

”جنہیں ہم نے کتاب دی ہے وہ انہیں اس طرح پہچانتے ہیں جیسے اپنے

بیٹوں کو پہچانتے ہیں اور ان میں سے ایک گروہ حق کو چھپا رہا ہے حالانکہ وہ اس کو جانتا ہے۔“

یعنی یہود حضور اکرم ﷺ کی ذات گرامی کو بحیثیت پیغمبر آخر الزماں اس طرح پہچانتے تھے جیسے کوئی اپنے بیٹوں کو پہچان لیتا ہے کیونکہ اللہ تعالیٰ نے تورات میں حضور ﷺ کی عظمت اور آپ کی نشانیوں کو بڑی تفصیل اور واضح انداز میں بیان فرما دیا تھا جیسا کہ حضرت عبداللہ بن سلام رضی اللہ عنہ فرماتے ہیں:

لقد عرفته حين رايتہ كما اعرف ابني و معرفتي لمحمد

اشد رواہ البخاری

”جب میں نے حضور اکرم ﷺ کو دیکھا تو میں نے آپ کو ایسے پہچان لیا جیسے میں اپنے بیٹے کو پہچان لیتا ہوں بلکہ میں نے حضور ﷺ کو اپنے بیٹے سے بھی بڑھ کر پہچان لیا اسے بخاری نے روایت کیا۔“

(تفسیر جلالین، صفحہ 21)

یہود کتمان حق میں کتنا آگے بڑھ گئے تھے اس کی ایک مثال ملاحظہ ہو:

”حضرت صفیہ رضی اللہ عنہا (جن کو بعد میں ام المومنین بننے کا شرف حاصل ہوا) یہ حی بن اخطب رئیس یہود کی بیٹی تھیں ان کے چچا کا نام ابویاسر بن اخطب تھا۔ آپ کہتی ہیں کہ میرے والد اور میرے چچا تمام بچوں سے زیادہ میرے ساتھ محبت کرتے تھے۔ جب بھی میں ان سے ملاقات کرتی تو مجھے اٹھا کر سینے سے لگا لیتے۔ جب اللہ کے پیارے رسول قبا میں تشریف لائے اور بنی عوف بن عمرو کے محلہ میں قیام فرمایا تو میرا والد اور میرا چچا صبح اندھیرے منہ حضور ﷺ کی خدمت میں حاضر ہونے کے لیے گئے اور سورج غروب ہونے کے بعد واپس لوٹے۔ جب وہ واپس آئے میں نے محسوس کیا کہ وہ تھکے ہوئے ہیں، افسردہ خاطر ہیں اور بڑی مشکل سے ہولے ہولے چل رہے ہیں۔ میں نے حسب معمول ان کو محبت بھرے کلمات سے مرحبا کہا لیکن ان دونوں میں سے کسی نے میری طرف آنکھ اٹھا

کر بھی نہ دیکھا۔ میں نے اپنے چچا ابو یاسر کو اپنے باپ سے یہ کہتے ہوئے سنا۔ کیا یہ وہی ہیں؟ اس نے کہا: بے شک خدا کی قسم! پھر چچا نے پوچھا کیا تم نے ان کو تورات میں بیان کردہ نشانیوں اور صفات سے پہچان لیا ہے۔ اس نے جواب دیا بے شک خدا کی قسم۔ پھر چچا نے پوچھا بتاؤ اب کیا خیال ہے۔ میرے باپ نے جواب دیا: عداوة و اللہ مابقیہ ”خدا کی قسم جب تک زندہ رہوں گا ان سے عداوت کرتا رہوں گا“۔

(ہدایۃ الحیاری، صفحہ 140۔ لابن قیم بحوالہ ضیاء النبی، جلد 1، صفحہ 497)

یہود کتمان حق میں اتنا آگے بڑھ گئے تھے کہ وہ بڑی واضح صداقتوں کو جھٹلا دیا کرتے تھے۔

حضرت عبد اللہ بن عمر رضی اللہ عنہما فرماتے ہیں کہ یہود نبی کریم ﷺ کے پاس آئے اور انہوں نے بتایا کہ ہم میں سے ایک (شادی شدہ) مرد اور عورت نے زنا کیا ہے ان کی کیا سزا ہے۔ حضور ﷺ نے فرمایا تم تورات میں رجم کے متعلق کیا حکم پاتے ہو۔ انہوں نے کہا ہم تو کوڑے مارتے ہیں اور رسوا کرتے ہیں۔ حضرت عبد اللہ بن سلام نے فرمایا: تم جھوٹ بولتے ہو۔ تورات میں تو رجم کرنے کا حکم ہے۔ تورات لاؤ۔ تورات لائی گئی۔ ایک شخص پڑھنے لگا۔ جب وہ آیت رجم پر پہنچا تو اس نے اس پر ہاتھ رکھ دیا اور آگے پیچھے کی عبارت پڑھ دی۔ حضرت عبد اللہ بن سلام نے فرمایا: اپنا ہاتھ اٹھا۔ اس نے ہاتھ اٹھایا تو اس کے نیچے رجم کی آیت تھی۔ انہوں نے کہا: اے محمد! (ﷺ) آپ نے سچ فرمایا۔ پھر رسول کریم ﷺ نے انہیں رجم کرنے کا حکم فرمایا اور انہیں رجم کر دیا گیا۔

(تفسیر ابن کثیر، جلد 2، صفحہ 55)

آپ نے ملاحظہ فرمایا کہ کتمان حق میں یہ قوم کس قدر آگے جا چکی تھی۔ اس لیے یہ غضب الہی کی سزا وار ٹھہری۔

لہجہ فکر یہ!

یہود کے کتمان حق اور تلبیس بین الحق والباطل کی ایک جھلک آپ نے ملاحظہ فرمائی

اور اس کی سزا کا تذکرہ بھی آپ پڑھ چکے ہیں۔ یہ وہ نازک مقام ہے جہاں ہمیں اپنے گریبانوں میں جھانکنا ہے، اپنے اعمال کا محاسبہ کرنا ہے اور اپنے طرز حیات میں تفکر و تدبر کرنا ہے۔ کیونکہ اللہ تعالیٰ کے قوانین اٹل اور غیر متبدل ہیں جو بھی بندہ اس روش کو اپنائے گا وہ انہی ذلتوں اور رسوائیوں میں جا کرے گا جس میں یہود جا کرے تھے۔

ہمیں ایک دوسرے کو الزام دیے بغیر اپنے اپنے گریبان میں جھانکنا ہے کہ ہمارے پاس کوئی ایسا سچ تو نہیں جس کا اظہار ہم نے کسی خوف، کسی لالچ یا کسی مفاد کے لئے نہ کیا ہو؟

ہم کسی ایسی بات پر ڈٹے ہوئے تو نہیں جسے ہم غلط سمجھتے ہوں اور صرف اس لیے اس کا ارتکاب کیے جا رہے ہوں کہ ہمارے مرید، وڈر، مقتدی یا دوست نہ روٹھ جائیں؟ یہود کی تاریخ پکار پکار کر کہہ رہی ہے کہ جو عزتیں کتمانِ حق سے حاصل کی جائیں وہ بہت جلد ذلتوں میں بدل جاتی ہیں اور اظہارِ حق سے اگر وقتی طور پر کچھ پریشانیاں بھی پیش آجائیں تو بہت جلد تمام پریشانیاں چھٹ جاتی ہیں اور انسان کو دونوں جہانوں کی کبھی ختم نہ ہونے والی عزتیں نصیب ہو جاتی ہیں۔

کیا یہود ذلیل و رسوا نہ ہوئے؟ کیا وہ جلا وطن نہ ہوئے؟ کیا ان کے اپنے ہی فیصلے کے مطابق انہیں تہہ تیغ نہ کیا گیا؟ تو یہود کی صفات اپنانے والے بھلا ان کے انجام سے کیسے بچ سکتے ہیں؟

اللہ تعالیٰ نے یہود کی یہ تاریخ بطور افسانہ محفوظ نہیں فرمائی بلکہ اس لیے اسے محفوظ فرمایا کہ یہ اہل ایمان کیلئے ایک آئینہ بن جائے۔ اہل ایمان ان کے انجام سے باخبر ہو کر اپنے انجام کی فکر کریں۔ ان کی صفات ذمیرہ سے واقف ہو کر ان سے دور بھاگیں اور اللہ تعالیٰ کے کلی قوانین سے کبھی غافل نہ ہوں۔

آئیے اپنے اپنے گریبانوں میں جھانکیں اور خود سوچیں کہیں ہم کسی سچ کو چھپا تو نہیں رہے؟ کہیں کسی صداقت کا اظہار کرنے میں کوئی خواہش، کوئی مفاد، کوئی خوف یا کوئی دوستی تو



آڑے نہیں آرہی؟

ایمان ہر موقع پر اظہار حق کا نام ہے اور کتمان حق یہودیت کا خاصہ ہے۔ ہمیں ایمان کی روشن شاہراہوں پر چلنا ہے یہودیت کی تنگ اور ذلیل پگڈنڈیوں پر نہیں۔ عزت اظہار حق میں ہے کتمان حق میں نہیں وقار حق کا اعلان کرنے میں ہے حق چھپانے میں نہیں۔

ایمان کا تقاضا یہ ہے کہ ہر اس بات کا اظہار کیا جائے جو اللہ تعالیٰ نے اسے سکھائی ہے اور جو سچ کسی کے پاس ہے بلا خوف و خطر ہر مفاد کو ٹھکراتے ہوئے اس کا اعلان کیا جائے۔ اللہ تعالیٰ نے حضور اکرم ﷺ سے خطاب فرماتے ہوئے فرمایا:

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ۗ وَإِنْ لَمْ تَفْعَلْ  
فَمَا بَلَّغْتَ رِسَالَتَهُ ۗ وَاللَّهُ يَعْصِمُكَ مِنَ النَّاسِ ۗ إِنَّ اللَّهَ لَا  
يَهْدِي الْقَوْمَ الْكَافِرِينَ ﴿۱۰۴﴾ (مائدہ)

”اے رسول! (ﷺ) جو کچھ تمہارے اوپر تمہارے رب کی طرف سے اتارا گیا ہے اسے پہنچا دو۔ اگر تم نے ایسا نہ کیا تو تم نے اللہ کے پیغام کو نہیں پہنچایا۔ اور اللہ تمہیں لوگوں سے محفوظ رکھے گا بے شک اللہ تعالیٰ منکر قوم کو ہدایت نہیں دیتا۔“

یہ خطاب بلا واسطہ حضور اکرم ﷺ سے ہے اور بالواسطہ ہر اہل ایمان اس کا مخاطب ہے کہ اسے ہر حق دوسروں تک پہنچانا چاہیے جو اس کے پاس ہے اور ایک حق کا چھپا دینا تمام حق کو چھپا دینے کے مترادف ہے امام سیوطی رحمۃ اللہ علیہ اس آیت کریمہ کی تفسیر میں لکھتے ہیں:

کتمان بعضها ککتمان ک۔ لها (تفسیر جلالین، صفحہ 104)

”بعض حق کو چھپانا سب حق کو چھپانے کے مترادف ہے۔“

ہمیں اپنے رب کا یہ حکم ہمیشہ یاد رکھنا چاہیے:

وَلَا تَكُونُوا الشَّاهِدَ كَا ۗ وَمَنْ يَكْتُمِبَا فَإِنَّ آتِمَ قَلْبَهُ ۗ وَاللَّهُ بِمَا

تَعْمَلُونَ عَلَيْهِمْ (بقرہ)

”اور گواہی کو نہ چھپاؤ اور جو شخص چھپائے گا اس کا دل گنہگار ہوگا اور اللہ

تمہارے اعمال سے بخوبی باخبر ہے۔“

آئیے عزم مصمم کریں کہ ہم نے اظہار حق کی راہ کو اپنانا ہے، کتمان حق کا جرم نہیں کرنا۔

ایمان کی حسین صفات کو اپنانا ہے یہود کی صفات مذمومہ کو نہیں۔ اللہ تعالیٰ ہر قدم پر ہماری

دیکھیری فرمائے۔ آمین بحرمة طہ و یسین

## عصیان و سرکشی

چل جب میں کہتا ہوں الہی میرا حال دیکھ  
حکم ہوتا ہے کہ اپنا نامہ اعمال دیکھ

لُعْنِ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ  
 وَ عِيسَى ابْنِ مَرْيَمَ ۗ ذَٰلِكَ بِمَا عَصَوْا وَ كَانُوا  
 يَعْتَدُونَ ﴿٥٠﴾ (ماندہ)

”بنی اسرائیل میں سے کفر کرنے والوں پر داؤد اور عیسیٰ ابن مریم کی زبان  
 سے لعنت کی گئی۔ یہ اس لیے ہوا کہ انہوں نے اللہ کی نافرمانی کی اور وہ حد سے  
 آگے بڑھ جاتے تھے۔“

بندے کی شان اور اس کی عظمت کا راز اپنے مولا کی بندگی میں چھپا ہوا ہے۔ اپنے رب کی اطاعت اور فرمانبرداری اسے دونوں جہانوں کی سعادتوں کا امین بناتی ہے۔ اور اس کی بارگاہِ عالی سے منہ موڑ لینا دنیا و آخرت کی ذلتیں سمیٹ لینے کا دوسرا نام ہے۔ قرآنِ کریم میں اس نکتہ کو بارہا اور متعدد اسالیب سے بیان کیا گیا ہے کہ اللہ تعالیٰ سے وفاداری اور تقویٰ انسان کو دارین کی سعادتوں کے تاج پہناتا ہے اور اللہ تعالیٰ کی نافرمانی اس پر ذلت اور محرومیاں مسلط کر دیتی ہے۔

بنی اسرائیل جن وجوہات کے سبب ذلت و مسکنت کا شکار ہوئے اس کا ایک بڑا اور اہم سبب یہ بھی تھا کہ وہ اللہ تعالیٰ کے نافرمان ہو گئے تھے اور انہوں نے طغیان و سرکشی کا راستہ اختیار کر لیا تھا۔

کہا جاسکتا ہے کہ کافر، دہریے اور مشرک بھی تو اللہ تعالیٰ کی فرمانبرداری نہیں کرتے۔ آخر یہودی اس گرفت میں کیوں آئے؟

اس کے جواب میں اولیں گزارش یہ ہے کہ اللہ تعالیٰ کی نافرمانی ہر جگہ اور ہر مقام پر انسان کے لیے ذلتوں کا پیغام ضرور لاتی ہے وہ کسی رنگ میں، کوئی سا روپ دھارے اور کسی بھی شکل میں آئے۔ وہ سکون قلب لٹ جانے کی شکل میں ہو، وہ مخلوق خدا کی طرف سے برسنے والی لعنتوں کے روپ میں ہو، وہ اولاد کے بگڑ جانے یا کسی بری لت میں گرفتار ہو جانے کے رنگ میں ہو۔ اللہ تعالیٰ کا یہ قانون گرفت بہت زیادہ تدر اور تفکر کا مطالبہ کرتا ہے۔ دوسری بات یہ ہے کہ کسی عام قوم کا اللہ تعالیٰ کی نافرمانی کرنا اور بات ہے اور کسی حامل کتاب قوم کا اللہ تعالیٰ کی نافرمانی کرنا اور بات۔ کیونکہ کسی سے پیمانہ و فائدہ باندھ کر جفا کرنا اور پیمانہ و فائدہ باندھ کر جفا کرنا برابر نہیں ہوتا۔ شاید یہی وجہ ہو کہ اسلام میں کفر کی سزا قتل نہیں لیکن ارتداد کی سزا قتل ہے۔ یہود چونکہ حامل کتاب تھے انہوں نے اللہ تعالیٰ سے پیمانہ و فائدہ باندھا تھا اس لیے جب انہوں نے اللہ تعالیٰ سے سرکشی کی راہ اختیار کی تو اللہ تعالیٰ

نے ان پر ذلت اور مسکنت مسلط کر دی۔

اللہ تعالیٰ یہود کو جرائم کے تذکرہ میں فرماتا ہے:

لُعِنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَعِيسَى

ابْنِ مَرْيَمَ ۗ ذَٰلِكَ بِمَا عَصَوْا وَكَانُوا يَعْتَدُونَ ﴿۱۰۸﴾ (مائدہ)

”بنی اسرائیل میں سے کفر کرنے والوں پر داؤد اور عیسیٰ ابن مریم کی زبان سے لعنت کی گئی۔ یہ اس لیے ہوا کہ انہوں نے اللہ کی نافرمانی کی اور وہ حد سے آگے بڑھ جاتے تھے۔“

اللہ تعالیٰ ان پر ذلتوں کے مسلط ہونے کا تذکرہ یوں فرماتا ہے:

ضُرِبَتْ عَلَيْهِمُ الذِّلَّةُ وَالْمَسْكَنَةُ وَبَاءُوا بِغَضَبِ اللَّهِ ۗ ذَٰلِكَ بِمَا كَانُوا يَكْفُرُونَ ۗ بِآيَاتِ اللَّهِ وَيَقْتُلُونَ النَّبِيِّنَ بِغَيْرِ الْحَقِّ ۗ ذَٰلِكَ بِمَا عَصَوْا وَكَانُوا يَعْتَدُونَ ﴿۱۰۹﴾ (بقرہ)

”ان پر ذلت اور مسکنت مسلط کر دی گئی۔ اور وہ اللہ کے غضب میں گرفتار ہوئے۔ یہ اس لیے ہوا کہ وہ اللہ کی آیات کا انکار کرتے تھے اور انبیاء کو بلاوجہ قتل کر دیتے تھے یہ اس لیے ہوا کہ وہ نافرمانی کرتے تھے اور حد سے گزر جاتے تھے۔“

اس آیه کریمہ سے چند باتیں بالکل واضح ہو رہی ہیں۔ ایک تو یہ کہ ان پر ذلت و مسکنت کے مسلط ہونے اور ان پر غضب الہی ٹوٹنے کا سبب یہ تھا کہ وہ اللہ کی آیات کا انکار کرتے تھے اور انبیاء کرام علیہم السلام کو ناحق قتل کرتے تھے اور دوسری بات جو بہت ہی قابل توجہ ہے وہ یہ ہے کہ آیات الہی اور قتل انبیاء جیسے بڑے بڑے گناہ کرنے کا حوصلہ وہ اس لیے کر لیتے تھے کہ وہ اللہ تعالیٰ کی نافرمانی کرتے اور احکام الہی کی حدود سے تجاوز کرتے تھے یعنی اللہ تعالیٰ کی نافرمانی ہی سبب تھا آیات الہی کے انکار اور قتل انبیاء کا اور بارگاہ الہی سے سرکشی ہی ذریعہ بنی ان پر اللہ کے غضب کا اور ذلت و مسکنت کا ان کی نافرمانی اور طغیان و

سرکشی کا ایک منظر قرآن کریم یوں بیان فرماتا ہے:

وَإِذْ أَخَذْنَا مِيثَاقَكُمْ وَرَفَعْنَا قَوْكُمْ الطُّورَ ۖ خُذُوا مَا آتَيْنَاكُمْ

بِقُوَّةٍ وَاسْمِعُوا ۖ قَالُوا سَمِعْنَا وَعَصَيْنَا (بقرہ: 93)

”اور جب ہم نے تم سے عہد لیا اور کوہ طور کو تم پر کھڑا کر دیا اور (ہم نے کہا کہ جو کتاب) ہم نے تمہیں دی ہے اسے مضبوطی سے پکڑو اور (ہمارے حکم کو غور سے) سنو۔ تو انہوں نے کہا ہم نے سن لیا اور ہم نے نافرمانی کی۔“

یعنی جب طور سر پر ہے تو زبان سے سَمِعْنَا کہہ رہے ہیں لیکن دل سے پھر بھی وَعَصَيْنَا کی رٹ ہی لگائے جا رہے ہیں۔

عصیان و سرکشی تو بنی اسرائیل کی فطرتِ ثانیہ بن گئی تھی۔ وہ ہر وہ کام کرتے تھے جس میں اللہ تعالیٰ کی نافرمانی پائی جاتی تھی۔ وہ ہر اس چیز میں حظِ محسوس کرتے تھے جس میں اللہ تعالیٰ کے حکم کو توڑا جاتا تھا۔ اگرچہ اس میں ان کا کوئی فائدہ نہ بھی ہو۔ محسوس یوں ہوتا ہے وہ ہر گناہ کو کرنے میں مگن رہتے تھے جو گناہ ہوا اگرچہ وہ گناہ بے لذت ہی کیوں نہ ہو۔ قرآن کریم ان کی اس عادت کا تذکرہ یوں کرتا ہے:

وَإِذْ قُلْنَا ادْخُلُوا هَذِهِ الْقَرْيَةَ فَكُلُوا مِنْهَا حَيْثُ شِئْتُمْ رَغَدًا وَ

ادْخُلُوا الْبَابَ سُجَّدًا وَقُولُوا حِطَّةٌ نَغْفِرْ لَكُمْ خَطِيئَتِكُمْ ۖ وَسَنُؤَيِّدُ

الْمُحْسِنِينَ ﴿٥٥﴾ فَبَدَّلَ الَّذِينَ ظَلَمُوا قَوْلًا غَيْرَ الَّذِي قِيلَ لَهُمْ

فَأَنْزَلْنَا عَلَى الَّذِينَ ظَلَمُوا مِنْ السَّمَاءِ مَاءً كَانُوا

يَفْسُقُونَ ﴿٥٦﴾ (بقرہ)

”اور جب ہم نے کہا اس شہر میں داخل ہو جاؤ اور اس میں سے تم جہاں سے چاہو بلا روک ٹوک کھاؤ اور دروازے میں جھکتے ہوئے داخل ہونا اور یہ کہو حِطَّةٌ (ہمارے گناہ معاف فرما) تو ہم تمہارے گناہ معاف کر دیں گے اور عنقریب نیکی کرنے والوں کو زیادہ اجر دیں گے تو جو قول کہنے کے لیے ان

سے کہا گیا تھا اس کو ظالموں نے بدل دیا۔ پس ہم نے ظالموں پر آسمان سے

عذاب نازل کیا کیونکہ وہ فسق کرتے تھے۔ (تبیان)

اس کی کچھ تفسیر علامہ قرطبی سے ملاحظہ ہو:

”..... بنی اسرائیل چالیس سال تک میدان تیبہ میں سرگرداں رہے۔ اس عرصہ میں پہلے حضرت ہارون علیہ السلام کا انتقال ہوا اور پھر حضرت موسیٰ علیہ السلام کا۔ پھر حضرت یوشع بن نون نے قوم عمالقہ سے جہاد کیا۔ اور جو بنی اسرائیل زندہ بچ گئے تھے انہوں نے حضرت یوشع بن نون کا ساتھ دیا۔ اللہ تعالیٰ نے انہیں فتح عطا فرمائی۔ اور چالیس سال بعد بنی اسرائیل کو میدان تیبہ سے نجات ملی۔ جب بیت المقدس میں فاتحانہ شان سے داخل ہونے کا وقت آیا تو اللہ تعالیٰ نے فرمایا کہ بیت المقدس کے دروازے میں جھکتے ہوئے اور تواضع کرتے ہوئے داخل ہونا اور حِطَّة (ہمارے گناہوں کو معاف فرما) کہتے ہوئے داخل ہونا مگر یہ لوگ حکم الہی کے خلاف سرین کے بل گھٹتے ہوئے اور حنطة یا حنطة فی شعرة (گندم یا گندم بالی میں) کہتے ہوئے داخل ہوئے اس سے ان کی مراد یہ تھی کہ انہیں گندم چاہیے۔ (الجامع لاحکام القرآن، جلد 1، صفحہ 46)

آپ نے ان کا طغیان و سرکشی کا ذوق ملاحظہ فرمایا۔ انہیں کہا گیا تھا حِطَّة کہتے ہوئے داخل ہونا جس کا معنی تھا اے رب ہمارے گناہ معاف فرما۔ انہوں نے اس لفظ کو حنطة سے بدل دیا تھا آخر انہیں کیا ملا؟ کیا انہیں کوئی مادی مفاد مل گیا تھا۔ ایک چور جب چوری کرتا ہے تو اس نے بھی گناہ کیا لیکن چوری کرنے کے بعد اسے کچھ مال و دولت تو مل جاتا ہے۔ لیکن اس لفظ کو بدلنے سے بنی اسرائیل کو آخر کیا ملا؟ اسی طرح انہیں کہا گیا تھا کہ دروازے میں جھکتے ہوئے اور تواضع کرتے ہوئے داخل ہونا وہ سرین کے بل گھٹتے ہوئے داخل ہوئے۔ قابل غور بات یہ ہے کہ عاجزی کرتے ہوئے اور تواضع کرتے ہوئے داخل ہونا آسان تھا یا سرین کے بل گھٹتے ہوئے۔ ظاہر ہے سرین کے بل گھٹتے ہوئے داخل ہونا مشکل تھا۔ گویا ان کی فطرت اتنی مسخ ہو چکی تھی کہ وہ ہر اس کام کو کرتے تھے جو اللہ تعالیٰ کی



نافرمانی پر مشتمل ہوا اگرچہ وہ مشکل اور کٹھن ہی کیوں نہ ہو۔

اللہ تعالیٰ کی نافرمانی کا یہی ذوق ان کے گلے میں ذلتوں اور لعنتوں کے طوق پہنا گیا۔ اللہ تعالیٰ نے اسی سلسلہ کلام میں فرمایا:

فَأَنزَلْنَا عَلَى الَّذِينَ ظَلَمُوا رِجْزًا مِّنَ السَّمَاءِ بِمَا كَانُوا  
يَفْسُقُونَ ﴿٦١﴾ (بقرہ)

”ہم نے ان ظالموں پر ان کے گناہوں کے سبب آسمان سے عذاب نازل کیا۔“

سبت کی توہین کرنے میں انہوں نے جو طریقہ اختیار کیا اس کی تفصیل آپ پچھلے صفحات میں ملاحظہ فرما چکے۔ بیت المقدس میں داخل ہوتے وقت انہوں نے اللہ تعالیٰ کی جیسے نافرمانی کی، وہ بھی آپ پڑھ چکے۔ کوہ طور سر پر ہے اور جذبہ عصیان و سرکشی پھر بھی سرد نہیں پڑتا۔ یہ بھی آپ ملاحظہ فرما چکے۔ بنی اسرائیل اللہ تعالیٰ کی نافرمانی کے اسی راستے پر چلے تو اس کا انجام یہ ہوا **ضُرِبَتْ عَلَيْهِمُ النَّارُ وَالْمَسْكَنَةُ** (بقرہ: 61) کہ ان پر ذلتوں اور لعنتوں کو مسلط کر دیا گیا وہ دنیا میں بھی ذلیل ہوئے اور آخرت میں بھی۔

لحہ فکر یہ!

قرآن کریم نے بنی اسرائیل کا تذکرہ کسی قصہ کہانی کی طرز پر نہیں کیا۔ دراصل اس میں اہل ایمان کو ایک آئینہ دکھایا گیا ہے۔ کہ جس قوم کو ہم نے عالمین پر فضیلت دی تھی جب وہ ہماری نافرمانی کے ڈگر پر چل نکلے تو ہم نے ان سے عزت و سروری کے تمام تاج چھین لیے اور ذلتوں اور خوار یوں کے سیاہ دھبے ان کی پیشانیوں پر لگا دیے۔

اس مقام پر ہم سب کو اپنا محاسبہ کرنا ہے، اپنے اعمال کا جائزہ لینا ہے اور اپنے اپنے گریبان میں جھانکنا ہے کہ کہیں ہم بھی عصیان و سرکشی کی رسم تو اپنائے ہوئے نہیں؟ ہمیں یہ حقیقت کبھی اور کسی حال میں فراموش نہ کرنی چاہیے کہ بخشش اور نجات کے لیے صرف یہود کو برا سمجھ لینا کافی نہیں بلکہ اس روش کو چھوڑنا بھی ضروری ہے جسے اپنا کر یہود ذلیل و خوار

ہوئے۔ اگر یہود کی طرح ہم بھی عصیان و سرکشی کی راہ اپنائے رہیں تو پھر ہمیں اپنے انجام کے متعلق کسی خوش فہمی کا شکار نہ ہونا چاہیے کیونکہ اللہ کے قوانین ہر دور میں اور ہر جگہ ایک جیسے رہے ہیں۔

آئیے ہم اپنے اعمال اور طرز زندگی کا ایک جائزہ لیں اور فیصلہ خود کریں کہ ہماری زندگیوں اہل ایمان کی طرح گزر رہی ہیں یا ہم نے بھی یہود کی طرح عصیان و سرکشی کی راہ اختیار کر لی ہے؟

نماز بندگی الہی کا سب سے بڑا مظہر ہے۔ قرآن کریم میں کم و بیش سات سو مرتبہ اس کا حکم دیا گیا اور نماز کو ہی دین کا ستون قرار دیا گیا اور حضور اکرم ﷺ نے نماز کے متعلق ہی فرمایا کہ جس نے نماز کو مستحکم کیا اس نے اپنے دین کو مستحکم کیا اور جس نے نماز کو ضائع کیا اس نے اپنے دین کو ضائع کر دیا۔ ہمیں اس لمحہ بڑے ٹھنڈے دل سے یہ سوچنا ہے کہ کیا ہم نماز پڑھتے ہیں؟

کیا ہم اقامت صلوٰۃ کا فریضہ سرانجام دے رہے ہیں؟  
زکوٰۃ جو مال کو صاف کرتی ہے۔ مال میں خیر و برکت کے نزول کا ذریعہ ہے۔ جس کی ادائیگی کے بغیر مال قیامت کے دن عذاب کا روپ دھارے گا۔

کیا ہم خوش دلی سے زکوٰۃ ادا کرتے ہیں؟ یا زکوٰۃ کی ادائیگی سے فرار کی راہیں تلاش کرتے رہتے ہیں؟ کیا ہم زکوٰۃ کو چٹی یا بوجھ تو نہیں سمجھتے؟

حج جو دین کا ایک اہم اور مرکزی فریضہ ہے جس کے متعلق نبی کریم ﷺ نے فرمایا کہ جو استطاعت کے باوجود حج نہ کرے مجھے پروا نہیں وہ یہودی ہو کر مرے یا عیسائی ہو کر۔ اور سیدنا فاروق اعظم فرمایا کرتے تھے جو استطاعت کے باوجود حج نہیں کرتا میرا جی چاہتا ہے میں اس پر جزیہ لازم کر دوں وہ مسلمان نہیں ہے بخدا وہ مسلمان نہیں ہے۔ آئیے سوچئے! کہیں ایسا تو نہیں کہ ہمارے لاکھوں روپے بینک میں محفوظ ہوں اور ہم حج کی ادائیگی سے بچنے کے لیے فرار کی راہیں تلاش کر رہے ہوں؟

اگر ہم تاجر ہیں تو کیا ہم وہاں بھی اللہ تعالیٰ کی اطاعت و بندگی کا راستہ اختیار کیے ہوئے ہیں یا یہود کی روش اپنائے ہوئے ہیں۔ نبی کریم ﷺ نے فرمایا: ”من غش فليس منا“، ”جس نے ملاوٹ کی وہ ہم میں سے نہیں ہے“ اور نبی کریم ﷺ نے یہ بھی فرمایا:

الجبالب مرزوق و المحتكر ملعون

”سامان تجارت بازار میں لانے والے کو رزق دیا جاتا ہے اور ذخیرہ اندوزی کرنے والا ملعون ہے“۔ (الترغیب والترہیب، رقم الحدیث 2646)

کیا ہم ملاوٹ تو نہیں کر رہے؟

کیا ہم ذخیرہ اندوزی کے مرتکب تو نہیں ہو رہے؟

اللہ تعالیٰ نے سود کھانے والے کے متعلق فرمایا: کہ وہ اللہ اور اس کے رسول کے خلاف جنگ کر رہا ہے۔ ہمیں ٹھنڈے دل سے سوچنا ہے کہ کہیں ہم سود تو نہیں کھا رہے؟ کہیں ہم سود خوری کر کے خدا اور رسول سے جنگ تو نہیں کر رہے؟ اور ہمیں یہ حقیقت کبھی نہ بھولنی چاہیے کہ خدا اور رسول سے جنگ کرنے والا سوائے ذلیل و خوار ہونے کے اور کچھ نہیں پاسکتا۔

رزق حلال کا حصول بہت بڑی عبادت ہے اور حرام ذرائع سے روزی کما کر بچوں کو پالنا گویا انہیں دوزخ کا ایندھن بنانا ہے۔ حضور اکرم ﷺ نے فرمایا: جو بدن حرام کی روزی سے پرورش پائے گا اس کا ٹھکانہ جہنم ہوگا (او کما قال)

ہمیں سوچنا چاہیے کہیں ہم حرام ذریعوں سے روزی کما کر اپنے بچوں کو دوزخ میں تو نہیں جھونک رہے؟

قرآن مجید میں فرمایا کہ کسی کی غیبت کرنا گویا اپنے مردہ بھائی کا گوشت کھانا ہے۔

کہیں ہم غیبت اور جغلی کا گناہ تو نہیں کر رہے؟

نبی کریم ﷺ نے فرمایا:

من ستر عورة اخيه ستره الله عورته يوم القيامة و من

كشفت عورة اخيه المسلم كشف الله عورته حتى  
يفضحه بها في بيته

”جو اپنے مسلمان بھائی کی پردہ پوشی کرے گا اللہ تعالیٰ قیامت کے دن اس کے عیبوں کو ڈھانک لے گا اور جو کسی مسلمان کے عیبوں کو ظاہر کرے گا اللہ تعالیٰ اس کے عیبوں کو ظاہر کرے گا یہاں تک کہ اسے اس کے گھر میں ہی ذلیل کر دے گا۔“ (ابن ماجہ، رقم الحدیث، 2546)

ہمیں سوچنا ہے کہ ہم کہیں دوسروں کو رسوا کرنے کا گناہ تو نہیں کر رہے؟ زندگی کے مختلف زاویوں سے یہ چند مثالیں پیش کی گئی ہیں تاکہ ہم اپنے اعمال کا محاسبہ کر سکیں، اپنی زندگیوں کو اس معیار اور کسوٹی پر پرکھ سکیں اور ہم خود فیصلہ کریں کہ ہم اللہ تعالیٰ کی فرمانبرداری اور اطاعت کی راہ پر چل رہے ہیں جو کہ بندہ مومن کی شان ہے یا عصیان و سرکشی کی راہ اپنائے ہوئے ہیں جو کہ یہود کا طریقہ ہے۔

یاد رہے یہود اس لیے ذلیل و خوار نہیں ہوئے کہ ان کی دوہی بجائے تین ٹانگیں ہو گئیں تھیں یا ان کی ایک کی بجائے دو زبانیں تھی انہیں ذلیل کرنی والی یہی چیزیں تھیں۔ قرآن کریم نے مختلف اسالیب سے ان چیزوں کا تذکرہ کیا ہے تاکہ اہل ایمان ان سے دور رہیں اور ان ذلتوں سے بچیں جن سے یہود دوچار ہوئے۔

ہمیں یہ بات کبھی بھی فراموش نہیں کرنی چاہیے کہ مومن کی تو شان ہی اللہ اور اس کے رسول کے حکم پر لپیک کہنا ہے  
ارشاد ربانی ہے:

إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ  
بَيْنَهُمْ أَنْ يُقُولُوا سَمِعْنَا وَأَطَعْنَا وَأُولَئِكَ هُمُ الْمُفْلِحُونَ ﴿٥٠﴾ وَمَنْ  
يُطِيعِ اللَّهَ وَرَسُولَهُ وَيُخِشِ اللَّهَ وَرَسُولَهُ فَأُولَئِكَ هُمُ  
الْفَائِزُونَ ﴿٥١﴾ (نور)

”مومنوں کی تو شان ہی یہ ہے کہ جب انہیں اللہ اور اس کے رسول کی طرف بلایا جائے تو وہ کہتے ہیں کہ ہم نے سن لیا اور مان لیا اور یہی لوگ فلاح پانے والے ہیں۔ اور جو شخص اللہ اور اس کے رسول کی فرمانبرداری کرے گا اور اس سے ڈرتا رہے گا تو ایسے ہی لوگ کامیابی پانے والے ہیں۔“

ایمان تو نام ہی اپنے آپ کو اللہ کے ہاتھ بیچ دینے کا ہے اور جو بک گیا اسے اختیار کا ہے۔ سنورب کریم فرماتا ہے:

وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ ۗ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلًّا مُّبِينًا ۝ (احزاب)

”اور کسی مومن مرد اور کسی مومن عورت کو یہ حق حاصل نہیں کہ جب اللہ اور اس کا رسول انہیں کوئی حکم دیں تو وہ اس کام میں اپنا بھی کچھ اختیار سمجھیں اور جو کوئی اللہ اور اس کے رسول کی نافرمانی کرے گا وہ صریح گمراہ ہو گیا۔“

یعنی جو خدا اور رسول کے مقابلے میں اپنا بھی کچھ اختیار مانے گا وہ تو گمراہ ہو جائے گا۔ خداوند ذوالجلال اور اس کے رسول کریم ﷺ کی نافرمانی انسان کو بزدل بنا دیتی ہے اور ایسے معاشرے اختلاف و انتشار کا شکار ہو جاتے ہیں۔ اللہ تعالیٰ نے اسی حقیقت کی طرف اشارہ فرماتے ہوئے فرمایا:

وَاطِيعُوا اللَّهَ وَرَسُولَهُ وَلَا تَتَّخِذُوا عِوَابًا تُنْفَسُوا ۚ وَتَذْهَبَ رِيحُكُمْ  
وَاصْبِرُوا ۗ إِنَّ اللَّهَ مَعَ الصَّابِرِينَ ۝ (انفال: 46)

”اللہ اور اس کے رسول کی اطاعت کرو اور آپس میں جھگڑانہ کرنا ورنہ تم بزدل ہو جاؤ گے، تمہاری ہوا اکھڑ جائے گی اور صبر کرو اللہ صبر کرنے والوں کے ساتھ ہے۔“

قرآن کریم میں وضاحت فرمائی گئی کہ خدا اور رسول کی اطاعت ہی انسان کو حقیقی زندگی

دیتی ہے ارشاد ہوتا ہے:

يَا أَيُّهَا الَّذِينَ آمَنُوا اسْتَجِيبُوا لِلَّهِ وَ لِلرَّسُولِ إِذَا دَعَاكُمْ لِمَا  
يُحْيِيكُمْ (انفال: 24)

”اے ایمان والو! اللہ اور اس کے رسول کی آواز پر لبیک کہو جب کہ رسول تمہیں اس چیز کی طرف لا رہا ہے جو تمہیں زندگی دینے والی ہے۔“  
ہمیں اہل ایمان کی اداؤں کو اپنانا ہے نہ کہ یہود کے طریقوں کو اللہ تعالیٰ بڑے واضح الفاظ میں فرماتا ہے:

يَا أَيُّهَا الَّذِينَ آمَنُوا أَطِيعُوا اللَّهَ وَ مَا سَأَلَكُمْ عَنْهُ وَ أَنْتُمْ  
تَسْمَعُونَ ﴿۱۰﴾ وَ لَا تَكُونُوا كَالَّذِينَ قَالُوا سَمِعْنَا وَ هُمْ لَا  
يَسْمَعُونَ ﴿۱۱﴾ (انفال)

”اے ایمان والو! اللہ اور اس کے رسول کی اطاعت کرو اور اس سے روگردانی نہ کرو حالانکہ تم سن رہے ہو اور ان لوگوں کی طرح نہ ہو جاؤ جنہوں نے کہا کہ ہم نے سنا حالانکہ وہ نہیں سنتے۔“

ایمان کا تقاضا اللہ اور اس کے رسول کے حکم کے سامنے گردن جھکانا ہے اور یہودیت کی روش عصیان و سرکشی ہے۔ ہم کس راہ کو اپنائے ہوئے ہیں، فیصلہ ہم نے خود کرنا ہے  
ع غور سے پڑھئے انہیں اور فیصلہ خود کیجئے

## بخل و حرص

اپنے رازق کو نہ پہچانے تو محتاج ملوک  
 اور پہچانے تو ہیں تیرے گدا دارا و جم  
 دل کی آزادی شہنشاہی شکم سامان موت  
 فیصلہ تیرا تیرے ہاتھوں میں ہے دل یا شکم

(اقبال)

الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ وَيَكْتُمُونَ  
 مَا آتَاهُمُ اللَّهُ مِنْ فَضْلِهِ ۗ وَأَعْتَدْنَا لِلْكَافِرِينَ عَذَابًا  
 مُهِينًا ﴿٢٤﴾ (نساء)

”جو خود بھی بخل کرتے ہیں اور لوگوں کو بھی بخل کا حکم دیتے ہیں اور جو اللہ نے انہیں اپنے فضل سے عطا فرمایا ہے اسے چھپاتے ہیں۔ اور ہم نے ناشکروں کے لیے ذلت کا عذاب تیار کر رکھا ہے۔“



یہود کی وہ مذموم صفات جس نے انہیں ذلتوں کے شکنجوں میں کسا اور جن کے سبب وہ خالق و مخلوق کی لعنتوں کے سزاوار ٹھہرے، ان میں ایک نمایاں چیز ان کا بخل بھی ہے قرآن کریم نے ان کے جرائم کے تذکرہ میں اس چیز کا ذکر بھی بڑی صراحت سے کیا ہے۔ بخل اپنے حق میں بھی ہو سکتا ہے، مخلوق کے حق میں بھی اور خالق کے حق میں بھی۔ اگر کوئی آدمی اپنی ذات پر وہ پیسہ بھی خرچ نہ کرے جو اس کی ضرورت ہے تو وہ اپنی ذات سے بخل کر رہا ہے اور اگر دولت کے معاملہ میں دوسروں کے حقوق ادا نہ کرے مثلاً بیوی بچوں کو ان کا حق بھی نہ دے تو وہ مخلوق کے ساتھ بخل ہے اور اگر جو صدقات اللہ تعالیٰ نے اس پر واجب کیے ہیں وہ انہیں ادا نہ کرے تو یہ خالق کے حق میں بخل ہے۔ اور ایک حیثیت سے یہی بخل مخلوق کے حق میں بھی ہے کیونکہ اس نے غربا اور فقرا کا حق مارا ہے۔

یہود میں بخل کا مرض اس قدر شدت اختیار کر گیا تھا کہ وہ بخل کے سبب خالق کو بھی بھول گئے تھے اور مخلوق پر ظلم کرتے تھے۔ قرآن کریم ان کے بخل کا تذکرہ کرتے ہوئے فرماتا ہے:

الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ وَيَكْتُمُونَ مَا آتَاهُمُ  
اللَّهُ مِنْ فَضْلِهِ ۗ وَأَعْتَدْنَا لِلْكَافِرِينَ عَذَابًا مُهِينًا ﴿٧٦﴾ (نساء)

”جو خود بھی بخل کرتے ہیں اور دوسروں کو بھی بخل سکھاتے ہیں اور جو اللہ نے انہیں اپنے فضل سے عطا فرمایا ہے اسے چھپا چھپا کر رکھتے ہیں اور ہم نے نافرمانوں کے لئے ذلت کا عذاب تیار کر رکھا ہے۔“

امام جلال الدین سیوطی اس آیت کریمہ کی تفسیر میں لکھتے ہیں:

من العلم و المال و هم اليهود و خبر المبتدا لهم و عید  
شدید (تفسیر جلالین، صفحہ 76)

”کہ اللہ نے انہیں جو علم اور مال عطا فرمایا ہے وہ اسے چھپاتے ہیں اس سے مراد یہود ہیں۔ اور مبتدا کی خبر میں ان کے لیے بہت سخت وعید ہے۔“

یہود کے بجل نے انہیں دو چیزیں چھپانے کا مجرم بنا دیا تھا: ایک علم اور دوسرا مال۔ علم کا چھپانا یہ تھا کہ وہ حضور اکرم ﷺ کو آپ کی مکمل نشانیوں سے پہچانتے تھے جس کی تفصیل گزر چکی ہے لیکن انہوں نے سوچا کہ اگر ہم نے حضور اکرم ﷺ کی نبوت و رسالت کو مان لیا تو ہمارے یہ سودی کاروبار بند ہو جائیں گے اور ہمیں لوگوں سے جو بھاری نذرانے ملتے ہیں وہ نہیں ملیں گے۔ بلکہ ہمیں تو اپنی یہ جمع شدہ دولت بھی اس کے اصل مستحقین کو لوٹانی ہو گی اور حلال کمائی پر بھی صدقہ و خیرات دینے پڑیں گے۔ دولت کی اسی محبت نے انہیں حضور اکرم ﷺ پر ایمان لانے سے محروم رکھا اور وہ اس علم کو چھپانے کے مجرم بن گئے جو اللہ نے انہیں عطا فرمایا تھا۔

اور وہ مال کو بھی چھپاتے تھے یعنی جو مال ان کے پاس تھا اسے اپنے بدنوں پر ظاہر نہیں کرتے تھے ایک حدیث پاک کا مفہوم یہ ہے کہ اللہ تعالیٰ اس چیز کو پسند کرتا ہے کہ اس نے بندے کو جو مال عطا فرمایا ہے اس کا اثر اس کے بدن پر نمایاں ہو (او کما قال علیہ السلام)

اور یہود کے بجل نے انہیں دونوں نعمتوں کو چھپانے کا مجرم دیا۔ جب ایک بخیل آدمی پر بجل کا جنون پوری شدت سے سوار ہو جاتا ہے تو پھر وہ خود تو بجل کرتا ہی ہے دوسروں کو بھی بتاتا رہتا ہے کہ اپنا پیسہ غربا و مساکین پر خرچ نہ کرتے رہا کرو، غریب ہو جاؤ گے۔ یہود خود تو بجل کے رسیا تھے ہی وہ اہل ایمان کو بھی بجل کی ترغیب دینے میں کوئی دقیقہ فرو گذاشت نہ کرتے تھے۔ اسی مقام پر تفسیر جلالین کے حاشیہ میں ہے کہ ”رفاعہ بن زید، حنی بن اخطب اور کریم بن زید وغیرہم اکابرین یہود انصار سے کہا کرتے تھے کہ اپنے مالوں کو خرچ نہ کرو ہمیں خطرہ ہے کہ تم غریب نہ ہو جاؤ اور تم نہیں جانتے کہ پھر تمہیں کن حالات کا سامنا کرنا پڑے گا۔“

اس آیت کریمہ میں یہود کے اسی بجل اور اس کے انجام کا تذکرہ فرمایا گیا ہے۔  
قرآن کریم یہود کے حد سے بڑھے ہوئے بجل کو ایک مقام پر یوں بیان کرتا ہے:

أَمْرُهُمْ نَصِيبٌ مِنَ الْمُلْكِ فَإِذَا أَلْيُوتُونَ النَّاسَ نَقِيرًا ۝ (نساء)  
 ”کیا ان کے پاس بادشاہی کا کچھ حصہ ہے اگر یہ ہوتو یہ لوگوں کو تل برابر بھی نہ  
 دیں گے۔“

علامہ ابن کثیر اس آیت کریمہ کی تفسیر میں لکھتے ہیں:

أَمْرُهُمْ نَصِيبٌ مِنَ الْمُلْكِ هَذَا اسْتِفْهَامٌ انْكَارِ اِي لَيْسَ لَهُمْ  
 نَصِيبٌ مِنَ الْمُلْكِ ثُمَّ وَ صَفْهُمُ بِالْبَخْلِ فَقَالَ فَإِذَا أَلْيُوتُونَ  
 النَّاسَ نَقِيرًا اِي لَانْهَمْ لَوْ كَانَ لَهُمْ نَصِيبٌ فِي  
 الْمُلْكِ وَ التَّصْرُفُ لَمَا اعْطُوا اِحْدًا مِنَ النَّاسِ وَ لَا سِوَمَا  
 مُحَمَّدًا صَلَّى اللَّهُ عَلَيْهِ وَسَلَّمَ شَيْنًا وَ لَا مَا يَمْلَأُ النَّقِيرَ وَ  
 هُوَ النَّقْطَةُ الَّتِي فِي النَّوَاةِ (تفسیر ابن کثیر، جلد 1، صفحہ 486)

”أَمْرُهُمْ نَصِيبٌ مِنَ الْمُلْكِ (کیا ان کا بادشاہی میں کوئی حصہ ہے) یہ  
 استفہام انکاری ہے یعنی ان کا بادشاہی میں کوئی حصہ نہیں ہے۔ پھر ان کے بخل  
 کو بیان فرمایا اور فرمایا: فَإِذَا أَلْيُوتُونَ النَّاسَ نَقِيرًا۔ یعنی اگر ان کا بادشاہی  
 اور تصرف میں کوئی حصہ ہوتا تو وہ کسی کو بھی خصوصاً حضرت محمد ﷺ کو کوئی چیز  
 نہ دیتے اور کسی کو اتنا بھی نہ دیتے جس سے کھجور کی گٹھلی کا سوراخ بھر جائے۔“  
 بخل و حرص کی یہی وہ انتہا کو پہنچی ہوئی سوچ تھی جس نے انہیں خود ساختہ ”عقائد“  
 بنانے پر بھی مجبور کر دیا تھا اور وہ مال و زر کی اس ہوس کو بھی مذہبی رنگ دیکر جائز قرار دے  
 دیتے تھے۔ قرآن کریم نے ان کی اس فکر کا ایک مظہریوں بیان فرمایا:

وَمِنْهُمْ مَنُ إِذَا تَأَمَّنْهُ بِدِينِهِمْ لَا يُؤَدُّهُ إِلَيْكَ إِلَّا مَا دُمَّتْ عَلَيْهِ  
 قَائِمًا ذَلِكَ بِأَنَّهُمْ قَالُوا لَيْسَ عَلَيْنَا فِي الْأَقْبِينَ سَبِيلٌ  
 وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ ۝ (آل عمران)

”اور ان میں سے کوئی ایسا ہے اگر تم ان کے پاس ایک دینار امانت رکھ دو تو وہ

تمہیں ادا نہ کرے گا الا یہ کہ تم اس کے سر پر کھڑے ہو جاؤ۔ اس کی وجہ یہ ہے کہ وہ کہتے ہیں کہ غیر اہل کتاب کے (مال ہڑپ کرنے کے) بارے میں ہم پر کوئی گناہ نہیں ہے اور وہ اللہ پر جھوٹ باندھتے ہیں حالانکہ وہ جانتے ہیں۔“

یعنی انہوں نے جو یہ نظریہ بنا لیا تھا کہ غیر یہودیوں کا مال ہڑپ کرنا ہمارے لیے جائز ہے انہیں ایسا کوئی حکم نہیں دیا گیا تھا وہ بھی اس بات کو بخوبی جانتے ہیں۔ ان کی بخیل و حریص طبیعتوں نے انہیں اللہ پر یہ جھوٹ باندھنے پر مجبور کر دیا ہے۔

اسی بخل کے سبب وہ اتنے گر گئے کہ پیسوں کے بدلے اللہ کے احکام کو بدلنے لگے اور اللہ کی آیات کو بیچنے لگے اللہ رب العزت نے انہیں اس فعل شنیع پر ڈانٹا اور فرمایا:

وَلَا تَشْتَرُوا بِآيَاتِي ثَمَنًا قَلِيلًا وَإِنِّي فَاتِكُونِ ۝ (بقرہ)

”اور میری آیات کو تھوڑی قیمت پر نہ بیچو اور مجھ سے ہی ڈرو۔“

دیکھیں بخل و حرص کے سبب وہ کیسے کیسے گناہوں میں الجھتے چلے گئے۔

بنی اسرائیل سے اللہ تعالیٰ نے جو اپنی نصرت و حمایت کا وعدہ کیا تھا وہ اسی شرط سے مشروط تھا کہ تم نے راہِ خدا میں مال بھی لٹانا ہے اور جب بخل و حرص کے سبب وہ اس وعدے کا ایفاء نہ کر سکے تو انہیں لعنتوں کے طوق پہنا دیے گئے۔ اللہ رب العزت اس تاریخی دستاویز کو لوگوں کی عبرت و موعظت کے لئے یوں بیان فرماتا ہے:

وَلَقَدْ أَخَذَ اللَّهُ مِيثَاقَ بَنِي إِسْرَائِيلَ وَبَعَثْنَا مِنْهُمُ اثْنَيْ عَشَرَ نَقِيبًا وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ

وَآمَنْتُمْ بِرُسُلِي وَعَرَضْتُمْ عَلَيَّ فَأَرْضْتُمُ اللَّهَ قَرْضًا حَسَنًا

لَا تَقْرَنَ عَنْكُمُ سِيِّئَاتِكُمْ وَ لَأُدْخِلَنَّكُمْ جَنَّاتٍ تَجْرِي مِنْ تَحْتِهَا

الْأَنْهَارُ فَمَنْ كَفَرَ بَعْدَ ذَلِكَ مِنْكُمْ فَقَدْ ضَلَّ سَوَاءَ السَّبِيلِ ۝

فَمَا نَقُضُوا مِيثَاقَهُمْ لَعَانَهُمْ وَجَعَلْنَا قُلُوبَهُمْ قَسِيَةً (مائدہ)

”اور اللہ نے بنی اسرائیل سے عہد لیا اور ہم نے ان میں بارہ سردار مقرر کر دیے

اور اللہ تعالیٰ نے فرمایا: میں تمہارے ساتھ ہوں اگر تم نماز قائم کرو گے، زکوٰۃ ادا کرو گے، میرے پیغمبروں پر ایمان لاؤ گے اور ان کی مدد کرو گے اور اللہ کو قرض حسن دو گے تو میں تمہارے گناہ معاف کر دوں گا اور تمہیں یقیناً ایسے باغوں میں داخل کروں گا جن کے نیچے نہریں بہتی ہوں گی پس تم میں سے جو شخص اس کے بعد انکار کرے گا تو وہ سیدھے راستے سے بھٹک گیا۔ پس ان کی عہد شکنی کے سبب ہم نے ان پر لعنت فرمائی اور ہم نے ان کے دلوں کو سخت کر دیا۔“

اس بیباق میں ایک چیز بالکل واضح ہے کہ انہیں زکوٰۃ دینے کا حکم دیا گیا اور اللہ کو قرض حسن دینے کا۔ یہاں زکوٰۃ تو صدقات واجبہ کو کہا گیا اور اللہ کو قرض حسن دینا صدقات نافلہ کو کہا گیا۔

و المراد بالزکوٰۃ الواجبة و بالقرض هنا الصدقة و

خصها بالذکر تنبیہا علی شرفها (خاشیہ جلالین، ص 96)

”یہاں زکوٰۃ سے مراد صدقات واجبہ ہیں اور قرض حسن سے مراد عام صدقہ

ہے اس کا تذکرہ اس کے شرف کے سبب کیا گیا ہے۔“

لیکن جب بنی اسرائیل اس عہد کو توڑنے لگے یعنی اقامت صلوٰۃ کی جگہ نمازیں ضائع کرنے لگے، رسولوں پر ایمان لانے کی بجائے ان کے قتل کے درپے ہوئے، زکوٰۃ و صدقات کی جگہ بخل و حرص کے مجسمے بن گئے اور ہر حلال و حرام طریقے سے مال سمیٹنے کے چکروں میں الجھ گئے تو نہ صرف نصرت الہی سے محروم ہو گئے بلکہ ان کے گلے میں لعنتوں کے طوق پہنا دیے گئے اور وہ رقت قلبی کی نعمت سے محروم کر دیے گئے۔

لحہ فکریہ!

یہی وہ مقام ہے جہاں ہمیں اپنے اعمال کا جائزہ لینا ہے، اپنی زندگیوں کو حقیقت کی کسوٹی پر پرکھنا ہے اور ٹھنڈے دل سے سوچنا ہے کہ کہیں خدا نخواستہ ہم بھی یہود والی صفات تو نہیں اپنائے ہوئے؟

کہیں ہم بھی بخل و حرص کے خوگر تو نہیں بنتے جا رہے؟

کہیں ایسا تو نہیں کہ ہمارے پاس دولت تو ہو لیکن ہم اسے اپنی جائز ضرورتوں پر بھی خرچ نہ کرتے ہوں؟ ہمیں یہ حقیقت کبھی نہ بھولنی چاہیے کہ بخل حکم الہی کے مطابق خرچ نہ کرنے کا نام ہے فضول خرچی نہ صرف یہ کہ بخیل ہونے کے مانع نہیں یہ بھی بخل کی طرح ہی ممنوع اور حرام ہے۔

ہمیں سوچنا ہے کہ ایسا تو نہیں کہ ہمارے پاس خدا کا دیا ہوا بہت کچھ ہو لیکن ہم بخل کے سبب صدقات و خیرات سے ہاتھ کھینچتے ہوں اور زکوٰۃ بھی اس خوف سے نہ دیتے ہوں کہ ہم غریب نہ ہو جائیں! اگر ایسا ہے تو ہمیں اپنے سچے اور عظیم رب کا یہ فرمان کبھی نہ بھولنا چاہیے۔

الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ ۗ وَاللَّهُ يَعِدُكُمْ

مَغْفِرَةً لِّذُنُوبِهِمْ ۗ وَاللَّهُ وَاسِعٌ عَلِيمٌ ﴿١٠٤﴾ (بقرہ)

”شیطان تمہیں تنگدستی کا خوف دلاتا ہے اور بخل کرنے کو کہتا ہے اور اللہ تم سے اپنی بخشش اور فضل کا وعدہ کرتا ہے اور اللہ بڑی کشمکش والا اور سب کچھ جاننے والا ہے۔“

جس بندے کا بخل اسے حرام خوری پر مجبور کر دے، اسے صدقات سے محروم کر دے، اسے زکوٰۃ دینے کے شرف سے روک دے۔ وہ یقین جانے کہ وہی مال اس کے لیے ذلتوں اور تباہیوں کا باعث بنے گا۔ وہ اپنا بھلا نہیں کر رہا برا کر رہا ہے، اپنی جان سے انصاف نہیں کر رہا اس پر ظلم توڑ رہا ہے۔ سنو! رب قدر فرماتا ہے:

وَلَا يَخْسِبَنَّ الَّذِينَ يَبْخُلُونَ بِمَا أَنشَأَ اللَّهُ مِنْ فَضْلِهِ ۗ هُوَ خَيْرٌ

لَهُمْ ۗ بَلْ هُوَ شَرٌّ لَّهُمْ ۗ سَيُطَوَّقُونَ مَا بَخِلُوا بِهِ يَوْمَ الْقِيَامَةِ ۗ وَاللَّهُ

مُتِمِّنَاتُ السَّمَاوَاتِ وَالْأَرْضِ ۗ وَاللَّهُ بِمَا تَعْمَلُونَ خَبِيرٌ ﴿١٠٥﴾

”جو لوگ مال میں جو اللہ نے اپنے فضل سے انہیں دیا ہے بخل کرتے ہیں وہ

اسے اپنے حق میں اچھا نہ سمجھیں بلکہ یہ ان کے حق میں بہت برا ہے جس چیز میں وہ بخل کر رہے ہیں اس کا قیامت کے دن انہیں طوق پہنایا جائے گا۔ اور اللہ ہی زمین و آسمان کا وارث ہے اور اللہ تمہارے کاموں سے اچھی طرح باخبر ہے۔ (آل عمران)

اور تعجب ہے اس شخص پر جو قرآن کریم میں یہ آیت پڑھتا ہے اور پھر بھی زکوٰۃ نہیں دیتا بلکہ بخل کی رسیوں میں جکڑا رہتا ہے

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَتَّبِعُونَهَا فِي سَبِيلِ اللَّهِ  
فَبَشِّرْهُمْ بِعَذَابٍ أَلِيمٍ ۝ يَوْمَ يُحْمَىٰ عَلَيْهَا فِي نَارِ جَهَنَّمَ فَيُكَلِّمُ  
بِهَا جَمَاهُومَ ۖ وَجُنُوبَهُمْ ۖ وَظُهُورَهُمْ ۖ هَذَا مَا كُنْتُمْ لَا تَفْقَهُمْ  
فَذُوقُوا مَا كُنْتُمْ تَكْنِزُونَ ۝ (توبہ)

”اور جو لوگ سونا اور چاندی جمع کر کے رکھتے ہیں اور اسے راہِ خدا میں خرچ نہیں کرتے انہیں دردناک عذاب کی خوشخبری دے دو۔ اس دن اس مال پر دوزخ کی آگ دہکائی جائے گی پھر اس سے ان کی پیشانیاں اور ان کے پہلو اور ان کی پیٹھیں داغی جائیں گی (اور انہیں کہا جائے گا) یہی ہے وہ جسے تم نے اپنے واسطے جمع کیا تھا پس اب چکھو جو تم جمع کرتے رہے۔“

ہمیں سوچنا ہے کہ ہم مال کی محبت میں زکوٰۃ و صدقات کے شرف سے محروم تو نہیں ہو گئے؟

اگر کبھی بخل کی خصلت دل میں جگہ پکڑنے لگے تو ہمیں اپنے پیارے نبی ﷺ کا یہ فرمان یاد رکھنا چاہیے۔

حضرت ابو ہریرہ رضی اللہ عنہ فرماتے ہیں کہ حضور کریم ﷺ نے فرمایا:

لا يجتمع غبار في سبيل الله و دخان جهنم في جوف

عبد ابدا فلا يجتمع شح و ايمان في قلب عبد ابدا

”کسی انسان کے پیٹ میں جہنم کا دھواں اور راہ جہاد کا غبار کبھی بھی اکٹھے نہیں ہو سکتے اور کسی انسان کے دل میں بخل اور ایمان کبھی بھی اکٹھے نہیں ہو سکتے۔“

(صحیح ابن حبان، رقم الحدیث 4587 نقلاً الترغیب والترہیب، رقم الحدیث 3835) اور حضور ﷺ نے یہ بھی فرمایا:

اتقوا الشح فان الشح اهلك من كان قبلكم  
”بخل سے بچو کیونکہ پہلی قومیں بخل کے سبب ہی ہلاک ہوئیں۔“

(الترغیب والترہیب رقم الحدیث 3831)

پہلی قومیں بخل سے ہلاک ہوئی۔ یہود کے ذلتوں میں گرفتار ہونے کا ایک مرکزی سبب بخل تھا۔ ہمیں سوچنا چاہیے کہ کیا ہم بخل تو نہیں کر رہے۔ کیا بخل ہمیں حقوق العباد کی ادائیگی سے تو نہیں روک رہا؟

کیا بخل دین کی نشر و اشاعت کے سلسلہ میں حصہ ڈالنے سے تو نہیں روک رہا؟  
کیا بخل راہ جہاد میں شراکت سے تو مانع نہیں ہو رہا؟  
کیا ہم بخل کے سبب کسی حق کو تو نہیں چھپا رہے؟

بخل یہود کی روش ہے اور جو دو سٹا مومن کی شان اور جنت کا راستہ ہے۔ ہم کس پر گامزن ہیں؟ فیصلہ ہمیں خود ہی کرنا ہے۔

ہمیں یہ بات کبھی نہ بھولنی چاہیے کہ ہم اس نبی کے نام لیوا اور امتی ہیں جن کے در سے کبھی کوئی سائل خالی نہ جاتا تھا۔ جو لوگوں سے قرض لے کر بھی سائل کی جھولی بھر دیا کرتے تھے۔ اگر ہم یہود والی روش بخل و حرص کو اپناتے رہے تو کل اس جوادو کریم نبی ﷺ کو کیا منہ دکھائیں گے!

ہم مسلمان ہیں الحمد للہ ثم الحمد للہ یہودی نہیں دیکھیں کہیں ہمارے کسی عمل سے اسلام کی طرف انگلی نہ اٹھ جائے۔

لعود باللہ من شرور انفسنا و من سیئات اعمالنا



## سود خوری و مال حرام

کب ڈوبے گا سرمایہ پرستی کا سفینہ  
 دنیا ہے تری منتظر روز مکافات  
 ظاہر میں تجارت ہے حقیقت میں جوا ہے  
 سود ایک کا لاکھوں کے لئے مرگ مفاجات

وَ أَخْذِهِمُ الرِّبَا وَقَدْ نُهُوا عَنْهُ وَ آخِذِهِمُ اَمْوَالِ

النَّاسِ بِالْبَاطِلِ

”اور سود لیتے ہیں جس سے انہیں منع کیا گیا تھا اور لوگوں کے مال ناجائز طریقوں سے کھاتے ہیں“۔ (نساء: 161)

اگر ہم تاجر ہیں تو کیا ہم وہاں بھی اللہ تعالیٰ کی اطاعت و بندگی کا راستہ اختیار کیے ہوئے ہیں یا یہود کی روش اپنائے ہوئے ہیں۔ نبی کریم ﷺ نے فرمایا: ”من غش فليس منا“، ”جس نے ملاوٹ کی وہ ہم میں سے نہیں ہے“ اور نبی کریم ﷺ نے یہ بھی فرمایا:

الجالب مرزوق و المحتكر ملعون

”سامان تجارت بازار میں لانے والے کو رزق دیا جاتا ہے اور ذخیرہ اندوزی کرنے والا ملعون ہے۔“ (الترغیب والترہیب، رقم الحدیث 2646)

کیا ہم ملاوٹ تو نہیں کر رہے؟

کیا ہم ذخیرہ اندوزی کے مرتکب تو نہیں ہو رہے؟

اللہ تعالیٰ نے سود کھانے والے کے متعلق فرمایا: کہ وہ اللہ اور اس کے رسول کے خلاف جنگ کر رہا ہے۔ ہمیں ٹھنڈے دل سے سوچنا ہے کہ کہیں ہم سود تو نہیں کھا رہے؟ کہیں ہم سود خوری کر کے خدا اور رسول سے جنگ تو نہیں کر رہے؟ اور ہمیں یہ حقیقت کبھی نہ بھولنی چاہیے کہ خدا اور رسول سے جنگ کرنے والا سوائے ذلیل و خوار ہونے کے اور کچھ نہیں پاسکتا۔

رزق حلال کا حصول بہت بڑی عبادت ہے اور حرام ذرائع سے روزی کما کر بچوں کو پالنا گویا انہیں دوزخ کا ایندھن بنانا ہے۔ حضور اکرم ﷺ نے فرمایا: جو بدن حرام کی روزی سے پرورش پائے گا اس کا ٹھکانہ جہنم ہوگا (او کما قال)

ہمیں سوچنا چاہیے کہیں ہم حرام ذریعوں سے روزی کما کر اپنے بچوں کو دوزخ میں تو نہیں جھونک رہے؟

قرآن مجید میں فرمایا کہ کسی کی غیبت کرنا گویا اپنے مردہ بھائی کا گوشت کھانا ہے۔

کہیں ہم غیبت اور چغلی کا گناہ تو نہیں کر رہے؟

نبی کریم ﷺ نے فرمایا:

من ستر عورة اخيه ستره الله عورته يوم القيامة و من

كشف عورة اخيه المسلم كشف الله عورته حتى

يفضحه بها في بيته

”جو اپنے مسلمان بھائی کی پردہ پوشی کرے گا اللہ تعالیٰ قیامت کے دن اس کے عیبوں کو ڈھانک لے گا اور جو کسی مسلمان کے عیبوں کو ظاہر کرے گا اللہ تعالیٰ اس کے عیبوں کو ظاہر کرے گا یہاں تک کہ اسے اس کے گھر میں ہی ذلیل کر دے گا“۔ (ابن ماجہ، رقم الحدیث، 2546)

ہمیں سوچنا ہے کہ ہم کہیں دوسروں کو رسوا کرنے کا گناہ تو نہیں کر رہے؟  
زندگی کے مختلف زاویوں سے یہ چند مثالیں پیش کی گئی ہیں تاکہ ہم اپنے اعمال کا محاسبہ کر سکیں، اپنی زندگیوں کو اس معیار اور کسوٹی پر پرکھ سکیں اور ہم خود فیصلہ کریں کہ ہم اللہ تعالیٰ کی فرمانبرداری اور اطاعت کی راہ پر چل رہے ہیں جو کہ بندہ مومن کی شان ہے یا عصیان و سرکشی کی راہ اپنائے ہوئے ہیں جو کہ یہود کا طریقہ ہے۔

یاد رہے یہود اس لیے ذلیل و خوار نہیں ہوئے کہ ان کی دوہی بجائے تین ٹانگیں ہو گئیں تھیں یا ان کی ایک کی بجائے دو زبانیں تھی انہیں ذلیل کرنی والی یہی چیزیں تھیں۔ قرآن کریم نے مختلف اسالیب سے ان چیزوں کا تذکرہ کیا ہے تاکہ اہل ایمان ان سے دور رہیں اور ان ذلتوں سے بچیں جن سے یہود دوچار ہوئے۔

ہمیں یہ بات کبھی بھی فراموش نہیں کرنی چاہیے کہ مومن کی تو شان ہی اللہ اور اس کے رسول کے حکم پر لپیک کہنا ہے  
ارشاد ربانی ہے:

إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَبْعَثَكُمْ  
بَيْنَهُمْ أَنْ يَقُولُوا سَمِعْنَا وَأَطَعْنَا وَأُولَئِكَ هُمُ الْمُفْلِحُونَ ﴿٥٠﴾ وَمَنْ  
يُطِيعِ اللَّهَ وَرَسُولَهُ وَيُخِشِ اللَّهَ وَرَسُولَهُ فَأُولَئِكَ هُمُ  
الْقَائِمُونَ ﴿٥١﴾ (نور)

”مومنوں کی تو شان ہی یہ ہے کہ جب انہیں اللہ اور اس کے رسول کی طرف بلایا جائے تو وہ کہتے ہیں کہ ہم نے سن لیا اور مان لیا اور یہی لوگ فلاح پانے والے ہیں۔ اور جو شخص اللہ اور اس کے رسول کی فرمانبرداری کرے گا اور اس سے ڈرتا رہے گا تو ایسے ہی لوگ کامیابی پانے والے ہیں۔“

ایمان تو نام ہی اپنے آپ کو اللہ کے ہاتھ بیچ دینے کا ہے اور جو بک گیا اسے اختیار کا ہے۔ سنورب کریم فرماتا ہے:

وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ ۗ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلًّا مُبِينًا ۝ (احزاب)

”اور کسی مومن مرد اور کسی مومن عورت کو یہ حق حاصل نہیں کہ جب اللہ اور اس کا رسول انہیں کوئی حکم دیں تو وہ اس کام میں اپنا بھی کچھ اختیار سمجھیں اور جو کوئی اللہ اور اس کے رسول کی نافرمانی کرے گا وہ صریح گمراہ ہو گیا۔“

یعنی جو خدا اور رسول کے مقابلے میں اپنا بھی کچھ اختیار مانے گا وہ تو گمراہ ہو جائے گا۔ خداوند ذوالجلال اور اس کے رسول کریم ﷺ کی نافرمانی انسان کو بزدل بنا دیتی ہے اور ایسے معاشرے اختلاف و انتشار کا شکار ہو جاتے ہیں۔ اللہ تعالیٰ نے اسی حقیقت کی طرف اشارہ فرماتے ہوئے فرمایا:

وَاطِيعُوا اللَّهَ وَرَسُولَهُ وَلَا تَنَازَعُوا فِيهِ سَبًّا وَلَا حُبًّا يَنْهَىٰ عَنْهَا لِكُلِّ ذَنْبٍ عَذَابٌ أَلِيمٌ ۝ (انفال: 46)

”اللہ اور اس کے رسول کی اطاعت کرو اور آپس میں جھگڑا نہ کرنا ورنہ تم بزدل ہو جاؤ گے، تمہاری ہوا اکھڑ جائے گی اور صبر کرو اللہ صبر کرنے والوں کے ساتھ ہے۔“

قرآن کریم میں وضاحت فرمائی گئی کہ خدا اور رسول کی اطاعت ہی انسان کو حقیقی زندگی

دیتی ہے ارشاد ہوتا ہے:

يَا أَيُّهَا الَّذِينَ آمَنُوا اسْتَجِيبُوا لِلَّهِ وَ لِلرَّسُولِ إِذَا دَعَاكُمْ لِمَا  
يُحْيِيكُمْ (انفال: 24)

”اے ایمان والو! اللہ اور اس کے رسول کی آواز پر لبیک کہو جب کہ رسول تمہیں اس چیز کی طرف لا رہا ہے جو تمہیں زندگی دینے والی ہے۔“  
ہمیں اہل ایمان کی اداؤں کو اپنانا ہے نہ کہ یہود کے طریقوں کو اللہ تعالیٰ بڑے واضح الفاظ میں فرماتا ہے:

يَا أَيُّهَا الَّذِينَ آمَنُوا أَطِيعُوا اللَّهَ وَرَسُولَهُ وَلَا تَوَلَّوْا عَنَّهُ وَ أَنْتُمْ  
تَسْمَعُونَ ﴿۱۰﴾ وَلَا تَكُونُوا كَالَّذِينَ قَالُوا سَمِعْنَا وَ هُمْ لَا  
يَسْمَعُونَ ﴿۱۱﴾ (انفال)

”اے ایمان والو! اللہ اور اس کے رسول کی اطاعت کرو اور اس سے روگردانی نہ کرو حالانکہ تم سن رہے ہو اور ان لوگوں کی طرح نہ ہو جاؤ جنہوں نے کہا کہ ہم نے سنا حالانکہ وہ نہیں سنتے۔“

ایمان کا تقاضا اللہ اور اس کے رسول کے حکم کے سامنے گردن جھکانا ہے اور یہودیت کی روش عصیان و سرکشی ہے۔ ہم کس راہ کو اپنائے ہوئے ہیں، فیصلہ ہم نے خود کرنا ہے  
ع غور سے پڑھئے انہیں اور فیصلہ خود کیجئے

## بخل و حرص

اپنے رازق کو نہ پہچانے تو محتاج ملوک  
 اور پہچانے تو ہیں تیرے گدا دارا و جم  
 دل کی آزادی شہنشاہی شکم سامان موت  
 فیصلہ تیرا تیرے ہاتھوں میں ہے دل یا شکم

(اقبال)

الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ وَيَكْتُمُونَ  
 مَا آتَاهُمُ اللَّهُ مِنْ فَضْلِهِ ۗ وَأَعْتَدْنَا لِلْكَافِرِينَ عَذَابًا  
 مُهِينًا ﴿٢٤﴾ (نساء)

”جو خود بھی بخل کرتے ہیں اور لوگوں کو بھی بخل کا حکم دیتے ہیں اور جو اللہ نے انہیں اپنے فضل سے عطا فرمایا ہے اسے چھپاتے ہیں۔ اور ہم نے ناشکروں کے لیے ذلت کا عذاب تیار کر رکھا ہے۔“



یہود کی وہ مذموم صفات جس نے انہیں ذلتوں کے شکنجوں میں کسا اور جن کے سبب وہ خالق و مخلوق کی لعنتوں کے سزاوار ٹھہرے، ان میں ایک نمایاں چیز ان کا بخل بھی ہے قرآن کریم نے ان کے جرائم کے تذکرہ میں اس چیز کا ذکر بھی بڑی صراحت سے کیا ہے۔ بخل اپنے حق میں بھی ہو سکتا ہے، مخلوق کے حق میں بھی اور خالق کے حق میں بھی۔ اگر کوئی آدمی اپنی ذات پر وہ پیسہ بھی خرچ نہ کرے جو اس کی ضرورت ہے تو وہ اپنی ذات سے بخل کر رہا ہے اور اگر دولت کے معاملہ میں دوسروں کے حقوق ادا نہ کرے مثلاً بیوی بچوں کو ان کا حق بھی نہ دے تو وہ مخلوق کے ساتھ بخل ہے اور اگر جو صدقات اللہ تعالیٰ نے اس پر واجب کیے ہیں وہ انہیں ادا نہ کرے تو یہ خالق کے حق میں بخل ہے۔ اور ایک حیثیت سے یہی بخل مخلوق کے حق میں بھی ہے کیونکہ اس نے غربا اور فقرا کا حق مارا ہے۔

یہود میں بخل کا مرض اس قدر شدت اختیار کر گیا تھا کہ وہ بخل کے سبب خالق کو بھی بھول گئے تھے اور مخلوق پر ظلم کرتے تھے۔ قرآن کریم ان کے بخل کا تذکرہ کرتے ہوئے فرماتا ہے:

الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ وَيَكْتُمُونَ مَا آتَاهُمُ

اللَّهُ مِنْ فَضْلِهِ ۗ وَأَعْتَدْنَا لِلْكَافِرِينَ عَذَابًا مُهِينًا ﴿٧٦﴾ (نساء)

”جو خود بھی بخل کرتے ہیں اور دوسروں کو بھی بخل سکھاتے ہیں اور جو اللہ نے انہیں اپنے فضل سے عطا فرمایا ہے اسے چھپا چھپا کر رکھتے ہیں اور ہم نے نافرمانوں کے لئے ذلت کا عذاب تیار کر رکھا ہے۔“

امام جلال الدین سیوطی اس آیت کریمہ کی تفسیر میں لکھتے ہیں:

من العلم و المال و هم اليهود و خبر المبتدا لهم وعيد

شديد (تفسیر جلالین، صفحہ 76)

”کہ اللہ نے انہیں جو علم اور مال عطا فرمایا ہے وہ اسے چھپاتے ہیں اس سے مراد یہود ہیں۔ اور مبتدا کی خبر میں ان کے لیے بہت سخت وعید ہے۔“

یہود کے بجل نے انہیں دو چیزیں چھپانے کا مجرم بنا دیا تھا: ایک علم اور دوسرا مال۔ علم کا چھپانا یہ تھا کہ وہ حضور اکرم ﷺ کو آپ کی مکمل نشانیوں سے پہچانتے تھے جس کی تفصیل گزر چکی ہے لیکن انہوں نے سوچا کہ اگر ہم نے حضور اکرم ﷺ کی نبوت و رسالت کو مان لیا تو ہمارے یہ سودی کاروبار بند ہو جائیں گے اور ہمیں لوگوں سے جو بھاری نذرانے ملتے ہیں وہ نہیں ملیں گے۔ بلکہ ہمیں تو اپنی یہ جمع شدہ دولت بھی اس کے اصل مستحقین کو لوٹانی ہو گی اور حلال کمائی پر بھی صدقہ و خیرات دینے پڑیں گے۔ دولت کی اسی محبت نے انہیں حضور اکرم ﷺ پر ایمان لانے سے محروم رکھا اور وہ اس علم کو چھپانے کے مجرم بن گئے جو اللہ نے انہیں عطا فرمایا تھا۔

اور وہ مال کو بھی چھپاتے تھے یعنی جو مال ان کے پاس تھا اسے اپنے بدنوں پر ظاہر نہیں کرتے تھے ایک حدیث پاک کا مفہوم یہ ہے کہ اللہ تعالیٰ اس چیز کو پسند کرتا ہے کہ اس نے بندے کو جو مال عطا فرمایا ہے اس کا اثر اس کے بدن پر نمایاں ہو (او کما قال علیہ السلام)

اور یہود کے بجل نے انہیں دونوں نعمتوں کو چھپانے کا مجرم دیا۔ جب ایک بخیل آدمی پر بجل کا جنون پوری شدت سے سوار ہو جاتا ہے تو پھر وہ خود تو بجل کرتا ہی ہے دوسروں کو بھی بتاتا رہتا ہے کہ اپنا پیسہ غرباد مساکین پر خرچ نہ کرتے رہا کرو، غریب ہو جاؤ گے۔ یہود خود تو بجل کے رسیا تھے ہی وہ اہل ایمان کو بھی بجل کی ترغیب دینے میں کوئی دقیقہ فرو گذاشت نہ کرتے تھے۔ اسی مقام پر تفسیر جلالین کے حاشیہ میں ہے کہ ”رفاعہ بن زید، حی بن اخطب اور کردم بن زید وغیرہم اکابرین یہود انصار سے کہا کرتے تھے کہ اپنے مالوں کو خرچ نہ کرو ہمیں خطرہ ہے کہ تم غریب نہ ہو جاؤ اور تم نہیں جانتے کہ پھر تمہیں کن حالات کا سامنا کرنا پڑے گا۔“

اس آیت کریمہ میں یہود کے اسی بجل اور اس کے انجام کا تذکرہ فرمایا گیا ہے۔  
قرآن کریم یہود کے حد سے بڑھے ہوئے بجل کو ایک مقام پر یوں بیان کرتا ہے:

أَمْ لَهُمْ نَصِيبٌ مِنَ الْمُلْكِ فَإِذَا لَا يُؤْتُونَ النَّاسَ نَقِيرًا ۝ (نساء)  
 ”کیا ان کے پاس بادشاہی کا کچھ حصہ ہے اگر یہ ہو تو یہ لوگوں کو تل برابر بھی نہ  
 دیں گے۔“

علامہ ابن کثیر اس آیت کریمہ کی تفسیر میں لکھتے ہیں:

أَمْ لَهُمْ نَصِيبٌ مِنَ الْمُلْكِ هَذَا اسْتِفْهَامٌ انْكَارٌ اِی لیس لهم  
 نصیب من الملک ثم و صفهم بالبخل فقال قِذَا لَا  
 يُؤْتُونَ النَّاسَ نَقِيرًا اِی لانهم لو كان لهم نصیب فی  
 الملک و التصرف لما اعطوا احدا من الناس و لا سيما  
 محمدا صلی الله علیه وسلم شیئا و لا ما یملأ النقیرو  
 هو النقطة التي فی النواة (تفسیر ابن کثیر، جلد 1، صفحہ 486)

”أَمْ لَهُمْ نَصِيبٌ مِنَ الْمُلْكِ (کیا ان کا بادشاہی میں کوئی حصہ ہے) یہ  
 استفہام انکاری ہے یعنی ان کا بادشاہی میں کوئی حصہ نہیں ہے۔ پھر ان کے بخل  
 کو بیان فرمایا اور فرمایا: فَإِذَا لَا يُؤْتُونَ النَّاسَ نَقِيرًا۔ یعنی اگر ان کا بادشاہی  
 اور تصرف میں کوئی حصہ ہوتا تو وہ کسی کو بھی خصوصاً حضرت محمد ﷺ کو کوئی چیز  
 نہ دیتے اور کسی کو اتنا بھی نہ دیتے جس سے کھجور کی گٹھلی کا سوراخ بھر جائے۔“  
 بخل و حرص کی یہی وہ انتہا کو پہنچی ہوئی سوچ تھی جس نے انہیں خود ساختہ ”عقائد“  
 بنانے پر بھی مجبور کر دیا تھا اور وہ مال و زر کی اس ہوس کو بھی نہ ہی رنگ دیکر جائز قرار دے  
 دیتے تھے۔ قرآن کریم نے ان کی اس فکر کا ایک منظر یوں بیان فرمایا:

وَمِنْهُمْ مَّنْ اِنْ تَامَنَهُ بِدِينِنَا لَا يُوَدِّعُ اِلَيْكَ اِلَّا مَا دُمْتَ عَلَيْهِ  
 قَائِمًا ۚ ذٰلِكَ بِاَنَّهُمْ قَالُوْا لَيْسَ عَلَيْنَا فِي الْاٰمِنِ سَبِيْلٌ ۗ  
 وَيَقُوْلُوْنَ عَلٰى اللّٰهِ الْكٰذِبُ وَهُمْ يَعْلَمُوْنَ ۝ (آل عمران)

”اور ان میں سے کوئی ایسا ہے اگر تم ان کے پاس ایک دینار امانت رکھ دو تو وہ

تمہیں ادا نہ کرے گا الایہ کہ تم اس کے سر پر کھڑے ہو جاؤ۔ اس کی وجہ یہ ہے کہ وہ کہتے ہیں کہ غیر اہل کتاب کے (مال ہڑپ کرنے کے) بارے میں ہم پر کوئی گناہ نہیں ہے اور وہ اللہ پر جھوٹ باندھتے ہیں حالانکہ وہ جانتے ہیں۔“

یعنی انہوں نے جو یہ نظریہ بنا لیا تھا کہ غیر یہودیوں کا مال ہڑپ کرنا ہمارے لیے جائز ہے انہیں ایسا کوئی حکم نہیں دیا گیا تھا وہ بھی اس بات کو بخوبی جانتے ہیں۔ ان کی بخیل و حریص طبیعتوں نے انہیں اللہ پر یہ جھوٹ باندھنے پر مجبور کر دیا ہے۔

اسی بخل کے سبب وہ اتنے گر گئے کہ پیسوں کے بدلے اللہ کے احکام کو بدلنے لگے اور اللہ کی آیات کو بیچنے لگے اللہ رب العزت نے انہیں اس فعل شنیع پر ڈانٹا اور فرمایا:

وَلَا تَشْتَرُوا بِآيَاتِي ثَمَنًا قَلِيلًا وَإِنِّي فَاتِكُونِ ۖ (بقرہ)

”اور میری آیات کو تھوڑی قیمت پر نہ بیچو اور مجھ سے ہی ڈرو۔“

دیکھیں بخل و حرص کے سبب وہ کیسے کیسے گناہوں میں الجھتے چلے گئے۔

بنی اسرائیل سے اللہ تعالیٰ نے جو اپنی نصرت و حمایت کا وعدہ کیا تھا وہ اسی شرط سے مشروط تھا کہ تم نے راہِ خدا میں مال بھی لٹانا ہے اور جب بخل و حرص کے سبب وہ اس وعدے کا ایفاء نہ کر سکے تو انہیں لعنتوں کے طوق پہنا دیے گئے۔ اللہ رب العزت اس تاریخی دستاویز کو لوگوں کی عبرت و موعظت کے لئے یوں بیان فرماتا ہے:

وَلَقَدْ أَخَذَ اللَّهُ مِيثَاقَ بَنِي إِسْرَائِيلَ وَبَعَثْنَا مِنْهُمُ اثْنَيْ عَشَرَ نَقِيبًا وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ

وَآمَنْتُمْ بِرُسُلِي وَعَرَّرْتُمُوهُمْ وَأَقْرَضْتُمُ اللَّهُ قَرْضًا حَسَنًا

لَا تَكْفُرْنَ عَنْكُمْ سَيِّئَاتِكُمْ وَ لَأُدْخِلَنَّكُمْ جَنَّاتٍ تَجْرِي مِنْ تَحْتِهَا

الْأَنْهَارُ فَمَنْ كَفَرَ بَعْدَ ذَلِكَ مِنْكُمْ فَقَدْ ضَلَّ سَوَاءَ السَّبِيلِ ۖ

فَمِمَّا تَقَضَتْهُمْ وِثَاقَهُمْ لَعْنَهُمْ وَجَعَلْنَا قُلُوبَهُمْ قَسِيَةً (مائدہ)

”اور اللہ نے بنی اسرائیل سے عہد لیا اور ہم نے ان میں بارہ سردار مقرر کر دیے

اور اللہ تعالیٰ نے فرمایا: میں تمہارے ساتھ ہوں اگر تم نماز قائم کرو گے، زکوٰۃ ادا کرو گے، میرے پیغمبروں پر ایمان لاؤ گے اور ان کی مدد کرو گے اور اللہ کو قرض حسن دو گے تو میں تمہارے گناہ معاف کر دوں گا اور تمہیں یقیناً ایسے باغوں میں داخل کروں گا جن کے نیچے نہریں بہتی ہوں گی پس تم میں سے جو شخص اس کے بعد انکار کرے گا تو وہ سیدھے راستے سے بھٹک گیا۔ پس ان کی عہد شکنی کے سبب ہم نے ان پر لعنت فرمائی اور ہم نے ان کے دلوں کو سخت کر دیا۔“

اس بیباق میں ایک چیز بالکل واضح ہے کہ انہیں زکوٰۃ دینے کا حکم دیا گیا اور اللہ کو قرض حسن دینے کا۔ یہاں زکوٰۃ تو صدقات واجبہ کو کہا گیا اور اللہ کو قرض حسن دینا صدقات نافلہ کو کہا گیا۔

و المراد بالزکوٰۃ الواجبة و بالقرض هنا الصدقة و

خصها بالذکر تنبیہا علی شرفها (خاشیہ جلالین، ص 96)

”یہاں زکوٰۃ سے مراد صدقات واجبہ ہیں اور قرض حسن سے مراد عام صدقہ

ہے اس کا تذکرہ اس کے شرف کے سبب کیا گیا ہے۔“

لیکن جب بنی اسرائیل اس عہد کو توڑنے لگے یعنی اقامت صلوٰۃ کی جگہ نمازیں ضائع کرنے لگے، رسولوں پر ایمان لانے کی بجائے ان کے قتل کے درپے ہوئے، زکوٰۃ و صدقات کی جگہ بخل و حرص کے مجسمے بن گئے اور ہر حلال و حرام طریقے سے مال سمیٹنے کے چکروں میں الجھ گئے تو نہ صرف نصرت الہی سے محروم ہو گئے بلکہ ان کے گلے میں لعنتوں کے طوق پہنا دیے گئے اور وہ رقتِ قلبی کی نعمت سے محروم کر دیے گئے۔

لحیہ فکریہ!

یہی وہ مقام ہے جہاں ہمیں اپنے اعمال کا جائزہ لینا ہے، اپنی زندگیوں کو حقیقت کی کسوٹی پر پرکھنا ہے اور ٹھنڈے دل سے سوچنا ہے کہ کہیں خدا نخواستہ ہم بھی یہود والی صفات تو نہیں اپنائے ہوئے؟

کہیں ہم بھی بخل و حرص کے خوگر تو نہیں بنتے جا رہے؟

کہیں ایسا تو نہیں کہ ہمارے پاس دولت تو ہو لیکن ہم اسے اپنی جائز ضرورتوں پر بھی خرچ نہ کرتے ہوں؟ ہمیں یہ حقیقت کبھی نہ بھولنی چاہیے کہ بخل حکم الہی کے مطابق خرچ نہ کرنے کا نام ہے فضول خرچی نہ صرف یہ کہ بخیل ہونے کے مانع نہیں یہ بھی بخل کی طرح ہی ممنوع اور حرام ہے۔

ہمیں سوچنا ہے کہ ایسا تو نہیں کہ ہمارے پاس خدا کا دیا ہوا بہت کچھ ہو لیکن ہم بخل کے سبب صدقات و خیرات سے ہاتھ کھینچتے ہوں اور زکوٰۃ بھی اس خوف سے نہ دیتے ہوں کہ ہم غریب نہ ہو جائیں! اگر ایسا ہے تو ہمیں اپنے سچے اور عظیم رب کا یہ فرمان کبھی نہ بھولنا چاہیے۔

الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ ۗ وَاللَّهُ يَعِدُكُمْ

مَغْفِرَةً تُوَفِّيهِمْ وَقَفْلاً ۗ وَاللَّهُ وَاسِعٌ عَلِيمٌ ﴿١٠١﴾ (بقرہ)

”شیطان تمہیں تنگدستی کا خوف دلاتا ہے اور بخل کرنے کو کہتا ہے اور اللہ تم سے اپنی بخشش اور فضل کا وعدہ کرتا ہے اور اللہ بڑی کشائش والا اور سب کچھ جاننے والا ہے۔“

جس بندے کا بخل اسے حرام خوری پر مجبور کر دے، اسے صدقات سے محروم کر دے، اسے زکوٰۃ دینے کے شرف سے روک دے۔ وہ یقین جانے کہ وہی مال اس کے لیے ولتوں اور جاہیوں کا باعث بنے گا۔ وہ اپنا بھلا نہیں کر رہا برا کر رہا ہے، اپنی جان سے انصاف نہیں کر رہا اس پر ظلم توڑ رہا ہے۔ سنو! رب قدر فرماتا ہے:

وَلَا يَخْصِبُ الَّذِينَ يُبْخَلُونَ بِمَا آتَاهُمُ اللَّهُ مِنْ فَضْلِهِ هُوَ خَيْرٌ أَلَمْ

يَلَمْ ۗ بَلْ هُمْ شُرَكَاءُ سَيُطَوَّقُونَ مَا بَخَلُوا بِهِ يَوْمَ الْقِيَامَةِ ۗ وَاللَّهُ

مُبْتَلَاتُ السَّمَوَاتِ وَالْأَرْضِ ۗ وَاللَّهُ بِمَا تَعْمَلُونَ خَبِيرٌ ﴿١٠٢﴾

”جو لوگ مال میں جو اللہ نے اپنے فضل سے انہیں دیا ہے بخل کرتے ہیں وہ

اسے اپنے حق میں اچھا نہ سمجھیں بلکہ یہ ان کے حق میں بہت برا ہے جس چیز میں وہ بخل کر رہے ہیں اس کا قیامت کے دن انہیں طوق پہنایا جائے گا۔ اور اللہ ہی زمین و آسمان کا وارث ہے اور اللہ تمہارے کاموں سے اچھی طرح باخبر ہے۔ (آل عمران)

اور تعجب ہے اس شخص پر جو قرآن کریم میں یہ آیت پڑھتا ہے اور پھر بھی زکوٰۃ نہیں دیتا بلکہ بخل کی رسیوں میں جکڑا رہتا ہے

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَتَّقُونَهَا فِي سَبِيلِ اللَّهِ  
فَبَشِّرْهُمْ بِعَذَابٍ أَلِيمٍ ﴿١٠٣﴾ يَوْمَ يُحْمَىٰ عَلَيْهَا فِي نَارِ جَهَنَّمَ فَتُكْوَىٰ  
بِهَا جِهَاثُهُمْ وَاُجُنُوبُهُمْ وَظُهُورُهُمْ هَذَا مَا كُنْتُمْ لَا تُفْسِكُمْ  
فَذُقُوا مَا كُنْتُمْ تَكْنِزُونَ ﴿١٠٤﴾ (توبہ)

”اور جو لوگ سونا اور چاندی جمع کر کے رکھتے ہیں اور اسے راہِ خدا میں خرچ نہیں کرتے انہیں دردناک عذاب کی خوشخبری دے دو۔ اس دن اس مال پر دوزخ کی آگ دہکائی جائے گی پھر اس سے ان کی پیشانیاں اور ان کے پہلو اور ان کی پٹھیں داغی جائیں گی (اور انہیں کہا جائے گا) یہی ہے وہ جسے تم نے اپنے واسطے جمع کیا تھا پس اب چکھو جو تم جمع کرتے رہے۔“

ہمیں سوچنا ہے کہ ہم مال کی محبت میں زکوٰۃ و صدقات کے شرف سے محروم تو نہیں ہو گئے؟

اگر کبھی بخل کی خصلت دل میں جگہ پکڑنے لگے تو ہمیں اپنے پیارے نبی ﷺ کا یہ فرمان یاد رکھنا چاہیے۔

حضرت ابو ہریرہ رضی اللہ عنہ فرماتے ہیں کہ حضور کریم ﷺ نے فرمایا:  
لَا يَجْتَمِعُ غِبَارٌ فِي سَبِيلِ اللَّهِ وَ دَخَانُ جَهَنَّمَ فِي جَوْفِ  
عَبْدٍ أَبَدًا فَلَا يَجْتَمِعُ شَحٌّ وَ اِيْمَانٌ فِي قَلْبِ عَبْدٍ أَبَدًا

”کسی انسان کے پیٹ میں جہنم کا دھواں اور راہ جہاد کا غبار کبھی بھی اکٹھے نہیں ہو سکتے اور کسی انسان کے دل میں بخل اور ایمان کبھی بھی اکٹھے نہیں ہو سکتے۔“

(صحیح ابن حبان، رقم الحدیث 4587 نقلًا الترغیب والترہیب، رقم الحدیث 3835) اور حضور ﷺ نے یہ بھی فرمایا:

اتقوا الشح فان الشح اهلك من كان قبلكم  
”بخل سے بچو کیونکہ پہلی قومیں بخل کے سبب ہی ہلاک ہوئیں۔“

(الترغیب والترہیب رقم الحدیث 3831)

پہلی قومیں بخل سے ہلاک ہوئی۔ یہود کے ذلتوں میں گرفتار ہونے کا ایک مرکزی سبب بخل تھا۔ ہمیں سوچنا چاہیے کہ کیا ہم بخل تو نہیں کر رہے۔ کیا بخل ہمیں حقوق العباد کی ادائیگی سے تو نہیں روک رہا؟

کیا بخل دین کی نشر و اشاعت کے سلسلہ میں حصہ ڈالنے سے تو نہیں روک رہا؟

کیا بخل راہ جہاد میں شراکت سے تو مانع نہیں ہو رہا؟

کیا ہم بخل کے سبب کسی حق کو تو نہیں چھپا رہے؟

بخل یہود کی روش ہے اور جو دو سخا مومن کی شان اور جنت کا راستہ ہے۔ ہم کس پر

گامزن ہیں؟ فیصلہ ہمیں خود ہی کرنا ہے۔

ہمیں یہ بات کبھی نہ بھولنی چاہیے کہ ہم اس نبی کے نام لیوا اور امتی ہیں جن کے در سے کبھی

کوئی سائل خالی نہ جاتا تھا۔ جو لوگوں سے قرض لے کر بھی سائل کی جھولی بھر دیا کرتے تھے۔

اگر ہم یہود والی روش بخل و حرص کو اپناتے رہے تو کل اس جواد و کریم نبی ﷺ کو کیا

منہ دکھائیں گے!

ہم مسلمان ہیں الحمد للہ ثم الحمد للہ یہودی نہیں دیکھیں کہیں ہمارے کسی عمل سے اسلام کی

طرف انگلی نہ اٹھ جائے۔

نعوذ باللہ من شرور انفسنا و من سیئات اعمالنا



## سود خوری و مال حرام

کب ڈوبے گا سرمایہ پرستی کا سفینہ  
 دنیا ہے تری منتظر روز مکافات  
 ظاہر میں تجارت ہے حقیقت میں جوا ہے  
 سود ایک کا لاکھوں کے لئے مرگ مفاجات

وَ أَخْلَبِهِمُ الرَّبُّوَا وَقَدْ نُهُوَا عَنْهُ وَ أَخْلَبَهُمُ أَمْوَالُ

النَّاسِ بِالْبَاطِلِ

”اور سود لیتے ہیں جس سے انہیں منع کیا گیا تھا اور لوگوں کے مال ناجائز طریقوں سے کھاتے ہیں“۔ (نساء: 161)

اگر انسان کی روزی حلال نہ رہے تو اس کے دل سے تقویٰ کا نور چھین جاتا ہے اور وہ گناہوں پر بے باک اور جری ہو جاتا ہے۔ جب کہ رزق حلال کا اہتمام انسان کے دل میں معرفت الہی کا نور پیدا کرتا ہے اور انسان کو وہ بصیرت حاصل ہو جاتی ہے جس کے ساتھ وہ حق کو حق اور باطل کو باطل دیکھتا ہے۔ وہ گناہ سے ڈرتا اور نیکی کی طرف راغب ہو جاتا ہے۔ یہود کے دلوں کے سیاہ ہونے کا ایک سبب یہ بھی تھا کہ وہ سود کھاتے تھے اور ہر جائز اور ناجائز طریقے سے دولت سمیٹنے کے چکر میں رہتے تھے اور سود خوری میں تو وہ اس قدر آگے بڑھ گئے تھے اور بڑھ گئے ہیں کہ انہوں نے دنیا کو سودی شکنجے میں کس دیا ہے۔ اب تو سود اور یہود آپس میں لازم و ملزوم کی حیثیت اختیار کر گئے ہیں اور یوں محسوس ہوتا ہے کہ شاید سود یہودی مذہب کا کوئی رکن ہو۔ جبکہ حقیقت یہ ہے کہ اصل یہودی مذہب میں سود کی صریح الفاظ میں ممانعت ہے تو رات میں صراحت سے یہ الفاظ موجود ہیں:

”اگر تو میرے لوگوں میں کسی محتاج کو جو تیرے پاس رہتا ہو، قرض دے۔ تو اس سے قرض خواہ کی طرح سلوک نہ کرنا اور نہ اس سے سود لینا۔ اگر تو کسی وقت اپنے ہمسائے کے کپڑے گروی رکھ بھی لے تو سورج کے ڈوبنے تک اس کو واپس کر دینا کیونکہ وہی ایک اس کا اوڑھنا ہے، اس کے جسم کا وہی لباس ہے۔ پھر وہ کیا اوڑھ کر سوئے گا۔ پس جب وہ فریاد کرے گا تو میں اس کی سنوں گا کیونکہ میں مہربان ہوں۔“ (خروج باب 22، 25، 27)

اس کے باوجود یہ قوم نہ صرف سود خوری کی عادی بنتی گئی بلکہ پوری دنیا کو سودی شکنجے میں جکڑتی گئی۔ یعنی یہ قوم سود خور بھی ہے اور سود کو رواج دینے والی بھی۔

اللہ رب العزت نے ان کے اس جرم کا تذکرہ یوں فرمایا:

فَيُطْلَعُ مِنَ الَّذِينَ هَادُوا حَرَمْنَا عَلَيْهِمْ طَيْبَاتٍ أُجِلَّتْ لَهُمْ وَ  
بِصَلَاتِهِمْ عَنْ سَبِيلِ اللَّهِ كَثِيرًا ۗ وَأَخَذُوا الرِّبَا وَقَدْ نُهُوا  
عَنْهُ ۗ وَأَكْلَهُمْ أَمْوَالُ النَّاسِ بِالْبَاطِلِ ۗ وَاعْتَدْنَا لِلْكَافِرِينَ

مِنْهُمْ عَذَابًا أَلِيمًا ﴿١٠﴾ (نساء)

”پس ان یہودی بن جانے والوں کے ظلم کے سبب اور اس وجہ سے کہ یہ بکثرت اللہ کے راستے سے روکتے تھے اور سود لیتے تھے جس سے انہیں روکا گیا تھا۔ اور لوگوں کے مال ناجائز طریقوں سے کھاتے تھے ہم نے بہت سی وہ پاکیزہ چیزیں بھی ان پر حرام کر دیں جو پہلے ان کے لیے حلال تھیں۔ اور جو لوگ ان میں سے کافر ہیں ان کے لیے ہم نے دردناک عذاب تیار کر رکھا ہے۔“

قرآن کریم ایک اور مقام پر ان کی حرام خوری کو یوں بیان فرماتا ہے:

وَتَرَى كَثِيرًا مِنْهُمْ يُسَارِعُونَ فِي الْإِثْمِ وَالْعُدْوَانِ وَأَكْلِهِمُ  
السُّحْتِ ۗ لَيْسَ مَا كَانُوا يَعْمَلُونَ ﴿١١﴾ (مائدہ)

”آپ ان میں سے اکثر کو گناہ، زیادتی اور حرام خوری میں بڑے تیز رفتار دیکھتے ہیں بے شک وہ بہت ہی برے کام کرتے ہیں۔“

ان آیات طہیات سے یہود کے درج ذیل جرائم ثابت ہوتے ہیں:  
وہ دوسروں کو راہِ خدا سے روکتے تھے۔

سود کھاتے تھے۔

لوگوں کے مال باطل طریقے سے ہڑپ کر جاتے تھے۔

یہی جرائم ان کے لیے ذلتوں کا سبب بنے۔

لجھ فکر یہ!

اس مقام پر ہمیں اپنے اپنے گریبانوں میں جھانکنا ہے کہ کہیں خدا نخواستہ ہم بھی یہی جرائم تو نہیں اپناتے جا رہے۔ راہِ خدا سے روکنا بہت بڑا جرم ہے۔ ایک حدیث پاک کی روشنی میں یہ بات بالکل واضح ہے کہ جو انسان کسی انسان کو کسی برائی پر لگا دیتا ہے تو جب تک وہ برائی کرتا رہتا ہے جتنا گناہ اس برائی کے مرتکب کو ملتا ہے اتنا ہی گناہ اسے برائی پر لگانے والے کو بھی ملتا رہتا ہے اور اگر کوئی انسان کسی کو نیکی پر لگا دیتا ہے تو جب تک وہ نیکی کرتا رہتا

ہے تو جتنا ثواب نیکی کرنے والے کو ملتا ہے اتنا ہی ثواب اس نیکی پر لگانے والے کو بھی ملتا رہتا ہے۔

ہم دوسروں کو نیکی کی طرف بلا رہے ہیں یا گناہ کی طرف؟ فیصلہ ہم نے خود کرنا ہے۔ کہیں ایسا تو نہیں کہ ہم دوسروں کو مثلاً اپنے بچوں، دوستوں اور دیگر عزیز واقارب کو کسی ایسے کام میں لگا رہے ہوں جو انہیں راہِ خدا سے دور کرنے والا ہو۔ ہمارا پیسہ کہاں خرچ ہو رہا ہے؟ معاشرہ میں فحاشی و عریانی پھیلا کر یا خدا سے غافل کرنے کے لیے یا لوگوں کو راہِ خدا کی طرف بلاتے ہوئے کسی بھی طریقے سے لوگوں کو راہِ خدا سے دور کرنا صد عن سبیل اللہ ہے اور یہ یہودیوں کا طریقہ ہے جس نے انہیں دونوں جہانوں میں ذلیل و خوار کیا ہے۔

یہودیوں کا ایک جرم یہ بھی تھا کہ وہ سود کھاتے تھے۔ ہم نے سوچنا ہے کہ کہیں ہم سود تو نہیں کھا رہے؟ کہیں ہماری روزی میں سود تو شامل نہیں؟ کہیں ہم مال کی محبت میں سود خور تو نہیں بنتے جا رہے؟۔ اگر خدا نخواستہ کوئی ایسی بات ہے تو ہمیں اپنے عظیم و جلیل رب کا یہ فرمان کبھی نہ بھولنا چاہیے کہ سود خوری اللہ اور اس کے رسول کے خلاف اعلانِ جنگ ہے وہ فرماتا ہے:

يَا أَيُّهَا الَّذِينَ آمَنُوا اتَّقُوا اللَّهَ وَذُرُوا مَآبِقِي مِنَ الرِّبَا إِن كُنتُمْ  
مُؤْمِنِينَ ۝ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ  
وَإِن شِئْتُمْ فَلَكُمْ رُءُوسُ أَمْوَالِكُمْ لَا تَظْلِمُونَ وَلَا تُظْلَمُونَ ۝

”اے ایمان والو! اللہ سے ڈرو اور حرمتِ سود سے پہلے باقی ماندہ سود چھوڑ دو۔

اگر تم مومن ہو۔ اگر تم ایسا نہیں کرتے تو اللہ اور اس کے رسول کی طرف سے

لڑائی کے لیے خبردار ہو جاؤ۔ اگر تم توبہ کر لو تو تم اصل رقم کے حقدار ہو۔ نہ تم کسی

پر ظلم کرو نہ تم پر ظلم کیا جائے۔“ (بقرہ)

قیامت کے دن سود خور پاگلوں کی طرح اٹھے گا۔

الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي

يَتَخَبَّطُهُ الشَّيْطَانُ مِنَ الْمَيْمَنِ (بقرہ: 275)

”جو لوگ سو دکھاتے ہیں وہ قیامت میں نہ اٹھیں گے مگر اس شخص کی

مانند جسے شیطان نے چھو کر جھٹی بنا دیا ہو۔“

اگر کبھی سو دخوری کا جذبہ دل میں انگڑائی لے تو ہمیں اپنے پیارے آقا ﷺ کا یہ فرمان یاد رکھنا چاہیے۔ حضرت ابو ہریرہ رضی اللہ عنہ فرماتے ہیں کہ حضور اکرم ﷺ نے فرمایا:

اربع حق على الله ان لا يدخلهم الجنة و لا يديقهم

نعيمها مدمن الخمر و اكل الربا و اكل مال اليتيم بغير

حق و العاق لوالديه رواه حاكم (37/2) عن ابراهيم

عن خيثم بن عراك و هو رواه عن ابيه عن جده عن ابي

هريرة و قال صحيح الاسناد

(الترغيب والترهيب، رقم الحديث 2758)

”چار بندے ایسے ہیں جن کے متعلق اللہ تعالیٰ کو یہ حق حاصل ہے کہ وہ انہیں

جنت میں داخل نہ کرے اور نہ ہی انہیں اس کی نعمتوں کا ذائقہ چکھائے۔

شراب میں مدہوش رہنے والا، سو دکھانے والا، بغیر حق کے یتیم کا مال کھانے

والا اور اپنے والدین کا نافرمان۔“

ہمیں سوچنا ہے کہ کیا ہم جنت میں داخل ہونے کے طلبگار نہیں ہیں؟ کیا ہم جنت کی

نعمتوں کے خواہش مند نہیں ہیں۔ اگر ہیں اور یقیناً ہیں تو ہم سو دخوری کو اس اعلیٰ مقصد کے

حصول میں رکاوٹ کیوں بنائیں؟

نبی کریم ﷺ کا یہ فرمان گرامی بھی ملاحظہ ہو۔ حضرت جابر بن عبد اللہ رضی اللہ عنہما

فرماتے ہیں:

لعن رسول الله صلى الله عليه وسلم اكل الربا و موكله

و كاتبه و شاهديه و قال هم سواء

”حضور اکرم ﷺ نے لعنت فرمائی سود کھانے والے پر، سود کھلانے والے پر، سودی معاملہ لکھنے والوں پر اور اس کے گواہوں پر اور فرمایا کہ وہ گناہ میں سب برابر کے شریک ہیں۔“ (صحیح مسلم، رقم الحدیث 1598)

ہمیں فیصلہ خود کرنا ہے کیا ہم حضور اکرم ﷺ کی اس وعید کے طلبگار ہیں یا سرکار کی نظر رحمت کے۔ اگر ہم سرکار کی نظر رحمت کے امیدوار ہیں اور یقیناً ہیں تو ہمیں سود خوری کے جرم عظیم سے اجتناب کرنا ہوگا۔

حضور اکرم ﷺ نے یہ بھی فرمایا:

درهم ربا یا کله الرجل و هو یعلم اشد من ست و ثلاثین

زنیة رواہ احمد (225/5) والطبرانی فی الکبیر

ورجال احمد رجال الصحیح

(الترغیب والترہیب، رقم الحدیث 2764)

”اگر آدمی جانتے بوجھتے ہوئے سود کا ایک درہم کھائے گا تو وہ چھتیس مرتبہ بدکاری کرنے سے بڑا جرم کرے گا۔“

کیا اس کے بعد بھی کوئی بندہ سود خوری کا تصور کر سکتا ہے؟

یہود کا اگلا جرم یہ تھا کہ وہ باطل طریقے سے دوسروں کے مال پر قبضہ کرتے تھے۔ آگے

بڑھنے سے پہلے ہمیں لفظ باطل کے معانی اور اس کے مشتملات پر غور کرنا چاہیے۔

ضیاء الامت جسٹس پیر محمد کرم شاہ الازہری رحمۃ اللہ علیہ فرماتے ہیں:

”علامہ قرطبی فرماتے ہیں:

من اخذ مال غیرہ لا علی و جہ اذن الشرع فقد اکل

بالباطل۔

”وہ شخص جس نے ایسے طریقے سے مال حاصل کیا جس کی شریعت نے

اجازت نہیں دی تو اس نے باطل ذریعہ سے کھایا۔“

فیدخل فیہ القمار و الخداع و الغصوب و حجد

الحقوق و مالا تطیب بہ نفس مالکہ

”اس میں جوا، دھوکہ دہی، زبردستی چھین لینا، کسی کے حقوق کا انکار اور وہ مال

جسے اس کے مالک نے خوشی سے نہیں دیا سب اکل باطل میں شامل ہیں۔“

علامہ قرطبی نے یہ تصریح بھی کی ہے کہ اگر کوئی رشوت دے کر یا جھوٹی قسم کھا کر یا جھوٹی گواہیاں دلو کر اپنے حق میں فیصلہ کرا لے تو قاضی کا فیصلہ حرام کو حلال نہیں کر سکتا۔

فالحرام لا یصیر حلالا بقضاء القاضی۔ حضور کریم ﷺ کا ارشاد بھی سن لیجئے:

انکم تختصمون الی و لعل بعضکم ان یکون الحن

بحجنتہ من بعض فاقضی لہ علی نحو مما اسمع فمن

قطعت لہ من حق اخیه شیئا فلا یاخذہ فانما اقطع لہ

قطعة من نار (قرطبی)

”تم میرے پاس جھگڑا چکانے کیلئے آتے ہو۔ ممکن ہے تم میں سے ایک فریق

زیادہ چرب زبان ہو اور میں (بفرض محال) اس کے حق میں فیصلہ دے دوں۔

اگر میں کسی کو اس کے بھائی کا حق دے دوں تو وہ ہرگز نہ لے بے شک وہ اس

کے حق میں آگ کا ایک ٹکڑا ہے۔“ (تفسیر ضیاء القرآن، جلد 1، صفحہ 129)

مال باطل کی وسعت سمجھ لینے کے بعد ہمیں سوچنا چاہیے کہ یہودی تو مال باطل کے

سبب لعنتوں میں گرفتار ہو گئے۔ وہ اپنی دنیا بھی گنوا بیٹھے اور آخرت بھی۔ کہیں خدا نخواستہ ہم

تو مال باطل ہڑپ نہیں کر رہے؟ کیا ہم ان ذریعوں سے تو دولت نہیں کما رہے؟

دنیا کو تو دھوکا دیا جاسکتا ہے لیکن اللہ تعالیٰ تو علیم بذات الصدور ہے اس کے علم سے تو

کچھ بھی باہر نہیں ہے۔ اگر کسی بھی طریقے سے ہم مال باطل حاصل کر رہے ہیں تو یہ

یہودیوں والا طریقہ کہیں ہمیں بھی ذلتوں میں گرفتار نہ کروادے۔ اور ہماری بھی دنیا و

آخرت نہ لٹ جائے۔



مال کی محبت بہت بری چیز ہے۔ ہمیں اس تباہ کن ہوس کے چنگل سے نکلنے کے لیے اپنے پیارے نبی ﷺ کا یہ فرمان گرامی لوح قلب پر لکھ لینا چاہیے۔ حضرت جابر بن عبد اللہ سے مروی ہے کہ حضور ﷺ نے فرمایا:

انه لا يدخل الجنة لحم نبت من سحت

”جو جسم مال حرام سے پرورش پائے گا جنت میں نہیں جائے گا۔“

(الترغیب والترہیب، رقم الحدیث 2572)

جو بندہ مال باطل نہیں چھوڑتا وہ یقین جانے کہ وہ اپنے آپ کو اور اپنے بچوں کو جہنم کا

ایندھن بنا رہا ہے۔

اور سرکار نے یہ بھی فرمایا ہے:

لا يدخل الجنة جسد غدی بالحرام

”جس جسم کو مال حرام سے غذائی گئی جنت میں نہیں جائے گا۔“

(ایضاً، رقم الحدیث 2584)

سو خوری اور مال باطل یہودی روش ہے۔ صدقہ و انفاق اور کسب حلال اسلامی شان

ہے۔ ہم کیا کر رہے ہیں؟ فیصلہ ہم نے خود کرنا ہے؟ قبل اس کے کہ اللہ کوئی فیصلہ فرمادے۔

## جادوگری و منتر جنت

ہاتھ بے زور ہیں، الحاد سے دل خوگر ہیں  
بت شکن اٹھ گئے، باقی جو رہے بت گر ہیں

امتی باعث رسوائی پیغمبر ہیں  
تھا ابراہیم پدر، اور پسر آزر ہیں

بادہ آشام نئے، بادہ نیا، خم بھی نئے  
حرم کعبہ نیا، بت بھی نئے، تم بھی نئے

(اقبال)

نَبَذَ فَرِيقٌ مِّنَ الَّذِينَ أُوتُوا الْكِتَابَ لِكِتَابِ اللَّهِ وَرَاءَهُمْ  
ظُهُورِهِمْ كَأَنَّهُمْ لَا يَعْلَمُونَ ﴿١١٠﴾ وَاتَّبَعُوا مَا تَتْلُوا

الشَّيْطَانِ عَلَىٰ مُلْكِ سُلَيْمَانَ (بقرہ)

”(تو) اہل کتاب کے ایک گروہ نے اللہ کی کتاب (تورات) کو اپنی پیٹھ پیچھے  
پھینک دیا گویا وہ (کچھ) نہیں جانتے۔ اور وہ اس کفریہ جادو منتر کے پیچھے لگ  
گئے جسے سلیمان کے عہد سلطنت میں شیطان پڑھا کرتے تھے۔“ (البیان)

اللہ تعالیٰ نے انسان کو فہم و بصیرت اور عقل و دانش کی دولت گرا نما یہ سے بہرہ مند فرمایا ہے اور انسان کو وحی کے ذریعے سے اپنی خصوصی تعلیمات سے بھی نوازا ہے تاکہ وہ ہر پیش آنے والے مسئلہ کو ان کی روشنی میں حل کرے اور ہر قدم پر کامیابی و کامرانی سے ہمکنار ہو۔ لیکن جب انسان مقام انسانیت سے نیچے گرتا ہے تو پھر وہ جہد و مشقت کے راستوں کو چھوڑ کر اور دانش و بینش کی دنیا کو خیر باد کہہ کے مسائل حیات کو حل کرنے کے کوئی آسان طریقے تلاش کرتا ہے اس کی یہی کم ہمتی اور جہد و جہد سے فرار سے فال گیری و جادوگری کی دنیا میں لے جاتا ہے اور وہ اسی ذریعہ سے اپنے تمام مسائل حل کرنا چاہتا ہے۔

کیونکہ یہ راستہ دانش و بینش کی توہین بھی ہے اور وحی الہی سے فرار بھی۔ اس لیے دین نے اس راستہ کو حرام کہا ہے اور اپنے پیروکاروں کو بڑی سختی اور شدت سے اس سے روکا ہے تاکہ وہ فہم و بصیرت اور وحی الہی کی روشنی میں مسائل حیات کو حل کرتا رہے۔ لیکن جب کوئی قوم اس راہ کو اختیار کر لیتی ہے تو اللہ تعالیٰ اسے ذلیل و خوار کر دیتا ہے کیونکہ انہوں نے فہم و بصیرت اور وحی الہی جیسی عظیم نعمتوں کی بے قدری کا جرم کیا ہوتا ہے۔

یہود کے ذلتوں میں گرفتار ہونے کا ایک سبب یہ بھی تھا کہ انہوں نے کتاب الہی سے منہ موڑ کر فال گیری و جادوگری کا راستہ اختیار کر لیا تھا۔ یہود کس نفسیاتی کیفیت کے سبب اس کی طرف متوجہ ہوئے۔ حضرت ضیاء الامت رحمۃ اللہ علیہ اس تناظر میں رقمطراز ہیں:

”حقیقت یہ ہے کہ تو میں اپنے عروج کے زمانہ میں ہمت، محنت اور جانفشانی سے اپنے لیے بلند مقام پیدا کرتی ہیں اور انحطاط کے دور میں بھی اپنے اسلاف کے حاصل کردہ بلند مقامات سے چمٹے رہنے کی آرزو تو ان کے دلوں میں چٹکیاں لیتی رہتی ہے۔ لیکن ان کی پست ہمتیں اور شکستہ حوصلے کسی ایثار و قربانی کے لیے انہیں آمادہ نہیں کر سکتے۔ اس وقت وہ جادو اور منتر کا سہارا لینے لگتی ہیں تاکہ اپنے بزرگوں کی عظمت کا تاج بھی ان کے زہب سر رہے اور انہیں کرنا بھی کچھ نہ پڑے۔ یہود کا بھی دور انحطاط شروع ہوا تو سچی عزت اور

عظمت کی بلندیوں تک لے جانے والا سیدھا راستہ جس کی نشان دہی تورات نے کی اس پر چلنا تو ان کے لیے دشوار ہو گیا اور اپنے جھوٹے وقار کو برقرار رکھنے کے لیے انہوں نے جادو وغیرہ کا سہارا لینا شروع کر دیا۔ (ضیاء القرآن، جلد 1، صفحہ 78)

ان کی یہی وہ نفسیاتی کیفیت تھی جس کے سبب انہوں نے کتاب اللہ کو پس پشت ڈالا اور جادو و منتر کی طرف راغب ہو گئے اور اس میدان میں اتنے آگے بڑھے کہ اپنے غلط کو درست ثابت کرنے کے لیے جرم پر جرم کرتے گئے اور دنیا و آخرت میں غضب الہی کے سزاوار ٹھہرے۔

قرآن کریم ان کے اس جرم کا تذکرہ یوں کرتا ہے:

نَبَذَ فَرِيقٌ مِنَ الَّذِينَ أُوتُوا الْكِتَابَ الْكِتَابَ وَمَا ظَهُرَ بِهِمْ  
 كَانُفُؤُهَا لَا يَعْلَمُونَ ﴿١٠٦﴾ وَاتَّبَعُوا مَا تَتْلُو الشَّيَاطِينُ عَلَىٰ مُلْكِ سُلَيْمَانَ  
 وَمَا كَفَرَ سُلَيْمَانُ وَلَٰكِنَّ الشَّيَاطِينَ كَفَرُوا وَيَعْلَمُونَ النَّاسَ السِّحْرَ  
 وَمَا أُنزِلَ عَلَى الْمَلَكَيْنِ بِبَابِلَ هَارُوتَ وَمَارُوتَ ۗ وَمَا يَعْلَمَنِ  
 مِنْ أَحَدٍ حَتَّى يَقُولَا إِنَّمَا نَحْنُ فِتْنَةٌ فَلَا تَكْفُرْ ۗ فَيَتَعَلَّمُونَ  
 مِنْهُمَا مَا يَفْتَرُونَ بِهِ بَيْنَ الْمَرْءِ وَزَوْجِهِ ۗ وَمَا هُمْ بِضَآئِرِينَ بِهِ  
 مِنْ أَحَدٍ إِلَّا بِإِذْنِ اللَّهِ ۗ وَيَتَعَلَّمُونَ مَا يَضُرُّهُمْ وَلَا يَنْفَعُهُمْ ۗ  
 لَقَدْ عَلِمُوا لَمَنِ اشْتَرَاهُ مَا لَهُ فِي الْآخِرَةِ مِنْ خَلَاقٍ ۗ وَلَبِئْسَ مَا  
 شَرَّوْا بِهِ أَنْفُسَهُمْ ۗ لَوْ كَانُوا يَعْلَمُونَ ﴿١٠٧﴾ (بقرہ)

”جن لوگوں کو کتاب دی گئی تھی ان لوگوں میں سے ایک گروہ نے کتاب کو اس طرح پس پشت ڈال دیا گویا وہ اسے جانتے ہی نہیں۔ اور وہ اس چیز کے پیچھے پڑ گئے جسے شیاطین سلیمان کی سلطنت میں پڑھا کرتے تھے حالانکہ سلیمان نے کفر نہیں کیا بلکہ شیاطین نے کفر کیا۔ وہ لوگوں کو جادو سکھاتے تھے۔ اور وہ اس چیز میں پڑ گئے جو بائبل میں دو فرشتوں ہاروت اور ماروت پر اتاری گئی

تھی۔ حالانکہ وہ جب بھی کسی کو یہ فن سکھاتے تو اسے کہتے تھے کہ ہم تو صرف آزمائش کے لیے ہیں پس تم کافر نہ بنو۔ مگر وہ ان سے وہ چیز سیکھتے جس سے مرد اور عورت کے درمیان جدائی ڈال دیں۔ حالانکہ وہ اللہ کے اذن کے بغیر اس سے کسی کا کوئی نقصان نہیں کر سکتے تھے۔ اور وہ ایسی چیز سیکھتے جو انہیں نقصان پہنچائے اور نفع نہ دے۔ اور وہ جانتے تھے کہ جو کوئی اس چیز کو خریدے اس کا آخرت میں کوئی حصہ نہیں ہے۔ اور کیسی بری چیز ہے جس کے بدلے انہوں نے اپنی جانوں کو بیچ ڈالا۔ کاش وہ جان لیتے۔“

اس آئیہ کریمہ سے متعلقہ طویل مباحث سے اعراض کرتے ہوئے چند ضروری باتیں قابل توجہ ہیں تاکہ یہود کے جرم کی نوعیت واضح ہو اور اس کا انجام معلوم ہو اور اسی کی روشنی میں ہم اپنے اعمال کا ایک جائزہ لے سکیں۔ اس آئیہ کریمہ میں یہود کے جرائم کی جو فہرست ہے اس کا ایک ہلکا سا خاکہ ملاحظہ ہو:

## 1۔ کتاب الہی سے انحراف

جیسے کوئی انسان آنکھ کے بغیر نہیں دیکھ سکتا اور کان کے بغیر نہیں سن سکتا۔ ایسے ہی کوئی انسان ہدایت ربانی کے بغیر فلاح نہیں پاسکتا اور ہدایت ربانی کی مجسم صورت کتاب الہی ہی ہوتی ہے گو یا یہ انسانیت پر اللہ تعالیٰ کا عظیم ترین کرم ہوتا ہے۔

لیکن جب انسان اپنی خواہشات اور اپنے مفادات کی عبادت کرنے لگے تو وہ کتاب الہی سے انحراف کر لیتا ہے۔ یہود بھی اسی جرم شنیع کے مرتکب ہوئے اور اللہ تعالیٰ نے فرمایا کہ انہوں نے کتاب الہی کو پس پشت ڈال دیا۔ پس پشت ڈالنے سے مراد یہ نہیں ہے کہ انہوں نے تورات کو اپنی پشتوں کے پیچھے رکھ دیا۔ بلکہ اس سے مراد یہ ہے کہ انہوں نے کتاب الہی کی تعلیمات سے انحراف کیا۔ اپنی خواہشات اور مفادات کی پیروی کرنے لگے۔ اور انہیں پورا کرنے کے لیے انہوں نے حرام ذرائع کے ارتکاب سے بھی کوئی ہچکچاہٹ محسوس نہ کی۔

امام سیوطی رحمۃ اللہ علیہ لکھتے ہیں:

ای لم یعملوا بما فیہا من الایمان بالرسول وغیرہ  
 ”یعنی اس کتاب میں رسول کریم ﷺ پر ایمان لانے کا اور دیگر احکامات بجا  
 لانے کا جو حکم تھا انہوں نے اسے ترک کر دیا۔“ (تفسیر جلالین، صفحہ 15)

## 2۔ جادو منتر کی پیروی

انہیں چاہیے تو یہ تھا کہ وہ کتاب الہی سے اپنے مسائل کا حل ڈھونڈتے لیکن ان  
 بد بختوں نے اللہ کی کتاب کی جگہ جادو منتر پر عمل شروع کر دیا۔ انہوں نے نور کو چھوڑا اور  
 تاریکی کی پیروی کرنے لگے۔

## 3۔ حضرت سلیمان علیہ السلام پر جادو کی تہمت

یہود کا تیسرا جرم یہ تھا کہ انہوں نے اپنے اس رویے کو جائز ثابت کرنے کے لیے یہ کہنا  
 شروع کر دیا کہ حضرت سلیمان بھی تو جادو کیا کرتے تھے۔

انسان کی یہ کمزوری ہے کہ وہ ایک غلطی کو درست ثابت کرنے کے لیے مزید غلطیاں  
 کرنا چلا جاتا ہے اور وہ اپنے ضمیر کو مطمئن کرنے کے لیے بڑے خطرناک حیلے بہانے تلاش  
 کر لیتا ہے اگر ایک ڈاکو بھی ڈاکا ڈالتا ہے تو وہ بھی اس کا کوئی جواز پیش کرے گا کہ دیکھو جی!  
 اس ملک میں ہمیں ہمارا حق نہیں ملتا تو ہم کیا کریں۔

جب یہود کا مقتدر طبقہ جادو کی طرف راغب ہوا تو لوگوں نے کہا ہو گا کہ اللہ کی کتاب کو  
 چھوڑ کر یہ کس ڈگر پر چل نکلے ہو۔ تو انہوں نے جواباً کہا کہ حضرت سلیمان علیہ السلام بھی تو  
 جادو کرتے تھے حالانکہ وہ اللہ کے پیغمبر تھے۔

امام ابن جریر طبری اس تناظر میں فرماتے ہیں:

”سدی نے بیان کیا کہ حضرت سلیمان کے دور حکومت میں شیاطین آسمان پر گھات لگا  
 کر بیٹھ جاتے اور فرشتوں کا کلام بغور سننے کی کوشش کرتے کہ کون کب مرے گا، بارش کب

ہوگی وغیرہم۔ پھر آ کر کاہنوں کو وہ باتیں بتاتے۔ کاہن ان باتوں کا لوگوں میں چرچا کرتے۔ وہ باتیں اسی طرح واقع ہو جاتیں۔ بہت سے جھوٹ ملا کر لوگوں نے وہ باتیں کتاب میں لکھ لیں اور بنی اسرائیل میں یہ مشہور ہو گیا کہ جنات غیب جانتے ہیں۔ حضرت سلیمان علیہ السلام نے وہ کتابیں منگوا کر ایک صندوق میں بند کر کے اپنی کرسی کے نیچے دفن کر دیں۔ جو بھی شیطان کرسی کے نزدیک جاتا وہ جل جاتا۔ حضرت سلیمان علیہ السلام نے یہ اعلان کر دیا کہ میں ہر اس شخص کی گردن اڑا دوں گا جو کہے گا کہ جن غیب جانتے ہیں۔ جب حضرت سلیمان علیہ السلام کا وصال ہو گیا۔ اور خاص علماء بھی فوت ہو گئے جنہیں اس واقعہ کا علم تھا اور کئی نسلیں گزر گئیں۔ ایک دن شیطان انسانی شکل میں بنی اسرائیل کی ایک جماعت کے پاس گیا اور کہنے لگا: میں تمہیں ایک ایسا خزانہ نہ دکھاؤں جو کبھی ختم نہ ہو۔ کہنے لگا اس کرسی کے نیچے زمین کھودو۔ جب انہوں نے زمین کھودی تو وہ کتابیں برآمد ہوئیں۔ کہنے لگا سلیمان علیہ السلام اسی جادو کی وجہ سے انسانوں، جنوں اور پرندوں پر حکومت کیا کرتے تھے۔ پھر بنی اسرائیل میں نسل در نسل یہ مشہور ہو گیا کہ حضرت سلیمان علیہ السلام جادو کرتے تھے کہ جب نبی کریم ﷺ مبعوث ہوئے اور آپ نے گروہ انبیاء میں حضرت سلیمان علیہ السلام کا ذکر فرمایا۔ تو یہود نے اس پر اعتراض کیا اور کہا کہ سلیمان تو جادو کرتے تھے اللہ تعالیٰ نے ان کے رد میں یہ آیت کریمہ نازل فرمائی **وَ اتَّبِعُوا مَا تَشَاءُوا الشَّيْطَانِ**۔

(تفسیر طبری، جلد 1، صفحہ 353)

حضرت سلیمان کی طرف جادو کی نسبت کا اگر یہی سبب ہو جو امام طبری رحمۃ اللہ علیہ نے بیان کیا ہے تو یہ بھی کوئی چھوٹا جرم نہیں کہ انہوں نے ایک عام بندے کے کہنے پر اللہ تعالیٰ کے برگزیدہ پیغمبر کی طرف جادو منسوب کر دیا۔ اور اگر جادو کی نسبت حضرت سلیمان کی طرف کرنے کا سبب اپنے جادو کا جواز مہیا کرنا ہو تب تو یہ جرم اپنی انتہا کو پہنچ جاتا ہے امام فخر الدین رازی نے اس تناظر میں پہلا قول یہ لکھا ہے:

انہم اضافوا السحر الى سليمان تفخيما لشانه و تعظيما



لامرہ و ترغيباً للقوم فى قبول ذالك منهم

”انہوں نے حضرت سلیمان علیہ السلام کی عظمت و شان اور علوم مرتبت کے سبب ان کی طرف جادو کی نسبت کی تاکہ لوگ جادو کی طرف راغب ہوں اور جادو کو قبول کریں۔“ (تفسیر کبیر، جلد 3، صفحہ 204)

#### 4۔ علم کا غلط استعمال

اس تناظر میں یہود کا چوتھا جرم یہ تھا کہ انہوں نے علم کا غلط استعمال کیا۔ جب وہاں جادو کا چرچا بہت زیادہ ہو گیا۔ تو اللہ تعالیٰ نے ہاروت اور ماروت نام کے دو فرشتے بھیجے جو انہیں جادو کی تعلیم دیتے تھے تاکہ لوگ جادو اور معجزہ میں فرق کر سکیں اور جادو گروں کے شر سے محفوظ رہ سکیں۔ لیکن اس علم کا فائدہ دونوں صورتوں میں اٹھایا جاسکتا تھا۔ اسے اچھے مقاصد کے لیے بھی استعمال کیا جاسکتا تھا کہ انسان جادو کی حقیقت جان کر جادو اور معجزہ میں فرق کر سکے اور جادو کا توڑ کر کے اس کے شر سے بچ سکے اور یہی علم برے مقصد کے لیے بھی استعمال ہو سکتا تھا کہ انسان اس سے میاں بیوی میں جدائی ڈالے یا اسے کسی ایسے ہی گناہ کے مقصد کے لیے استعمال کرے۔

انہوں نے اس علم کو فرشتوں سے سیکھ کر غلط مقصد کے لیے استعمال کیا۔ قرآن کریم بیان کرتا ہے: ”مگر وہ ان سے وہ چیز سیکھتے جس سے مرد اور عورت کے درمیان جدائی ڈال دیں“ اسلامی نقطہ نظر کے مطابق کوئی علم بھی فی نفسہ مذموم نہیں ہے بشرطیکہ اس میں کسی بھی صورت میں کوئی دیگر قباحت نہ آجائے۔ ہاروت اور ماروت انہیں علم کی حقیقت سے آگاہ کرتے تھے جبکہ لوگوں نے اس علم کو برے مقاصد کے لیے استعمال کیا۔ جیسے کسی انسان کے پاس چھری ہو تو وہ اس سے پھل بھی کاٹ سکتا ہے اور کسی انسان کا گلا بھی۔ تو قصور چھری کا ہے نہ چھری بنانے والے کا بلکہ انسان کا اپنا ہے۔ اسی طرح قصور ہاروت و ماروت کا نہیں بلکہ ان لوگوں کا تھا جنہوں نے اس علم کو برے مقاصد کے لیے استعمال کیا۔

## 5۔ ان لوگوں کا عبرتناک انجام

جادو منتر کے تناظر میں یہود نے جو جرائم کیے ان کی ایک جھلک آپ نے ملاحظہ فرمائی کہ انہوں نے کتاب الہی کو چھوڑ کر جادو کو اختیار کیا۔ اسے درست ثابت کرنے کے لیے حضرت سلیمان پر جادو گری کا بہتان لگایا۔ اور جادو سے افتراق و انتشار کی آگ بھڑکائی۔ اللہ فرماتا ہے کہ انہیں جرائم کے سبب وہ رحمت الہی سے دور کر دیئے گئے اور ان کی آخرت برباد ہو گئی۔

وَلَقَدْ عَلِمُوا لَمَنِ اشْتَرَاهُ مَالَهُ فِي الْآخِرَةِ مِنْ خَلْقٍ ثُمَّ وَابَسَ مَا  
شَرَوْا بِهِ أَنْفُسَهُمْ لَوْ كَانُوا يَعْلَمُونَ ﴿۱۷﴾ (بقرہ)

”اور وہ جانتے تھے کہ جو اس چیز کا خریدار ہو اس کا آخرت میں کوئی حصہ نہیں۔  
کیسی بری چیز ہے جس کے بدلے انہوں نے اپنی جانوں کو بیچ ڈالا کاش وہ  
جان لیتے۔“

ان کے اس انجام کا ذکر بائبل میں بھی ہے:

”اور انہوں نے اپنے بیٹوں اور بیٹیوں کو آگ میں چلوا دیا اور قال گیری اور  
جادو گری سے کام لیا اور اپنے آپ کو بیچ ڈالا۔ تاکہ خدا کی نظر میں بدی کر کے  
اسے غصہ دلائیں۔ اس لیے خداوند اسرائیل سے بہت ناراض ہوا اور اپنی نظر  
سے ان کو دور کر دیا۔“ (سلاطین، دوم، باب 17، آیت 17-18)

دعوت فکر!

یہود کی ذلتوں کے اس سبب کو پڑھ کر ہمیں غور کرنا ہے کہیں ہم بھی کتاب الہی کو پس  
پشت تو نہیں ڈال رہے۔ کہیں ہم اس جرم کے مرتکب تو نہیں ہو رہے جسے حدیث پاک میں  
”توسد بالقرآن“ فرمایا گیا ہے یعنی قرآن مجید کو تکیہ نہ بناؤ بلکہ اس کی تلاوت کرو، اسے  
پڑھو، سمجھو اور اس کے احکامات کو آگے پہنچاؤ۔ جو قرآن کریم کے متعلق یہ احکامات نہیں مانتا

گویا وہ ”توسد بالقرآن“ کا مجرم ہے اور تقریباً یہی بات کتاب کو پس پشت ڈالنا ہے جس کا جرم یہود نے کیا تھا۔ ہمیں ٹھنڈے دل اور خوش فہمیوں کی دنیا سے نکل کر فیصلہ کرنا ہے کہ ہم قرآن کریم کے حقوق ادا کر رہے ہیں یا توسد بالقرآن کے مجرم ہیں اور خدا نخواستہ کہیں ہم بھی اسی ڈگر پر تو نہیں چل پڑے جس پر چل کر یہود تباہیوں کے گھاٹ اترتے گئے۔

نَبَذَ فَرِيقٌ مِنَ الَّذِينَ أُوتُوا الْكِتَابَ لِكِتَابِ اللَّهِ وَرَأَوْا ظُهُورَ مِائِمٍ  
كَانَتْهُمْ لَا يَعْلَمُونَ ﴿٥٠﴾ (بقرہ)

”جنہیں کتاب دی گئی تھی ان میں سے ایک گروہ نے اللہ کی کتاب کو پس پشت ڈال دیا گویا کہ وہ جانتے ہی نہیں۔“

ہمیں سوچنا ہے کہ ہم اپنے مسائل حیات کو حل کرنے کے لیے خدا داد فہم و بصیرت اور وحی الہی سے ہدایات لیتے ہیں یا خدا نخواستہ جادو و سحر کا سہارا لینے لگے ہیں۔ ہم باہمی اختلافات حل کرنے کے لیے تفکر و تدبر اور افہام و تفہیم کو کام میں لاتے ہیں یا ایک دوسرے پر جادو ٹونہ کرنے کے چکروں میں پڑے رہتے ہیں؟ کہیں جادو گری کے ذریعے میاں بیوی میں تفریق ڈالنے کا یہود والا جرم ہم تو نہیں اپنارہے؟

اگر خدا نہ کرے ہم یہود والی ڈگر پر ہی چلے ہوئے ہیں تو ہمیں سوچنا چاہیے کہ ہم مسلمان ہیں یہودی نہیں ہیں۔ ہمیں ایک مومن کی باعزت اور خود دار زندگی جینا ہے، یہودی کی دیوسانہ اور کافرانہ زندگی نہیں، ہمیں اپنے پیارے نبی ﷺ کا یہ فرمان کبھی نہ بھولنا چاہیے۔

اجتنبوا السبع الموبقات قالوا یا رسول اللہ و ما هن قال  
الشرك بالله و السحر و قتل النفس التي حرم الله الا  
بالحق و اكل الربا و اكل مال الیتیم و التولی یوم  
الزحف و قذف المحصنات الغافلات المؤمنات رواه  
البخاری و مسلم و غیرهما

”سات ہلاک کرنے والی چیزوں سے بچو۔ صحابہ نے عرض کیا یا رسول اللہ! وہ

کون سی ہیں فرمایا: اللہ کے ساتھ کسی کو شریک ٹھہرانا، جادو، کسی کو بلاوجہ قتل کرنا، سود کھانا، مال یتیم کھانا، میدان جہاد سے بھاگنا اور پاکدامن مومن عورتوں پر تہمت لگانا۔ (الترغیب والترہیب، رقم الحدیث 4464)

آپ نے دیکھا نبی کریم ﷺ نے جادو کو ہلاک کرنے والی چیزوں میں شمار فرمایا۔  
آپ نے یہ بھی فرمایا:

لا يدخل الجنة مدمن الخمر و لا مؤمن بسحر و لا

قاطع رحم رواہ ابن حبان فی صحیحہ

”شراب میں مدہوش ہونے، جادو پے یقین کرنے والا اور قطع تعلق کرنے

والا جنت میں نہیں جائے گا۔“ (الترغیب والترہیب، رقم الحدیث 4479)

کیا اس کے بعد بھی بندہ مومن کو جادو سے کوئی تعلق زیب دیتا ہے؟

## نااہل گدی نشین

میراث میں آئی ہے انہیں مسند ارشاد  
زاغوں کے تصرف میں عقابوں کے نشیمن

تھے تو آباء وہ تمہارے ہی مگر تم کیا ہو  
ہاتھ پر ہاتھ دھرے منتظر فردا ہو

(اقبال)

فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا

الشَّهَوَاتِ (مریم: 59)

”پھر ان کے بعد ایسے نااہل جانشین ہوئے جنہوں نے نمازوں کو ضائع کر دیا  
اور خواہشات کے پیچھے پڑ گئے۔“

یہود کی ذلتوں کا ایک سبب ان کے نااہل گدی نشین تھے۔ یعنی ان کے علماء و احبار کے اس جہان سے چلے جانے کے بعد جو ان کے جانشین بنے وہ بڑوں اور بزرگوں کی اولاد ہونے کو ہی کافی سمجھنے لگے۔ انہوں نے اپنے بزرگوں اور آباء و اجداد کے طریقوں کو چھوڑ دیا۔ صرف ان کے ساتھ اپنی نسبتوں کو ہی کیش کرنے لگے۔ جب علماء و مشائخ مسند دعوت و ارشاد کو صرف ایک کاروبار بنا لیں تو قوم بگاڑ سے کیسے بچ سکتی ہے۔

اس مقام پر افراط و تفریط سے دامن بچاتے ہوئے ہمیں اس چیز پر غور کرنا ہے کہ کیا کسی بزرگ یا اللہ تعالیٰ کے کسی برگزیدہ بندہ کی اولاد ہونا کوئی شرف ہے یا نہیں۔ اگر یہ شرف ہے تو کس حد تک؟

قرآن و سنت کی تعلیمات پر غور کرنے سے یہ حقیقت بلاشک و شبہ ثابت ہوتی ہے کہ کسی پیغمبر یا ولی اللہ کی اولاد میں سے ہونا بلاشبہ ایک وہی فضیلت ہے جس کا انکار سوائے تعصب اور ہٹ دھرمی کے کچھ نہیں۔

نسبتوں کے احترام پر قرآن کریم کی یہ آیہ کریمہ ایک نص کا حکم رکھتی ہے:

وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ وَ  
مَا أَلْتَهُمْ مِنْ عَلَيْهِمْ مِنْ شَيْءٍ كُلُّ امْرَأٍ بِمَا كَسَبَتْ  
رَافِقِينَ ﴿۱۱﴾ (طور)

”اور جو لوگ ایمان لائے اور ان کی اولاد نے ایمان میں ان کی پیروی کی۔ ان کی اولاد کو ہم ان کے ساتھ ملا دیں گے اور ان کے عمل میں سے ہم ان کے لیے کچھ کی نہ کریں گے۔ ہر آدمی اپنی کمائی میں گروی ہے۔“

اس آیہ کریمہ کا مفہوم یہی ہے کہ جو اللہ تعالیٰ کے برگزیدہ بندے ہوں گے ان کی اولاد بھی اگر ایمان کی انہیں راہوں پر چلے جن پر ان کے آباء و اجداد چلے تھے۔ اگرچہ ان کے عمل اپنے آباء و اجداد جیسے نہ بھی ہوں گے تب بھی ان کے آباء و اجداد کے صدقے اور ان

کی آنکھوں کو ٹھنڈا کرنے کے لیے اللہ تعالیٰ ان کی اولاد کو جنت میں ان کے ساتھ ملا دے گا۔ امام سیوطی اس آیت کریمہ کی تفسیر میں لکھتے ہیں:

المدکورین فی الجنة فيكونون في درجاتهم و ان لم  
يعملوا بعملهم تکرمة للاباء باجماع اولاد اليهم  
(تفسیر جلالین، صفحہ 435)

”وہ اولاد جن کا ذکر ہوا۔ اللہ تعالیٰ انہیں جنت میں ان کے آباء کے ساتھ اکٹھا فرمائے گا کیونکہ ان کی اولاد کو وہاں جمع کرنے میں ان کے آباء کی عزت ہوگی۔“

علامہ ابن کثیر اس آیت کریمہ کی تفسیر میں لکھتے ہیں:

ينخير تعالى عن فضله و كرمه و امتنانه و لطفه بخلقه و  
احسانه ان المومنين اذا اتبعتم ذرياتهم بايمان يلحقهم  
بآباء هم في المنزلة و ان لم يبلغوا عملهم لتقر اعين  
الآباء بالابناء عندهم في منازلهم

(تفسیر ابن کثیر، جلد 4، صفحہ 243)

”اللہ تعالیٰ اپنی مخلوق کے ساتھ اپنے فضل و کرم اور لطف و احسان کا ذکر فرماتا ہے کہ بے شک اہل ایمان جب ان کی اولاد ایمان میں ان کی پیروی کرے تو اللہ تعالیٰ ان کی اولاد کو جنت میں انہیں کے ساتھ اکٹھا فرما دے گا۔ اگرچہ ان کا عمل اپنے آباء کے عمل کو نہ بھی پہنچے۔ یہ اللہ تعالیٰ اس لیے کرے گا کہ ان کے آباء کی آنکھیں ٹھنڈی ہو جائیں۔“

علامہ ابن کثیر اسی مقام پر آگے جا کر لکھتے ہیں:

هذا فضله تعالى على الابناء ببركة عمل الآباء  
”کہ یہ بیٹوں پر آباء کی برکت سے اللہ تعالیٰ کا فضل ہے۔“



اس آیت کریمہ کے آخری جملہ کُلُّ امْرِئٍ لِّمَا كَسَبَ رَهِينًا ﴿۸۲﴾ کا مطلب یہ ہے کہ کسی بھی فرد کا گناہ دوسرے کے ذمہ نہیں ڈالا جائے گا۔ علامہ ابن کثیر لکھتے ہیں:

ای مرتھن بعمله لا یحمل علیہ ذنب غیرہ من الناس

سواء کان ابا او ابنا (نفس مصدر، ص 244)

”ہر کوئی اپنے عمل کا ذمہ دار ہوگا۔ لوگوں میں سے ایک کا گناہ دوسرے کے

ذمہ نہیں ڈالا جائے گا چاہے وہ باپ ہو یا بیٹا۔“

یہ آیت کریمہ واضح دلیل ہے کہ کسی صالح بندے کی اولاد میں سے ہونا ایک شرف ہے جو

اسے جنت میں اپنے اعمال سے بڑھ کر اعلیٰ درجہ دلائے گا۔

نسبت کے شرف پر قرآن کریم کی وہ آیت کریمہ بھی واضح دلیل ہے کہ جب حضرت

خضر نے دو یتیم بچوں کی دیوار بنائی تو حضرت موسیٰ علیہ السلام کو اس کی وجہ بیان فرماتے

ہوئے فرمایا:

وَ كَانَ أَبُوهُمَا صَالِحًا (کہف: 82)

”ان کا باپ ایک نیک آدمی تھا۔“

وہاں بہت سی دیواریں ہوں گی جو گرنے کے قریب ہوں گی لیکن حضرت خضر علیہ

السلام نے صرف ان بچوں کی دیوار کو ہی کیوں درست فرمایا اس لیے کہ ان کا باپ ایک نیک

آدمی تھا۔ تو یہی تو نسبتوں کا احترام ہے۔

امام فخر الدین رازی رحمۃ اللہ علیہ اس آیت کریمہ کی تفسیر میں لکھتے ہیں:

یدل علی ان صلاح الآباء یفید العنایة باحوال الابناء و

عن جعفر ابن محمد کان بین الغلامین و بین الاب

الصالح سبعة آباء و عن الحسن ابن علی انه قال لبعض

الخوارج فی کلام جری بینہما بم حفظ اللہ مال

الغلامین؟ قال بصلاح ابیہما قال فابی و جدی خیر منه

”یہ آیہ کریمہ اس بات پر دلالت کرتی ہے کہ آباء و اجداد کا صالح ہونا ان کی اولاد کے لیے مہربانیوں کا سبب بنتا ہے اور جعفر بن محمد کہتے ہیں کہ ان بچوں اور ان کے صالح باپ کے درمیان سات نسلوں کا فرق تھا اور حضرت حسن بن علی رضی اللہ عنہما سے مروی ہے کہ انہوں نے ایک گفتگو میں خوارج سے کہا: اللہ تعالیٰ نے ان یتیموں کے مال کی حفاظت کیوں کی تھی؟ انہوں نے کہا اس لیے کہ ان کا باپ نیک تھا تو آپ نے فرمایا: میرے آباء و اجداد اس سے بھی زیادہ نیک تھے۔“ (تفسیر کبیر، جلد 21، صفحہ 162)

حضرت پیر مہر علی شاہ گولڑوی نے تو نسبت کے باعث شرف ہونے پر ایک عجیب استدلال فرمایا ہے جو ان کے علم خداداد کا مظہر ہے آپ کی دلیل کا مفہوم یہ ہے آپ فرماتے ہیں کہ اللہ تعالیٰ نے فرمایا:

قُلْ إِنْ كَانَ لِلرَّحْمَنِ وَلَدٌ لَّكَانَ أَوَّلَ الْعِبَادِينَ ﴿٥﴾ (زخرف)

(اے نبی ﷺ آپ) فرمائیے اگر رحمن کے کوئی بیٹا ہوتا تو میں سب سے پہلے اس کی عبادت کرنے والا ہوتا۔“

حضور اکرم ﷺ سب سے پہلے اللہ تعالیٰ کے بیٹے کی عبادت کیوں کرتے؟ اس لیے کہ وہ اللہ تعالیٰ کا بیٹا ہوتا۔ تو یہی تو نسبت کا احترام ہے۔

نسبت کا احترام صحابہ کرام کے عمل سے بھی ثابت ہے مثلاً حضرت عمر فاروق رضی اللہ عنہ نے حضرت حسنین کریمین رضی اللہ عنہما کا وظیفہ حضرت ابن عمر رضی اللہ عنہما سے زیادہ نسبت کے احترام میں ہی مقرر کیا تھا۔ ویسے بھی نسبت کا احترام مسلمات میں سے ہے کیا آپ کو اپنے دوست کا بچہ گلی میں کھیلتے ہوئے دوسرے بچوں سے اچھا نہیں لگتا؟ اگر لگتا ہے اور یقیناً لگتا ہے تو صرف نسبت کی شرف کے سبب ہی لگتا ہے۔

دوسرا رخ

نسبت کا احترام حق ہے لیکن اگر کوئی صرف نسبت کے احترام کو ہی کافی سمجھتا ہے، اس

کے آباء کی توراتیں نوافل پڑھتے ہوئے اور خشیت الہی سے گریہ وزاری کرتے ہوئے گزرتی ہوں اور وہ فرض نماز بھی نہ پڑھے۔ اس کے آباء تو دنیا کو تین طلاقیں دے دیں لیکن وہ نسبت کے روپ میں دولت کا پجاری بن جائے۔ اس کے آباء کی زندگیاں تو دین کی نشرو اشاعت میں بسر ہوں اور وہ عیش و عشرت کا متوالا بن کے رہ جائے۔ اس کے آباء کی زندگیوں کا ایک ایک لمحہ تو خدمت دین میں گزرے لیکن وہ دین کے روپ میں ایک خالص دنیا دار بن جائے اور وہ اپنے آباؤ اجداد کی پاک نسبتوں اور دین کے نام کو جلب زر کے لیے صرف ایک سیڑھی بنا لے تو ایسے جانشین اور گدی نشین قوموں کو تباہ کر دیتے ہیں، دین کا حلیہ بگاڑ دیتے ہیں، یہ خود بھی گمراہ ہو جاتے ہیں اور دوسروں کو بھی گمراہ کرتے ہیں ایسے جانشین کسی قوم کو ذلتوں اور خواریوں میں مبتلا کر دیتے ہیں۔

یہود کے ساتھ یہی ہوا کہ ان کے علماء و احبار کے جو جانشین اور گدی نشین بنے انہوں نے اپنے آباؤ اجداد کے طریقوں کو چھوڑ دیا اور صرف ان کی اولاد ہونے کو ہی کافی سمجھنے لگے۔ اللہ رب العزت یہود کی ذلتوں کے اس سبب کا تذکرہ یوں فرماتا ہے۔ ان کے رویے اور حقیقت کا تذکرہ کرتے ہوئے ارشاد باری تعالیٰ ہے:

فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ  
فَسَوْفَ يَلْقَوْنَ عَذَابًا ۝۱۰ إِلَّا مَنْ تَابَ وَآمَنَ وَعَمِلَ صَالِحًا قَدْ  
يَدْخُلُونَ الْجَنَّةَ وَلَا يُظْلَمُونَ شَيْئًا ۝۱۱ (مریم)

”پھر ان کے بعد ایسے نا اہل جانشین ہوئے جنہوں نے نمازوں کو ضائع کر دیا، اپنی خواہشات کے پیچھے پڑ گئے وہ عنقریب اپنی تباہی کو دیکھ لیں گے۔ مگر وہ جس نے توبہ کی اور ایمان لے آیا اور نیک کام کیے پس یہی لوگ جنت میں داخل ہوں گے اور ان کی ذرا بھی حق تلفی نہیں کی جائے گی۔“

یعنی نماز چھوڑنے والے اور شہوات کی پیروی کرنے والے جانشین تباہی و بربادی کے گھاٹ اتریں گے۔ جنت میں جانے کے لیے رجوع الی اللہ، ایمان اور اعمال صالحہ ضروری

ہیں۔ یہاں ”غیا“ سے مراد جہنم ہے۔ امام سیوطی اس لفظ کی تفسیر یوں فرماتے ہیں:

هو واد فی جہنم ای یقعون فیہ (تفسیر جلالین، ص 258)

”یہ جہنم کی ایک وادی ہے ایسے لوگ اس میں گریں گے۔“

یہود کے نااہل جانشینوں کا، ان کی خوش فہمیوں کی حقیقت کا تذکرہ اللہ تعالیٰ ایک اور

مقام پر یوں فرماتا ہے:

فَخَلَفَ مِنْ بَعْدِهِمْ خَلْفٌ وَرِثُوا الْكِتَابَ يَأْخُذُونَ عَرَصَ هَذَا  
الْأَدْلَى وَيَقُولُونَ سَيُغْفَرُ لَنَا وَإِنْ يَأْتِهِمْ عَرَصٌ مِثْلَهُ يَأْخُذُوهُ<sup>ط</sup>  
أَلَمْ يُؤْخَذْ عَلَيْهِمْ مِيثَاقُ الْكِتَابِ أَنْ لَا يَقُولُوا عَلَى اللَّهِ إِلَّا  
الْحَقَّ وَدَرَسُوا مَا فِيهِ<sup>ط</sup> وَالذَّارِ الْأُخْرَى خَيْرٌ لِلَّذِينَ يُتَّقُونَ<sup>ط</sup>  
أَفَلَا تَعْقِلُونَ<sup>١٣</sup> وَالَّذِينَ يُمَسِّكُونَ بِالْكِتَابِ وَأَقَامُوا الصَّلَاةَ<sup>ط</sup>  
إِنَّا لَا نُضِيعُ أَجْرَ الْمُصْلِحِينَ<sup>١٤</sup> (اعراف)

”پھر ان کے پیچھے ایسے نااہل جانشین آئے جو کتاب کے وارث بنے، وہ اسی دنیا کی متاع لیتے ہیں اور کہتے ہیں کہ ہم یقیناً بخش دیے جائیں گے۔ اور اگر ایسی ہی متاع ان کے سامنے پھر آئے تو اسے بھی لے لیں کیا ان سے کتاب میں یہ عہد نہیں لیا گیا تھا کہ اللہ کے نام پر حق بات کے سوا اور کچھ نہ کہنا۔ اور انہوں نے پڑھا ہے جو کچھ اس میں لکھا ہے۔ اور آخرت کا گھرانے کے لیے بہتر ہے جو تقویٰ اختیار کرتے ہیں، کیا تم نہیں سمجھتے۔ اور جو لوگ کتاب کو مضبوطی سے پکڑتے ہیں اور نماز قائم کرتے ہیں بے شک ہم مصلحین کے اجر کو ضائع نہیں کرتے۔“

یعنی یہود کے علماء و احبار کے جانشین ایسے لوگ بنے جو خالص دنیا دار تھے اور پھر اس غلط فہمی میں بھی مبتلا تھے کہ انہیں یقیناً بخشا جائے گا کیونکہ ہم نیکوں کی اولاد ہیں۔ اور دنیا کے حریص ایسے کہ مال حرام لیتے ہیں اگر پھر مل جائے تو پھر لیتے ہیں۔ وہ کتاب الہی کے اس

حکم کو بھول گئے دار آخرت صرف تقویٰ اختیار کرنے والوں کے لیے ہے جو کتاب الہی کو مضبوطی سے تھام لیتے ہیں اور نماز قائم کرتے ہیں ایسے لوگ ہی اللہ کی جنتوں کے حق دار ہیں۔ اس آیت کریمہ کا یہ جملہ **وَإِنْ يَأْتِهِمْ عَرَضٌ مِّثْلُهَا يَأْخُذُوا** کا دو مفہوم رکھتا ہے ایک تو یہی کہ اگر انہیں دوبارہ بھی مال حرام مل جائے تو لے لیں اور اس سے ایک مراد یہ بھی ہو سکتی ہے کہ جو لوگ انہیں مال حرام لینے سے روکتے ہیں جب خود انہیں مال حرام لینے کے مواقع مل جائیں تو وہ بھی کمی نہیں کرتے۔

صدر الافاضل مولانا نعیم الدین مراد آبادی علیہ الرحمہ اس جملہ کی تفسیر میں فرماتے ہیں:

”اور آئندہ بھی گناہ کرتے چلے جائیں۔ سدی نے کہا کہ بنی اسرائیل میں کوئی قاضی ایسا نہ ہوتا تھا جو رشوت نہ لے جب اس سے کہا جاتا تھا کہ تم رشوت لیتے ہو تو کہتا تھا کہ یہ گناہ بخش دیا جائے گا۔ اس کے زمانے میں دوسرے اس پر طعن کرتے تھے لیکن جب وہ مر جاتا یا معزول کر دیا جاتا اور وہی طعن کرنے والے اس کی جگہ حاکم و قاضی ہوتے تو وہ بھی اسی طرح رشوت لیتے۔“ (خزائن العرفان، صفحہ 277)

یہود کے بگاڑ اور ان کے ذلتوں کا ایک بڑا سبب یہی ناخلف جانشین اور گدی نشین تھے جو مذہب کے روپ میں تجارت کرتے تھے اور پھر ان کا عقیدہ یہ بن گیا تھا کہ وہ بڑوں کی اولاد ہیں لہذا وہ جو بھی کرتے رہیں انہیں بخش دیا جائے گا۔ جب علماء و احبار کی سوچ اتنی مسخ ہو جائے تو پھر اس قوم کو تباہیوں کے گھاٹ اترنے سے کون سی چیز روک سکتی ہے؟

لمحہ فکر یہ!

اس مقام پر ہمیں انتہائی تحمل، ٹھنڈے دل اور کھلی آنکھوں سے اپنے گریبانوں میں جھانکنا ہے کہیں ہم بھی انہیں لوگوں میں سے تو نہیں ہو گئے۔ جو صرف نسبتوں کے احترام کو کافی سمجھتے ہیں۔ جو مجاہدات، مکاشفات اور علوم اسلامیہ کے تعلیم و تعلم کے جہانوں سے نکل کر صرف ”پدرم سلطان بود“ کو کیش (cash) کرواتے رہتے ہیں!

کہیں خدا نخواستہ ایسا تو نہیں کہ ہمارے آباؤ اجداد کی تو پوری راتیں اپنے رب کے

حضور سجدہ ریزیاں اور آہ وزاریاں کرتے ہوئے گزرتی ہوں لیکن ہم ان کے جانشین فرض نماز میں ادائیگی میں بھی غفلت اور کوتاہی کا شکار ہو جاتے ہوں؟

کہیں ایسا تو نہیں کہ ہمارے جن آباؤ اجداد کے صدقے لوگ ہمارے ہاتھ چومتے ہیں اور خون پسینے کی کمائی ہمیں پیش کرنے میں سعادت عظمیٰ تصور کرتے ہیں، انہوں نے تو دنیا کو تین طلاقیں دے دی ہوں اور ہم گدی نشینی کے روپ میں دنیا داری نبھا رہے ہوں اور مذہبی تجارت کر رہے ہوں؟

ہمیں سوچنا ہے قبل اس کے کہ سوچنے کا وقت گزر جائے، ہمیں تدبیر کرنا ہے اس سے پہلے کہ تدبیر کی گھڑیاں بیت جائیں کہ ہم اپنے آباؤ اجداد کے طریقوں پر چل رہے ہیں اور یہودیوں کی طرح خوش فہمیوں کے محل تعمیر کر کے مذہبی تجارت میں مصروف ہیں۔

فیلسوف اسلام علامہ اقبال کہیں چشم بصیرت سے ہم جیسے گدی نشینوں اور جانشینوں کو دیکھ کر ہی تو یہ چیخ و پکار نہیں کرتا رہا۔

جن کو آتا نہیں دنیا میں کوئی فن تم ہو      نہیں جس قوم کو پروائے نشین تم ہو  
بجلیاں جس میں ہوں آسودہ وہ خرمن تم ہو      بیج کھاتے ہیں جو اسلاف کے مدفن تم ہو

ہو نگو نام جو قبروں کی تجارت کر کے

کیا نہ بیچو گے جو مل جائیں صنم پتھر کے

صفحہ دہر سے باطل کو مٹایا کس نے؟      نوع انساں کو غلامی سے چھڑایا کس نے؟

میرے کعبے کو جبینوں سے بسایا کس نے؟      میرے قرآن کو سینوں سے لگایا کس نے؟

تھے تو آباء وہ تمہارے ہی مگر تم کیا ہو؟

ہاتھ پر ہاتھ دھرے منتظر فردا ہو!

اور اسی فیلسوف اسلام نے یہ بھی کہا تھا:

یوں تو سید بھی ہو، مرزا بھی ہو، افغان بھی ہو

تم سبھی کچھ ہو بتاؤ تو مسلمان بھی ہو

اور گدی نشینی کا یہ ضابطہ بھی اقبال کی زبانی سنئے

باپ کا علم نہ بیٹے کو اگر ازبر ہو

پھر پسر قابل میراث پدر کیونکر ہو

اسی تناظر میں حضرت ضیاء الامت جسٹس پیر محمد کرم شاہ الازہری علیہ الرحمہ کے دل کی آواز بھی سنیں اور احساس کی شدتوں کا منظر ملاحظہ کریں سورہ مریم کی آیہ کریمہ جو پہلے گزری ہے اس کی تفسیر میں فرماتے ہیں:

”یہ حال ان انبیاء کرام کا تھا جو ہر لحظہ جلال خداوندی سے لرزاں و ترساں رہتے اور آنکھیں اشک فشاں رہتیں۔ لیکن ان کے بعد بعض جانشین ایسے بھی ہوئے جنہوں نے اپنے اسلاف کرام کے طریقہ کو بالکل فراموش کر دیا۔ مستحبات و مندوبات کی پابندی تو کجا نماز و زکوٰۃ جیسے فرائض کو بھی انہوں نے پس پشت ڈال دیا۔ یا تو سرے سے ان کی فرضیت کے قائل ہی نہ رہے یا فرضیت کا انکار تو نہ کیا لیکن انہیں ادا کرنے کی زحمت گوارا نہ کی یا انہیں ادا تو کیا لیکن ان کے آداب و شرائط کو نظر انداز کر دیا اور ارشادات الہی کی بجا آوری کی جگہ اپنی نفسانی خواہشات کی پیروی میں لگ گئے، وہ یاد رکھیں انہیں اپنے کیسے کی سزا بھگتنی پڑے گی۔ ان لوگوں کو جانے دیجئے جو گزر گئے اور جن کے اعمال کے متعلق ہم سے محاسبہ نہیں ہوگا ذرا اپنے ارد گرد نگاہ ڈال لے۔ بڑے بڑے اولیاء کاملین کی اولاد دین سے کس قدر دور اور احکام شریعت کی پابندی سے کس قدر آزاد ہے۔ یہ روح فرسا منظر دیکھ کر حساس دل تڑپ اٹھتا ہے اور آنکھیں خون کے آنسو بہاتی ہیں۔ جن کے آباء و اجداد کی ساری عمریں اطاعت خدا اور اطاعت رسول میں گزریں، جن کے دل جلال خداوندی سے کانپتے ہوئے اور جن کی راتیں جمال الہی کے دید کے شوق میں ماہی بے آب کی طرح تڑپتے ہوئے گزرتی تھیں، جن کا ایک قدم بھی جادہ شریعت سے ہٹا ہوا نہ تھا۔ جن کا علم، جن کا عرفان، جن کا اثر و رسوخ اور جن کی دولت محض احیائے دین حنیف کے لئے وقف تھی۔ جن کی کتاب زندگی کا ہر ورق روحانیت کے انوار سے منور تھا۔ ان کی اولاد ہونے کا دعویٰ کرنے والے فسق و فجور

کی رنگینیوں میں کیوں کھو کر رہ گئے۔ اطاعت و انقیاد کی راہ چھوڑ کر انہوں نے سرکشی اور نافرمانی کا راستہ کیوں اختیار کر لیا ہے۔ وہ اس آیت طیبہ میں کیوں غور نہیں کرتے۔ ان کی غفلت کیشیوں کے باعث ان کے اسلاف کرام کے حق میں گستاخ زبانیں کھلنے لگی ہیں۔ صرف یہی نہیں بلکہ ان کی بد اعمالیوں سے ان عقائد حقہ کو زک پہنچ رہی ہے جو ان کے آباؤ اجداد کے عقائد تھے۔ ان کی عملی بد کاریوں کے شور و شغب میں کوئی ان علمی دلائل پر غور کرنے کے لیے بھی آمادہ نہیں۔ اس پیہم بے راہ روی سے وہ صرف اپنی کٹیا ہی ڈبو نہیں رہے بلکہ ساری قوم کا بیڑا غرق کر رہے ہیں خدا را اپنی اس غلط روش سے باز آ جاؤ۔“

(ضیاء القرآن، جلد 3، صفحہ 90)

سورہ اعراف کی وہ آیت کریمہ جو پہلی گزر چکی ہے اس کی تفسیر میں حضرت ضیاء الامت رحمۃ اللہ علیہ فرماتے ہیں:

”یہ آیت یہاں یہود کے اس طریق کار اور اخلاقی پستی کی مذمت کر رہی ہے وہاں مسلمان مشائخ اور علماء کے لیے بھی اس میں درس عبرت ہے۔ وہ چیز جو علماء و مشائخ بنی اسرائیل کے لیے شرمناک تھی کیا وہ اللہ تعالیٰ کے محبوب ترین اور کامل ترین بندے اور سید الانبیاء و المرسلین کی امت جسے خیر الامم کے لقب سے پکارا گیا، کے علماء و مشائخ کے لیے قابل برداشت ہو سکتی ہے۔ اگر آخری نبی کی آخری شریعت اور آخری کتاب کے امین اپنی ذمہ داریوں کو ادا نہیں کریں گے تو پھر اس چشمہ صافی سے دنیا کے پیاسے کیونکر سیراب ہوں گے۔“

اس تناظر میں مزید فرماتے ہیں:

”امت محمدیہ کے مشائخ و علماء کو اپنی اولاد کی تعلیم اور دینی تربیت کی طرف خصوصی توجہ دینی چاہیے۔ مبادا ان کی اولاد بھی ان بیماریوں میں مبتلا ہو جائے جن میں بنی اسرائیل کے علماء کی اولاد گرفتار ہو گئی تھی۔“ (ضیاء القرآن، جلد 2، صفحہ 98-99)

امت محمدیہ کا طریقہ ایمان، عمل صالح اور جہد مسلسل ہے اور یہودیت کی روش صرف نسبتوں پر فخر کرنا اور مذہبی تجارت کرنا ہے ہم کس ڈگر پر چل رہے ہیں؟



## یہود کے علماء و زہاد کا کردار

تیری بے علمی نے رکھ لی بے علموں کی لاج  
عالم، فاضل بیچ رہے ہیں اپنا دین ایمان

وہ علم نہیں زہر ہے احرار کے حق میں  
جس علم کا حاصل ہو جہاں میں دو کف جو

علم را بر تن زنی مارے بود!  
علم را بر دل زنی ہارے بود!

(اقبال)

يَا أَيُّهَا الَّذِينَ آمَنُوا إِن كَثِيرًا مِّنَ الْأَحْبَارِ وَالرُّهْبَانِ  
لِيَآكُلُونَ أَمْوَالَ النَّاسِ بِالْبَاطِلِ وَ يَصُدُّونَ عَنْ

سَبِيلِ اللَّهِ (توبہ: 34)

”اے ایمان والو! اہل کتاب کے اکثر علماء و زہاد لوگوں کے مال باطل طریقے سے کھاتے ہیں اور لوگوں کو راہِ خدا سے روکتے ہیں۔“

مذہبی عقیدتیں بڑی حساس اور نازک ہوتی ہیں جو بھی فرد مذہبی عقیدتوں کا مرکز بن جاتا ہے زمانہ اس پر سب کچھ نچھاور کرنا اپنی سعادت سمجھتا ہے۔ لیکن ان تمام عقیدتوں اور محبتوں کا سبب صرف مذہبی رشتے ہوتے ہیں اور لوگ جو کچھ بھی کرتے ہیں اور ان کے ساتھ جس قدر بھی محبتوں کا سلوک کرتے ہیں صرف اور صرف اپنی نجات کے لیے ہی کرتے ہیں۔

محمد (ﷺ) کی وساطت سے محبت تیری میری ہے

محبت اصل ہے ان کی نہ تیری ہے نہ میری ہے

لیکن اگر مذہبی عقیدتوں کے مرکز اور منبع ہی مذہب کو کاروبار بنالیں۔ وہ لوگوں کو مال حرام سے بچانے کی بجائے خود ہی مال حرام کھانے لگیں، وہ لوگوں کو خدا کی عبادت کا درس دینے کی بجائے اپنی فرمانبرداری ہی سکھانے لگیں، نور بانٹنے والے ظلمتوں کے سوداگر بن جائیں، مسیحا لوگوں کی جانوں سے کھیلنے لگیں، آخرت کا درس دینے والے صرف دنیا کے پجاری ہو کے رہ جائیں تو ایسے معاشرے منزل مقصود پر کیسے پہنچیں گے۔ جب رہبر ہی رہزنیوں کا روپ دھار لیں تو رہبری کے طالب کہاں جائیں گے؟

ع چو کفر از کعبہ بر خیزد کجا مانند مسلمانان

یہود کے بگاڑ کا ایک بڑا سبب یہ بھی تھا کہ ان کے علماء و زہاد نے مذہبی عقیدتوں کو جلب زر کا ذریعہ بنا لیا تھا۔ وہ مذہب کے روپ میں تجارت کرتے تھے۔ وہ لوگوں کو خدا کا بندہ بنانے کی بجائے اپنی بندگی کا درس دیتے تھے۔ وہ حق کا راستہ دکھانے کی بجائے حق کے راستے میں رکاوٹ بنتے تھے تاکہ ان کے مفادات اور تحفظات کو زک نہ پہنچے۔ وہ دولت کے اس قدر حریص ہو گئے کہ حصول زر کے لیے احکام الہی کو بدل دیتے تھے۔

قرآن کریم نے یہود کے علماء و زہاد کے اس بگاڑ کو بڑی تفصیل سے بیان کیا ہے تاکہ ان کی ذلتوں کے اسباب بھی معلوم ہو سکیں اور امت محمدیہ کے علماء و مشائخ ان تباہ کن عادات سے بچ سکیں۔ قرآن کریم نے علماء یہود کے جن افعال قبیحہ کا تذکرہ فرمایا ہے ان

میں سے چند ایک یہ ہیں:

1۔ لوگوں کا مال باطل طریقے سے کھانے والے تھے

ارشاد باری تعالیٰ ہے:

يَا أَيُّهَا الَّذِينَ آمَنُوا إِن كَثِيرًا مِّنَ الْأَحْبَارِ وَالرُّهْبَانِ لِيَآكُلُونَ

أَمْوَالِ النَّاسِ بِالْبَاطِلِ وَيُصَدِّقُونَ عَنِ سَبِيلِ اللَّهِ (توبہ: 34)

”اے ایمان والو! اہل کتاب کے اکثر علماء و زہاد لوگوں کے مال باطل طریقے سے کھاتے ہیں اور لوگوں کو راہِ خدا سے روکتے ہیں۔“

یعنی لوگوں کو اکل حلال اور رزق طیب کی تعلیم دینے والے خود باطل اور ناجائز طریقوں سے لوگوں کا مال کھاتے ہیں وہ لوگوں کے مال باطل طریقے سے کس طرح کھاتے تھے۔ اس کی تفسیر میں امام رازی رحمۃ اللہ علیہ کے کلام کا خلاصہ یہ ہے:

1۔ وہ احکام کی تخفیف کرنے میں اور لوگوں کو شریعت کی سزا سے بچانے کے لیے رشوت لیتے تھے۔

2۔ انہوں نے عوام کے اذہان و قلوب میں یہ بات پختہ کر دی تھی کہ اللہ کی رضا اور خوشنودی پانے کا صرف ایک ذریعہ ہے کہ ان کی بات مانی جائے اور ان کی خدمت کی جائے۔ اور ان کو راضی کرنے کے لیے ان پر مال و دولت خرچ کیا جائے اور عوام ان کی ان جھوٹی باتوں کے دھوکہ میں آجاتے تھے۔

3۔ تورات میں نبی کریم ﷺ کی واضح نشانیاں بیان کی گئی تھیں۔ اور یہ علماء و زہاد ان آیات کی فاسد تاویلیں کرتے تھے، اس طریقے سے لوگوں کو خوش کرتے اور ان سے رشوت لیتے تھے۔

4۔ وہ لوگوں کو یہ باور کرواتے تھے کہ حق وہ ہی ہے جس پر وہ ہیں۔ جب لوگ اس بات کو مان لیتے، تو پھر وہ کہتے کہ دین حق کی تقویت واجب ہے اور دین اسی صورت میں قوی ہو سکتا ہے جب ان علماء و فقہاء کے پاس بہت زیادہ مال و دولت ہو۔ اس طریقے سے وہ لوگوں کو

اپنی خدمت میں مال و دولت خرچ کرنے پر برا بیخوش کرتے تھے۔ یہ تھے وہ باطل ذریعے جن سے وہ لوگوں کے مال کھاتے تھے۔ (تفسیر کبیر، جلد 16، صفحہ 42)

یہود کے علماء کے یہ اطوار دیکھتے ہوئے یہ چیز بالکل واضح ہو جاتی ہے کہ یہ لوگ علم و زہد کے روپ میں خالص دنیا دار تھے اور انہوں نے اپنے علم و زہد کو تعلق مع اللہ کا نہیں بلکہ دولت حصول کا ذریعہ بنایا ہوا تھا۔

## 2۔ لوگوں کو راہِ خدا سے روکنے والے تھے

قرآن کریم کی متذکرہ آیت کریمہ میں ان کا ایک جرم یہ بھی بیان کیا گیا ہے کہ وہ لوگوں کو راہِ خدا سے روکتے ہیں۔ یعنی لوگ تو ان کی خدمت میں کرتے ہیں اس لیے کہ وہ خدا کا راستہ دکھائیں ان کے قدموں میں نذرانوں کے ڈھیر لگا دیتے ہیں تاکہ وہ انہیں رضائے الہی کی شاہراہ پر گامزن کریں لیکن یہ ظالم جب دیکھتے ہیں کہ اگر لوگوں کو حق کا راستہ مل گیا تو یہ ہماری خدمت نہیں کریں گے تو وہ لوگوں کو راہِ حق سے روک دیتے ہیں۔ مثلاً علماء یہود اچھی طرح جانتے تھے کہ حضور نبی کریم ﷺ اللہ تعالیٰ کے سچے نبی ہیں لیکن انہوں نے سوچا کہ اگر ان کے پیروکاروں نے حضور ﷺ کو نبی مان لیا۔ تو پھر یہ ہماری خدمت نہیں کریں گے اور ہمیں نذرانے نہیں دیں گے، پس اسی وجہ سے انہوں نے لوگوں کو بتایا کہ یہ وہ نبی نہیں ہیں جن کا تذکرہ ہمارے انبیاء علیہم السلام کرتے آئے ہیں۔ اس طرح انہوں نے لوگوں کو خدا کا راستہ دکھانے کی بجائے راہِ خدا سے روک دیا۔

کیسے منزل پے پہنچتا کوئی

رہ میں رہنما بیٹھے ہیں

علامہ ابن کثیر ان کے صدق عن سبیل اللہ کے جرم کی وضاحت کرتے ہوئے

فرماتے ہیں:

ای و ہم مع اکلہم الحرام یصدون الناس عن اتباع

الحق و یلبسون الحق بالباطل و یظہرون لمن اتبعہم

من الجهلة انهم يدعون الى الخير و ليسوا كما  
 يزعمون بل هم دعاة الى النار و يوم القيامة لا ينصرون  
 ”یعنی اور وہ حرام مال کھانے کے ساتھ ساتھ لوگوں کو اتباع حق سے روکتے  
 ہیں اور حق کو باطل کے ساتھ خلط ملط کر دیتے ہیں۔ اور اپنے جاہل پیروکاروں  
 پر یہ واضح کرتے ہیں کہ وہ انہیں خیر کی طرف بلا رہے ہیں حالانکہ ایسا نہیں ہے  
 جیسا وہ گمان کرتے ہیں وہ تو انہیں آگ کی طرف بلا رہے ہیں اور بروز حشر  
 ان کی مدد نہیں کی جائے گی۔“ (تفسیر ابن کثیر، جلد 2، صفحہ 335)

### 3۔ وہ بے عمل تھے

یہود کے وہ لوگ جو علم و زہد کے لبادے اوڑھے مقدس بنے بیٹھے تھے درحقیقت وہ  
 صرف لفظوں کا ہیر پھیر کرتے تھے۔ جو کچھ وہ کہتے تھے وہ کرتے نہیں تھے۔ وہ لوگوں کو  
 آخرت یاد دلاتے اور خود دنیا اور اس کی خواہشات کی تکمیل میں مگن رہتے۔ لوگوں کو تقویٰ  
 اور تدین کی تلقین کرتے اور خود بے رہروی کی راہوں پر گامزن رہتے۔ وہ لوگوں کو صدقہ و  
 خیرات کا حکم دیتے اور خود دولت اکٹھی کرنے میں مصروف رہتے۔ وہ لوگوں سے کہتے کہ سونا  
 اور چاندی راہ خدا میں تقسیم کرو۔ جب وہ انہیں مال و دولت راہ خدا میں تقسیم کرنے کے لیے  
 دیتے تو وہ سونے اور چاندی کے مٹکے بھر کر اپنے تہہ خانوں میں چھپا دیتے۔ گویا وہ صرف  
 قال کے ماہر تھے اور حال کے میدان میں اپنی عوام سے بھی بہت پیچھے تھے۔ اللہ تعالیٰ نے  
 انہیں ان کی اس غلط روش پر ٹوکتے ہوئے فرمایا:

أَتَأْمُرُونَ النَّاسَ بِالْبِرِّ وَ تَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ ۗ

أَفَلَا تَعْقِلُونَ ﴿۱۰۷﴾ (بقرہ)

”کیا تم لوگوں کو نیکی کی تلقین کرتے ہو اور اپنے آپ کو بھول جاتے ہو۔  
 حالانکہ تم کتاب کی تلاوت کرتے ہو۔ کیا تم سمجھتے نہیں۔“

#### 4۔ احکام الہی میں تغیر و تبدل کر دیتے تھے

وہ دولت کے اس قدر حریص اور لالچی ہو گئے تھے کہ وہ لوگوں کو خوش رکھنے کے لیے اور پیسہ کمانے کے لیے احکام الہی میں تغیر و تبدل تک کر جاتے تھے۔ اس جرم کی متعدد صورتیں تھیں۔ قرآن کریم نے ان کا تذکرہ بڑے واضح کاف الفاظ میں کیا ہے تاکہ امت مصطفویہ کے علماء و زہاد ان ذلتوں سے بچ سکیں جن میں علماء یہود گرفتار ہو گئے تھے۔ کبھی وہ کلام الہی میں تحریف کر دیتے تھے۔

أَقْتَضَعُونَ أَنْ يُؤْمِنُوا لَكُمْ وَقَدْ كَانَ فَرِيقٌ مِنْهُمْ يَسْمَعُونَ

كَلِمَ اللَّهِ لِيُحَرِّفُونَهُ مِنْ بَعْدِ مَا عَقَلُوا وَهُمْ يَعْلَمُونَ ﴿٥٠﴾ (بقرہ)

”کیا تم یہ توقع رکھتے ہو کہ وہ ایمان لائیں گے حالانکہ ان میں سے ایک گروہ کا طریقہ یہ ہے کہ انہوں نے اللہ کا کلام سنا اور خوب سوچ سمجھ کر جانتے بوجھتے ہوئے اس میں تحریف کی۔“

تحریف کا مفہوم یہ ہے کہ کسی کلام کو اس کے اصلی مفہوم سے پھیر کر وہ معنی پہنا دینا جو قائل کی مراد نہ ہو۔ تحریف کبھی معنوی ہوتی ہے کہ معنی ہی بدل دیا جائے اور کبھی لفظی ہوتی ہے کہ لفظ ہی تبدیل کر دیا جائے۔ علماء یہود دونوں قسم کی تحریف کے مجرم تھے۔ قرآن کریم ان کی تحریف لفظی کا تذکرہ یوں کرتا ہے:

فَوَيْلٌ لِلَّذِينَ يَكْتُبُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ

عِنْدِ اللَّهِ لِيَشْتَرُوا بِهِ ثَمَنًا قَلِيلًا (بقرہ: 79)

”پس ان لوگوں کے لیے بربادی ہے جو اپنے ہاتھوں سے کتاب لکھتے ہیں پھر کہتے ہیں کہ یہ اللہ کی طرف سے ہے تاکہ اس کے بدلے میں تھوڑی قیمت وصول کر لیں۔“

کبھی وہ کلمات کا محل تبدیل کر دیتے تھے۔

مِنَ الَّذِينَ هَادُوا يُحَرِّفُونَ الْكَلِمَ عَنْ مَوَاضِعِهِمْ (نساء: 46)

”ان میں سے جو یہودی ہو گئے کچھ لوگ ایسے ہیں جو کلمات کو ان کے محل سے پھیر دیتے تھے۔“

کبھی وہ کلام میں الٹ پھیر کر کے اس کا مفہوم بدل دیتے تھے۔

وَإِنَّ مِنْهُمْ لَفَرِيقًا يَلُونُ السِّنْتَهُم بِالْكِتَابِ لِتَحْسَبُوهُ مِنَ  
الْكِتَابِ وَمَأْوَاهُ مِنَ الْكِتَابِ (آل عمران: 78)

”اور ان میں سے ایک گروہ ایسا ہے جو زبان کا الٹ پھیر کرتے ہیں تاکہ تم

سمجھو کہ کتاب ہی کی عبارت ہے حالانکہ وہ کتاب کی عبارت نہیں ہوتی۔“

کبھی وہ لوگوں کی ناراضگی سے بچنے اور ان کی خوشنودی پانے کے لیے کتاب الہی کے کسی حکم کو چھپا لیتے تھے۔

إِنَّ الَّذِينَ يَكْتُمُونَ مَا أَنْزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا  
بَيَّنَّاهُ لِلنَّاسِ فِي الْكِتَابِ أُولَٰئِكَ يَلْعَنُهُمُ اللَّهُ وَ يَلْعَنُهُمُ  
اللَّعْنُونَ ﴿١٠٨﴾ (سورۃ بقرہ)

”بے شک وہ لوگ جو ہماری نازل کی ہوئی کھلی نشانیوں اور ہماری ہدایت کو

چھپاتے ہیں اس کے بعد کہ ہم اسے لوگوں کے لیے تفصیل سے بیان کر چکے

ہیں یہی وہ لوگ ہیں جن پر اللہ تعالیٰ بھی لعنت کرتا ہے اور تمام لعنت کرنے

والے بھی ان پر لعنت کرتے ہیں۔“

جیسے انہوں نے قوم کے کسی بڑے بندے کو سزا سے بچانے کے لیے رجم کا حکم تبدیل کر

دیا تھا۔

مال و دولت کی ہوس، اپنی عوام اور پیروکاروں کو خوش رکھنے تاکہ وہ ان کی خدمت میں

کمی نہ کریں اور ان کی ناراضگی سے بچنے کے لیے وہ جن حیلے بہانوں سے احکام الہی میں

تہدیلی کرتے تھے ان کی ایک جھلک ملاحظہ فرما کے ان کی کمینگی کا اندازہ آپ کو ہو گیا ہوگا۔



## 5۔ وہ خدا بنے بیٹھے تھے

علماء و مشائخ کا کام تو لوگوں کو اللہ کی بندگی کا درس دینا اور اس کی عبدیت کے آداب سے آگاہ کرنا ہے اور اگر یہی طبقہ لوگوں کی تعلیم و تربیت اس نہج پر کرنے لگے کہ لوگوں کی ساری عقیدتیں اور محبتیں انہیں کی ذاتوں سے وابستہ ہو جائیں اور وہ انہیں کچھ اس ڈھنگ سے تعلیم دیں کہ لوگ خدا کے حرام و حلال کی پروا نہ کریں اور علماء و زہاد کے احکام سے سرتابی دارین کا خسارہ سمجھنے لگیں۔ تو یہی وقت کسی قوم کے ذلیل و خوار ہونے کا ہوتا ہے۔

یہود کے علماء و زہاد نے یہ جرم بھی بڑے دھڑلے سے کیا تھا ارشاد باری تعالیٰ ہے:

اِنْتَحَلُوْا اٰخْبَارَهُمْ وَرَاهِبَاتِهِمْ اَسْرَابًا قَبِيْنًا ذُوْنِ اللّٰهِ (توبہ: 31)

”انہوں نے اپنے علماء و زہاد کو اللہ کے سوارب بنا ڈالا۔“

یعنی وہ علماء کے اوامر و نواہی کو خدا کے اوامر و نواہی پر ترجیح دینے لگے۔ امام فخر الدین

رازی فرماتے ہیں:

ليس المراد من الارباب انهم اعتقدوا فيهم انهم الهة

العالم بل المراد انهم اطاعوهم في امرهم و نواهم

”یہاں رب بنانے سے یہ مراد نہیں ہے کہ انہوں نے اپنے علماء و زہاد کے

متعلق یہ گمان کیا کہ دنیا کے معبود ہیں بلکہ انہوں نے اوامر و نواہی میں انہیں

کی پیروی کی۔“ (تفسیر کبیر، جلد 16، صفحہ 37)

حضرت عدی بن حاتم پہلے عیسائی تھے پھر وہ مشرف باسلام ہوئے۔ وہ نبی کریم ﷺ

کی خدمت میں حاضر ہوئے وہ سورۃ التوبہ پڑھ رہے تھے جب وہ اس آیت کریمہ پر پہنچے تو

انہوں نے عرض کیا: یا رسول اللہ! ﷺ ہم اپنے احبار و رہبان کی عبادت تو نہیں کرتے

تھے تو حضور اکرم ﷺ نے فرمایا: ”کیا ایسا نہیں تھا کہ جب تمہارے احبار و رہبان اللہ

تعالیٰ کی حلال کردہ کسی چیز کو حرام کر دیتے تو تم اسے حرام ہی مانتے اور جب وہ اللہ تعالیٰ کی

حرام کردہ کسی چیز کو حلال کر دیتے تو تم اسے حلال ہی مانتے۔“ انہوں نے عرض کیا: ہاں یا

رسول اللہ! ﷺ ایسا ہی تھا تو آپ نے فرمایا یہی ان کی عبادت کرنا ہے۔

امام رازی رحمۃ اللہ علیہ نے اس مقام پر یہ بھی لکھا ہے کہ ربیع کہتے ہیں کہ میں نے ابو العالیہ سے پوچھا کہ بنی اسرائیل نے اپنے علماء و زہاد کو رب کیسے بنا لیا تھا تو انہوں نے فرمایا کہ جب وہ اللہ کی کتاب میں کوئی ایسا حکم پاتے جو ان کے احبار و رہبان کے حکم کے خلاف ہوتا تو وہ اللہ کے حکم کو چھوڑ دیتے اور احبار و رہبان کے حکم کو لے لیتے۔ یہی انہیں رب بنانا تھا۔

گویا ان کے احبار و رہبان ہدایت کی جگہ گمراہی کا ذریعہ بن گئے تھے۔ شاید یہی سبب ہوا کہ یہود کے بگاڑ پر ان کے علماء و احبار کو ڈانٹا گیا ہے۔

وَتَرَى كَثِيرًا مِّنْهُمْ يُسَارِعُونَ فِي الْإِثْمِ وَالْعُدْوَانِ وَأَكْلِهِمُ  
السُّحْتًا ۚ لَيْسَ مَا كَانُوا يَعْمَلُونَ ﴿۱۰﴾ كَذَلِكَ يَبْهَتُهُمُ الرَّيْبِيُّونَ وَ  
الْأَخْبَارُ عَنْ قَوْلِهِمُ الْإِثْمَ وَأَكْلِهِمُ السُّحْتًا ۚ لَيْسَ مَا كَانُوا  
يَصْنَعُونَ ﴿۱۱﴾ (ماندہ)

”تم ان میں سے اکثر کو دیکھو گے کہ وہ گناہ، ظلم اور حرام کھانے میں بڑے تیز رفتار ہیں۔ کیسے برے کام ہیں جو وہ کر رہے ہیں۔ ان کے مشائخ اور علماء انہیں گناہ کی بات کہنے اور حرام کھانے سے کیوں نہیں روکتے۔ کیسے برے کام ہیں جو وہ کر رہے ہیں۔“

یہود کے علماء و زہاد حضرت مسیح علیہ السلام کی نظر میں

حضرت مسیح علیہ السلام نے یہود کے علماء و زہاد کے متعلق جو کچھ فرمایا ہے وہ قرآن مجید کی تعلیمات کے عین مطابق ہے۔ اس تناظر میں آپ کے چند فرمودات ملاحظہ ہوں تاکہ یہود کے علماء و زہاد کا کردار مزید واضح ہو جائے۔ انجیل متی میں ہے:

”اس وقت یسوع نے بھیڑ سے اور اپنے شاگردوں سے یہ باتیں کہیں کہ ”فقیر اور فریسی، موسیٰ کی گدی پر بیٹھے تھے“ پس جو کچھ وہ تمہیں بتائیں وہ سب کرو اور مانو لیکن ان

کے سے کام نہ کرو جو وہ کہتے ہیں اور کرتے نہیں ہیں وہ ایسے بھاری بوجھ جن کو اٹھانا مشکل ہے، باندھ کر لوگوں کے کندھوں پر رکھتے ہیں مگر آپ ان کو اپنی انگلی سے بھی ہلانا نہیں چاہتے۔ وہ اپنے سب کام لوگوں کو دکھانے کے لئے کرتے ہیں کیونکہ وہ اپنے تعویذ بڑے بناتے ہیں اور اپنی پوشاک کے کنارے چوڑے رکھتے ہیں۔ اور ضیافتوں میں صدر نشینی اور عبادت خانوں میں اعلیٰ درجے کی کرسیاں اور بازاروں میں سلام اور آدمیوں سے ربی کہلانا پسند کرتے ہیں۔..... اے ریاکار فقیہو اور فریسیو! تم پر افسوس کہ آسمان کی بادشاہی لوگوں پر بند کرتے ہو کیونکہ نہ تو آپ داخل ہوتے ہو نہ داخل ہونے والوں کو داخل ہونے دیتے ہو۔ (اے ریاکار فقیہو اور فریسیو! تم پر افسوس! کہ تم بیواؤں کے گھروں کو دبائے بیٹھے ہو اور دکھاوے کے لیے نماز کو طول دیتے ہو۔ تمہیں زیادہ سزا ہوگی)

اے ریاکار فقیہو اور فریسیو! تم پر افسوس! کہ ایک مرید کرنے کے لیے تری اور خشکی کا دورہ کرتے ہو اور جب وہ مرید ہو چکتا ہے تو اسے اپنے سے دو نا جنم کا فرزند بناتے ہو۔

(انجیل متی، باب 23، آیات 1، 15)

ان کی ظاہر داری اور منافقت کا تذکرہ کرتے ہوئے حضرت مسیح علیہ السلام فرماتے ہیں:

”اے ریاکار فقیہو اور فریسیو! تم پر افسوس! کہ پودینہ اور سونف اور زیرہ پر تودہ یکی دیتے ہو۔ پر تم نے شریعت کی زیادہ بھاری باتوں یعنی انصاف اور رحم اور ایمان کو چھوڑ دیا ہے۔ لازم تھا کہ یہ بھی کرتے اور وہ بھی نہ چھوڑتے۔ اے اندھے راہ بتانے والو! جو چھھر کو چھانٹتے ہو اور اونٹ کو نگل جاتے ہو۔

اے ریاکار فقیہو اور فریسیو! تم پر افسوس! کہ پیالی اور رکابی کو اوپر سے صاف کرتے ہو مگر وہ اندر لوٹ اور ناپرہیزگاری سے بھرے ہیں۔ اے اندھے فریسی! پہلے پیالی اور رکابی کو اندر سے صاف کرنا کہ اوپر سے بھی صاف ہو جائیں۔

اے ریاکار فقیہو اور فریسیو! تم پر افسوس! کہ تم سفیدی پھری ہوئی قبروں کی مانند ہو۔ جو اوپر سے تو خوبصورت دکھائی دیتی ہیں مگر اندر مردوں کی ہڈیوں اور ہر طرح کی نجاست سے

بھری ہیں۔ اس طرح تم بھی ظاہر میں تو لوگوں کو راستباز دکھائی دیتے ہو مگر باطن میں ریاکاری اور بے دینی سے بھرے ہو۔ (ایضاً، آیات 23 تا 28)

آپ نے ملاحظہ فرمایا کہ حضرت مسیح علیہ السلام نے کس زوردار اور بلیغ انداز میں یہود کے علماء و زہاد کی بے عملی، حب جاہ و مال، ریاکاری، ظاہرداری اور منافقت کا تذکرہ فرمایا ہے۔ یہود کے علماء و مشائخ کا یہی وہ بگاڑ تھا جس کے سبب وہ خود بھی ذلیل و رسوا ہوئے اور انہوں نے قوم کو بھی ذلت و خواری کی عمیق گہرائیوں میں دھکیل دیا۔

جو رہبر رہن بن جائے جو اللہ کی راہ دکھانے والا مذہب کے روپ میں ”دینی تاجر“ بن جائے، جو مذہب کو جلب زر کے لیے سیڑھی بنالے اس سے بڑا خدا اور دین کا مجرم کون ہو سکتا ہے؟

اس لیے حضرت مسیح علیہ السلام یہود کے دنیا دار علماء و مشائخ سے خطاب فرماتے ہوئے فرماتے ہیں:

”اے سانیو! اے افعی کے بچو! تم جہنم کی سزا سے کیونکر بچو گے“۔ (ایضاً، آیت 33)

لحیہ فکریہ!

انتہائی حقیقت پسند بنتے ہوئے ہمیں اس مقام پر اپنی زندگیوں کا ایک جائزہ لینا ہے کہیں ایسا تو نہیں کہ ہم بھی علماء یہود کی طرح لوگوں کی دینی عقیدتوں کو حصول دولت کا ذریعہ بنائے ہوئے ہوں۔

کہیں ہم بھی علم و تقویٰ کے روپ میں لوگوں کے مال ہڑپ تو نہیں کر رہے؟  
کیا ہم لوگوں کی وہ دینی ضروریات پوری کر رہے ہیں جس کے سبب وہ ہمیں مال و دولت کے نذرانے پیش کرتے ہیں؟

کہیں ایسا تو نہیں کہ لوگ اپنے پیٹ کاٹ کے اپنے خون پسینے کی کمائی ہمیں اس لیے دیں کہ ہم اسے دین کی نشر و اشاعت کے لیے استعمال کریں لیکن ہم اسے اپنے تعیشات کی نذر کر دیں؟

اگر خدا نخواستہ ایسا ہے تو کیا اس پر لوگوں کے مال باطل طریقے سے کھانے کا اطلاق تو نہیں ہوگا؟ اگر ہوگا اور یقیناً ہوگا تو کہیں ہم یہود والے تباہی کے راستوں پر تو نہیں چل نکلے؟ کہیں ہم بھی یہود کے علماء و مشائخ کی طرح لوگوں کو راہِ خدا سے روکنے کا جرم تو نہیں کر رہے؟

ہم انہیں خدا کا راستہ دکھا رہے ہیں یا ان کی تمام تر توجہات اپنی ذات پر مرکوز کروا کے انہیں راہِ خدا سے دور لے جا رہے ہیں؟

کہیں ایسا تو نہیں کہ ہم عوام کو کسی ایسے حق سے دور رکھنے کی کوشش کر رہے ہوں جسے مان لینا ہمیں اپنے مفادات اور ناپستی کے خلاف نظر آتا ہو۔

کہیں ہم بھی یہود کے علماء کی طرح ایسے تو نہیں کہ جو دوسروں کو نیکی کی تلقین کرتے تھے لیکن خود وہ نیکی نہیں کرتے تھے۔ اگر خدا نخواستہ ایسا ہے تو ہمیں اپنے عظیم رب کا یہ فرمان کبھی نہ بھولنا چاہیے:

يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ ۗ كَبُرَ مَقْتًا عِنْدَ

اللَّهِ أَنْ تَقُولُوا مَا لَا تَفْعَلُونَ ۗ (صف)

”اے ایمان والو! وہ بات کیوں کہتے ہو جو خود نہیں کرتے۔ یہ بات اللہ کو سخت ناراض کرتی ہے کہ تم وہ بات کہو جو خود نہیں کرتے۔“

ہمیں اپنے پیارے نبی ﷺ کے یہ فرمودات ہمیشہ یاد رکھنے چاہئیں تاکہ ہم ان کی روشنی میں اپنے کردار اور طرز عمل کا تجزیہ کرتے رہیں۔

حضور نبی کریم ﷺ نے فرمایا کہ:

”معراج کی رات میرا گزر کچھ ایسے لوگوں پر ہوا جن کے ہونٹ اور زبانیں آگ کی قینچیوں سے کاٹے جا رہے تھے۔ میں نے کہا: اے جبریل! یہ کون لوگ ہیں۔ تو جبریل امین نے جواب دیا یہ آپ کی امت کے وہ (بے عمل) خطباء ہیں جو لوگوں کو نیکی کا حکم دیتے تھے اور خود نیکی نہیں کرتے تھے۔“

نبی کریم ﷺ نے یہ بھی فرمایا کہ:

”ایک آدمی کو قیامت کے دن لایا جائے گا اور اسے دوزخ میں ڈال دیا جائے گا اس کا پیٹ پھٹے گا اور اس کی انتڑیاں باہر نکل آئیں گی۔ وہ اپنی انتڑیوں کے گرد اس طرح گھومے گا جیسے گدھا چکی کے گرد گھومتا ہے۔ دوزخی اس کے گرد اکٹھے ہو جائیں گے وہ اسے کہیں گے اے فلاں! تجھے کیا ہو گیا؟ کیا تو ہمیں نیکی کا حکم نہیں دیا کرتا تھا اور برائی سے نہیں روکا کرتا تھا وہ کہے گا: ہاں میں تمہیں نیکی کا حکم دیا کرتا تھا لیکن میں خود نیکی نہیں کیا کرتا تھا اور میں تمہیں برائی سے روکا کرتا تھا لیکن خود برائی سے رکتا نہیں تھا۔“

اور حضور ﷺ نے یہ بھی فرمایا کہ:

”اہل جنت دوزخ میں بعض آدمیوں کو دیکھیں گے۔ وہ انہیں کہیں گے تم دوزخ میں کیوں چلے گئے؟ خدا کی قسم! ہم تو تمہیں سے سیکھ کر جنت میں آئے ہیں۔ وہ کہیں گے ہم کہتے تھے لیکن کرتے نہیں تھے۔“ (تفسیر ابن کثیر، جلد 1، صفحہ 82-83)

اس میں ذرہ برابر شک نہیں کہ علم کی بڑی قدر و منزلت ہے۔ علماء ہی انبیاء کے وارث ہیں۔ اور جب کوئی بندہ علم حاصل کرنے کے ارادے سے چلتا ہے تو فرشتے اس کے راستے میں پر بچھاتے ہیں۔ حصول علم کے لیے جانے والا جنت کی راہوں پر چلتا ہے اور عالم کو مطلق عابد پر اتنی ہی فضیلت ہے جتنی نبی کریم ﷺ کو کسی ادنیٰ صحابی پر۔

لیکن یہ سارے فضائل اسی وقت ملتے ہیں جب علم میں اخلاص شامل ہو جائے۔ جب علم جلب زر کا ذریعہ نہ ہو بلکہ بندوں کو اللہ سے ملانے کا وسیلہ ہو اور جب علم تن تک محدود نہ رہے بلکہ من کی دنیا میں اتر جائے۔ ورنہ علم باعث شرف نہیں رہتا، بندے کے لیے باعث گرفت بن جاتا ہے۔

علم را بر تن زنی مارے بود  
علم را بر دل زنی ہارے بود

(اقبال)

اور اقبال نے یہ بھی کہا تھا:

وہ علم نہیں زہر ہے احرار کے حق میں

جس علم کا حاصل ہو جہاں میں دو کف جو

اس تناظر میں ہمیں نبی کریم ﷺ کا یہ فرمان گرامی ہمیشہ پیش نظر رکھنا چاہیے۔

حضرت ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا:

من تعلم العلم لیباهی به العلماء و یماری به السفہاء و

یصرف به و جوه الناس ادخله اللہ جہنم

”جس بندے نے علم اس لیے سیکھا کہ وہ علماء پر اپنی برتری ثابت کرے اور

جاہلوں سے جھگڑا کرے اور لوگوں کی توجہ اپنی طرف مبذول کرے اللہ اسے

جہنم میں داخل کرے گا۔“

(ابن ماجہ، رقم الحدیث 260، نقلاً الترغیب والترہیب رقم الحدیث 181)

ہمیں ٹھنڈے دل سے سوچنا ہے کہ ہم اپنے علم پر عمل کر رہے ہیں یا علماء یہود کی طرح صرف دوسروں کو کہتے ہیں اور اس پر عمل نہیں کرتے۔ ہم علم کو صرف جاہ و مال کے حصول کے لیے تو استعمال نہیں کر رہے؟

ہمیں یہ بھی سوچنا ہے کہ کہیں ہم علم کے بل بوتے پر جلب زر کے لیے شریعت میں کوئی تحریف تو نہیں کر رہے؟

قرآن کریم کی حفاظت کا ذمہ تو خود اللہ تعالیٰ نے لے لیا ہے اس میں تو تحریف ہو نہیں سکتی۔ کہیں دنیا کے حصول کے لیے ہم مفاہیم قرآن میں تحریف تو نہیں کر رہے؟

کہیں کسی بڑے کو خوش رکھنے کے لیے ہم تین طلاقیں کو ایک تو قرار نہیں دے رہے؟ کہیں کسی سودی کاروبار کو سند جواز تو نہیں دے رہے۔ کہیں ہم دین کو زمانے کی خواہشات کے مطابق ڈھال کر تو پیش کرنے کا جرم نہیں کر رہے؟

ہم لوگوں کو خدا کے سامنے جھکنے کا درس دے رہے ہیں یا انہیں اپنا عقیدت مند بنانے

میں سارا علم و فضل صرف کر رہے ہیں؟

ہمیں بڑے تحمل اور ٹھنڈے دل سے ان سوالوں کا جواب سوچنا ہے۔ تاکہ ہم علم کو اس کے اصلی مقصد کے لیے استعمال کر کے اللہ کی رحمتوں کے مستحق ٹھہریں۔ اور یہود کی طرح علم کا غلط استعمال کرنے کے سبب کہیں ہم پر بھی اللہ کا غضب نہ ٹوٹ پڑے۔  
آئیے اپنے اعمال کا محاسبہ کریں قبل اس کے کہ اللہ تعالیٰ ہمارا محاسبہ کرے۔



یہود کے چند دیگر جرائم کا

ایک اجمالی جائزہ

نہ ستیرہ گاہ جہاں نئی، نہ حریف پنچہ فگن نئے

وہی فطرت اسد اللہی، وحی مرجبی وہی عستری

گلہ جفائے و فانا کہ حرم کو اہل حرم ہے

کسی بتکدے میں بیان کروں تو کہے صنم بھی ہری ہری

(اقبال)

وَمَا اخْتَلَفَ فِيهِ إِلَّا الَّذِينَ أُوتُوا مِنْ بَعْدِ مَا جَاءَتْهُمْ

الْبَيِّنَاتُ بَغْيًا بَيْنَهُمْ (بقرہ: 213)

”اور یہ اختلافات اپنے پاس واضح ہدایات آنے کے بعد انہیں لوگوں نے  
کے جنہیں حق دیا گیا تھا آپس کی ضد کی وجہ سے۔“

یہود کی وہ صفات مذمومہ اور ان کے وہ جرائم جن کے سبب ان پر ذلت و مسکنت مسلط کی گئی اور ان کے گلوں میں طوق لعنت پہنائے گئے۔ ان میں سے چند ایک پر تو قدرے تفصیل سے روشنی ڈالی جا چکی ہے اب ان کے چند دیگر جرائم کا ایک اجمالی جائزہ ملاحظہ ہو تاکہ ہم غور کر سکیں کہ کہیں ہم بھی انہیں جرائم کے مرتکب تو نہیں رہے۔ ان کے دیگر جرائم میں سے چند ایک یہ ہیں:

### اننا پرستی اور ہٹ دھرمی

انسان کو حق سب سے پیارا اور محبوب ہونا چاہیے۔ اس کے راستے میں نہ مفادات کے پتھر رکاوٹ بنیں اور نہ خواہشات و اننا پرستی کی دیواریں حائل ہوں۔ لیکن یہود اس قدر ضدی اور ہٹ دھرم تھے کہ انہوں نے باہمی ضد اور ہٹ دھرمی کے سبب حق سے بھی اختلاف کیا اور ان کے باہمی اختلاف کا ایک مرکزی اور بنیادی سبب ضد اور ہٹ دھرمی ہی تھا۔ قرآن کریم نے ان کے اس جرم کا تذکرہ کرتے ہوئے فرمایا:

وَمَا اخْتَلَفَ فِيهِ إِلَّا الَّذِينَ أُوتُوهُ مِنْ بَعْدِ مَا جَاءَ نَهُمُ الْبَيِّنَاتُ

بَيِّنَاتِهِمْ (بقرہ: 213)

”اور یہ اختلاف اپنے پاس واضح ہدایت آنے کے بعد انہیں لوگوں نے کیے جنہیں حق دیا گیا تھا۔ آپس کی ضد کی وجہ سے۔“

فَمَا اخْتَلَفُوا إِلَّا مِنْ بَعْدِ مَا جَاءَهُمُ الْعِلْمُ بَيِّنَاتِهِمْ (جاثیہ: 17)

”اور علم آنے کے بعد صرف ضد اور ہٹ دھرمی کے سبب ان لوگوں نے یہ اختلافات کیے۔“

ان کی فرقہ بندی کا سبب بھی ضد اور ہٹ دھرمی تھی۔

وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ بَيِّنَاتِهِمْ

(شوری: 14)

”اور علم آجانے کے بعد ان لوگوں کی گروہ بندی کا سبب ان کی باہمی عداوت اور ہٹ دھرمی تھا“۔

ہمیں سوچنا ہے کہیں ایسا تو نہیں کہ کوئی حق ہم پر واضح ہو اور ہم صرف ضد اور ہٹ دھرمی کے سبب اس کا انکار کر رہے ہوں۔ اگر خدا نخواستہ ایسا ہے تو ہمیں یہ روش چھوڑنی ہو گی کیونکہ یہ یہودیت کی روش ہے اور اسلام حق کے سامنے سر تسلیم خم کر دینے کا نام ہے۔

## 2۔ ترک جہاد

یہود کا ایک بڑا جرم جس کا قرآن مجید نے بڑی تفصیل سے تذکرہ کیا وہ ان کا ترک جہاد ہے۔ جب انہیں حضرت موسیٰ علیہ السلام نے فرمایا کہ ”اے میری قوم اس پاک زمین میں داخل ہو جاؤ جو اللہ نے تمہارے لیے لکھ دی ہے اور اٹے پاؤں نہ لوٹو ورنہ نقصان اٹھاؤ گے تو انہوں نے کہا وہاں ایک زبردست قوم آباد ہے جب تک وہ وہاں سے نہ نکل جائیں ہم ہرگز وہاں داخل نہ ہوں گے۔ اگر وہ وہاں سے نکل جائیں تو ہم وہاں داخل ہوں گے۔“ انہوں نے حضرت موسیٰ علیہ السلام سے یہ مضحکہ خیز، توہین انگیز اور دل توڑنے والی بات بھی کہہ دی:

لِيُؤْتِيَنَّكَ إِنَّا لَنُذْخِلُهَا أَبَدًا مَا دَامُوا فِيهَا فَادْهَبْ أَنْتَ وَرَبُّكَ  
فَقَاتِلْ إِنَّهُمْ نَاعِدُونَ ﴿٢٤﴾ (مائدہ: 24)

”اے موسیٰ (علیہ السلام!) جب تک وہ وہاں ہیں ہم ہرگز وہاں داخل نہیں ہوں گے۔ پس تم اور تمہارا خدا دونوں جا کر لڑو ہم یہاں بیٹھے ہیں۔“ اسی ترک جہاد کے سبب ان پر ذلت مسلط کر دی گئی اور اللہ تعالیٰ نے فرمایا:

فَأَنهَآ مَحْرَمَةٌ عَلَيْهِمْ أَرْبَعِينَ سَنَةً يَتِيهُونَ فِي الْأَرْضِ  
فَلَا تَأْسَ عَلَى الْقَوْمِ الْفَاسِقِينَ ﴿٢٥﴾ (مائدہ)

”وہ ملک ان پر چالیس سال کے لیے حرام کر دیا گیا۔ یہ لوگ زمین میں بھٹکتے پھریں گے۔ پس تم اس فاسق قوم پر افسوس نہ کرو۔“

یہود کی ذلتوں کا ایک سبب ترک جہاد تھا ہمیں سوچنا ہے کیا ہم نے جہاد ترک تو نہیں کر دیا۔ اس موضوع پر رقم الحروف اپنی دوسری کتاب ”امت مسلمہ کا عروج و زوال“ میں تفصیل سے گزارشات کر رہا ہے۔ یہاں صرف ایک حدیث پاک کا ذکر کیا جاتا ہے تاکہ ہم سوچ لیں کہ ترک جہاد اگر یہودیوں کے لیے ذلت و خواری کا ذریعہ ہے تو اللہ تعالیٰ کا یہ قانون آج بھی اسی طرح برقرار ہے۔ نبی کریم ﷺ نے فرمایا:

ما ترک قوم الجهاد الا عمهم اللہ بالعذاب

”جب بھی کوئی قوم جہاد ترک کر دیتی ہے تو اسے اللہ کا عذاب گھیر لیتا ہے۔“

(الترغیب والترہیب، رقم الحدیث 2072)

### 3۔ زندگی کی بے تحاشا حرص

موت بندہ مومن کے لیے وصل حبیب کا نام ہے۔

قبر میں سرکار آئیں تو میں قدموں میں گروں

گر فرشتے بھی اٹھائیں تو میں ان سے یوں کہوں

اب میں پائے ناز سے اے فرشتو کیوں اٹھوں

مر کے پہنچا ہوں یہاں اس دربا کے واسطے

اور اللہ کے باغی کے لیے ذلت و عذاب کے جہان میں داخل ہونے کا دوسرا نام۔

یہود نے چونکہ دنیا آباد کر کے اپنی آخرت برباد کر دی تھی۔ اس لیے وہ زندگی کے بہت

زیادہ حریص تھے ارشاد باری تعالیٰ ہے:

وَلَسَجَدَتْ لَهُمْ أَخْرَصَ النَّاسِ عَلَى حَيَاتِهِمْ وَمِنَ الَّذِينَ أَشْرَكُوا

يَوْمَ أَحَدُهُمْ لَوْ يُعْمَرُ أَلْفَ سَنَةٍ وَمَا هُوَ بِمُزَحَّزَجَةٍ مِنَ

الْعَذَابِ أَنْ يُعْمَرَ ۗ وَاللَّهُ بِصِيْرِهِمْ يَعْلَمُونَ ﴿٢٠﴾ (بقرہ)

”تم انہیں زندگی کا سب سے زیادہ حریص پاؤ گے، مشرکوں سے بھی زیادہ۔ ان

میں سے ہر ایک یہ چاہتا ہے کہ وہ ہزار برس زندہ رہے۔ حالانکہ اتنا جینا بھی

اسے عذاب سے نہیں بچا سکتا۔ اور اللہ ان کے اعمال کو بخوبی دیکھ رہا ہے۔  
دنیا مومن کے لیے قید خانہ ہے اور کافر کے لیے عیاشی کا گھر۔ اور آخرت مومن کے  
لیے آسائش کا گھر ہے اور کافر کے لیے عذاب کا ٹھکانہ۔ مومن وصل حبیب کا طالب رہتا  
ہے اور اللہ کا باغی اسی دنیا کا۔ ہم کہاں ہیں؟ فیصلہ ہم نے خود ہی کرنا ہے؟

#### 4۔ اطاعت امیر کا فقدان

جب کوئی بھی قوم امیر کے انتخاب میں حدود الہی سے تجاوز کر جائے یا اس کی اطاعت  
ترک کر دے وہ ذلیل ہو جاتی ہے۔ اسی لیے نبی کریم ﷺ نے اطاعت امیر کی بہت  
تاکید فرمائی اور قرآن کریم میں اللہ اور رسول کی اطاعت کے بعد اولوالامر کی اطاعت کا حکم  
ہے۔ حضرت عبادہ بن صامت رضی اللہ عنہ فرماتے ہیں کہ ہم نے رسول اللہ ﷺ سے  
اس چیز پر بیعت کی۔

على السمع و الطاعة في منشطنا و مكرهنا و عسرنا و

يسرنا و اثرة علينا

(صحیح مسلم، کتاب الامارۃ، جلد 2، صفحہ 125، مطبوعہ کراچی)

”کہ ہم امیر کی بات سنیں گے اور اس کی اطاعت بھی کریں گے وہ بات ہمیں  
پسند ہو یا ناپسند، ہم خوشحالی میں ہوں یا تنگدستی میں اور ہم امیر کو اپنی ذات پر ترجیح  
دیں گے۔“

اگر اطاعت امیر کا جذبہ ختم ہو جائے تو قوم منتشر ہو جاتی ہے اور ذلیل و رسوا ہو جاتی  
ہے۔

قرآن کریم نے یہود کے جن جرائم کا تذکرہ کیا ہے ان میں سے ایک یہ بھی ہے کہ وہ  
اپنے امیر کی اطاعت نہیں کرتے تھے اور اس کے حکم میں کیڑے نکالتے رہتے تھے۔  
قرآن کریم بیان کرتا ہے کہ جب ان کے امیر جن کا نام طالوت تھا، انہیں جہاد کے  
لیے لے کر چلے تو انہوں نے انہیں کہا:

إِنَّ اللَّهَ مُبْتَلِيكُمْ بِنَهَرٍ فَمَنْ شَرِبَ مِنْهُ فَلَيْسَ مِنِّي وَمَنْ لَمْ

يَطْعَمْهُ فَإِنَّهُ مِنِّي إِلَّا مَنِ اغْتَرَفَ غُرْفَةً بِيَدِهِ (بقرہ: 249)

”اللہ تعالیٰ تمہیں ایک ندی کے ذریعے آزمانے والا ہے۔ پس جس نے اس کا پانی پیادہ میرا سا تھی نہیں۔ اور جس نے اس کو نہ چکھا وہ میرا سا تھی ہے مگر یہ کہ کوئی اپنے ہاتھ سے ایک چلو بھر لے۔“

ان کے امیر کتنے پر زور انداز میں انہیں وہاں سے پانی پینے سے روک رہے ہیں لیکن انہوں نے کیا کیا

فَشَرِبُوا مِنْهُ إِلَّا قَلِيلًا (بقرہ: 249)

”چند ایک کے سوا سب نے وہاں سے پانی پیا۔“

ہمیں بھی اپنے انتخاب امیر اور اطاعت امیر کے رویوں پر غور کرنا ہے۔

## 5۔ توہین انبیاء علیہم السلام کا ارتکاب

نبی اس کائنات کی سب سے عظیم اور قابل تکریم شخصیت ہوتی ہے کیونکہ وہ اس عالم شہادت میں عالم غیب کا سفیر اور بندوں کے درمیان اللہ کا نمائندہ ہوتا ہے۔ اس لیے اس کی ہر بات قابل تسلیم اور ہر حکم واجب الاطاعت ہوتا ہے۔ اگر نبی کی ذات مشکوک ہو جائے تو پورا دین مشکوک ہو جاتا ہے اور نبی کی توہین فرد واحد کی توہین نہیں پورے دین کی توہین اور ذات باری تعالیٰ کی توہین ہوتی ہے اور نبی کی توہین کرنے والا کبھی عزت نہیں پاسکتا (اس کی تفصیل کے لیے راقم کی دوسری کتاب ”توہین رسالت کی سزا، ملاحظہ ہو)

یہود کے جرائم میں ایک بہت بڑا جرم یہ تھا کہ وہ انبیاء کرام علیہم السلام کی توہین کرتے تھے۔ اس کی کئی صورتیں تھیں۔ ان میں سے چند ایک یہ ہیں:

### (i) انبیاء کے فیصلوں پر اعتراض

وہ اپنے انبیاء کے فیصلوں پر اعتراض کرتے تھے مثلاً جب انہوں نے اپنے نبی سے کہا

کہ ہمارے لیے کوئی بادشاہ مقرر کر دیں تاکہ ہم اس کی قیادت میں جہاد کریں۔ تو ان کے نبی نے کہا کہ اللہ تعالیٰ نے تمہارے لیے طالوت کو بادشاہ مقرر کیا ہے تو انہوں نے کہا:

أَلِي يَكُونُ لَهُ الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ يُؤْتَ

سَعَةً مِّنَ الْمَالِ (بقرہ: 247)

”وہ ہمارے اوپر کیسے بادشاہ ہوگا ہم اس سے زیادہ بادشاہی کے مستحق ہیں۔

اور اس کے پاس زیادہ دولت بھی نہیں۔“

پھر جب ان کے نبی علیہ السلام نے انہیں دلائل سے قائل کر لیا تو پھر بھی وہ اس بادشاہ کی اطاعت سے منحرف ہی رہے۔

جب حضرت موسیٰ علیہ السلام انہیں فرعون کی غلامی سے نکال کر لے گئے اور جب فرعون اپنے لشکروں سمیت انہیں پکڑنے کے لیے نکلا، انہوں نے آگے سمندر دیکھا اور پیچھے فرعون اور اس کے لشکر تو وہ حضرت موسیٰ علیہ السلام سے کہنے لگے:

”کیا مصر میں قبریں نہ تھیں جو تم ہم کو مرنے کے لیے بیابان میں لے آیا ہے؟ تو نے ہم سے یہ کیا کیا کہ ہم کو مصر سے نکال لایا کیا ہم تجھ سے مصر میں یہ بات نہ کہتے تھے کہ ہم کو رہنے دے کہ ہم مصریوں کی خدمت کریں۔ کیونکہ ہمارے لیے مصریوں کی خدمت کرنا

بیابان میں مرنے سے بہتر ہوتا۔“ (کتاب الخروج، باب 14، آیات 11، 13)

کبھی فضول سوالات سے انبیاء کو اذیت پہنچاتے تھے۔

(ii) انبیاء کرام علیہم السلام پر بے جا الزامات

یہود نے انبیاء کرام علیہم السلام پر ایسے ایسے بیہودہ اور لغو الزامات لگائے جنہیں پڑھتے ہوئے انسان کے بدن کے روٹھے کھڑے ہو جاتے ہیں۔ جو باتیں کسی شریف انسان کے متعلق بھی نہیں سوچی جاسکتیں، وہ انہوں نے اللہ تعالیٰ کے جلیل القدر انبیاء کرام کے متعلق کہہ ڈالیں۔

ان کے اس جرم شنیع کی چند مثالیں ملاحظہ ہوں:



حضرت نوح علیہ السلام کے متعلق لکھا:

”اور نوح کا شکار کرنے لگا۔ اور اس نے ایک انگور کا باغ لگایا اور اس نے اس کی مے پی اور اسے نشہ آیا اور وہ اپنے ڈیرے میں برہنہ ہو گیا۔“

(کتاب پیدائش، باب 9، آیات 20-21)

حضرت لوط علیہ السلام پر یہ شرمناک الزام لگایا:

”اور لوط صغر سے نکل کر پہاڑوں پر جا بسا اور اس کی دونوں بیٹیاں اس کے ساتھ تھیں کیونکہ اسے صغر میں بستے ڈر لگا۔ اور وہ اس کی دونوں بیٹیاں ایک غار میں رہنے لگیں۔ تب پہلوٹھی نے چھوٹی سے کہا کہ ہمارا باپ بڑھا ہے اور زمین پر کوئی مرد نہیں جو دنیا کے دستور کے مطابق ہمارے پاس آئے۔ آؤ ہم اپنے باپ کو مئے پلائیں اور اس سے ہم آغوش ہوں تاکہ اپنے باپ سے نسل باقی رکھیں۔ سو انہوں نے اسی رات اپنے باپ کو مئے پلائی اور پہلوٹھی اندر گئی اور اپنے باپ سے ہم آغوش ہوئی پر اس نے نہ جانا کہ وہ کب لیٹی اور کب اٹھ گئی۔ اور دوسرے روز یوں ہوا کہ پہلوٹھی نے چھوٹی سے کہا کہ دیکھ کل رات میں اپنے باپ سے ہم آغوش ہوئی۔ آؤ آج رات بھی اس کو مئے پلائیں اور تو بھی جا کر اس سے ہم آغوش ہوتا کہ ہم اپنے باپ سے نسل باقی رکھیں۔ سو اس رات بھی انہوں نے اپنے باپ کو مئے پلائی اور چھوٹی گئی اور اس سے ہم آغوش ہوئی۔ پر اس نے نہ جانا کہ وہ کب لیٹی اور کب اٹھ گئی۔ سو لوط کی دونوں بیٹیاں اپنے باپ سے حاملہ ہوئیں۔“

(کتاب پیدائش، باب 19، آیات 30 تا 36)

حضرت یعقوب علیہ السلام جیسے پیکر صبر و شکر پر یہ بے صبری کا الزام لگایا:

”تب یعقوب نے اپنا پیرا ہن چاک کیا اور ٹاٹ اپنی کمر سے لپیٹا اور بہت دنوں تک

اپنے بیٹے کے لیے ماتم کرتا رہا۔“ (کتاب پیدائش، باب 37، آیات 34-35)

حضرت سلیمان علیہ السلام کے متعلق یہ الزام لگایا:

”اور سلیمان بادشاہ فرعون کی بیٹی کے علاوہ بہت سی اجنبی عورتوں سے یعنی موآبی،

عمونی، ادومی، صیدانی اور حتی عورتوں سے محبت کرنے لگا۔۔۔۔۔ سلیمان ان ہی کے عشق کا دم بھرنے لگا۔ اور اس کے پاس سات سو شہزادیاں اس کی بیویاں اور تین سو حرمیں تھیں اور اس کی بیویوں نے اس کے دل کو پھیر دیا۔ کیونکہ جب سلیمان بڑھا ہو گیا تو اس کی بیویوں نے اس کے دل کو غیر معبودوں کی طرف مائل کر لیا اور اس کا دل خداوند اپنے خدا کے ساتھ کامل نہ رہا جیسا کہ اس کے باپ داؤد کا دل تھا۔ (کتاب سلاطین اول، باب 11، آیات 1-5) یہ ان الزامات کے چند نمونے ہیں جو یہود نے اللہ تعالیٰ کے جلیل القدر انبیاء کرام علیہم السلام پر لگائے۔

### (iii) انبیاء کرام علیہم السلام کا قتل

یہودی اس قدر بگڑے ہوئے لوگ تھے کہ جب ان کو ان کے انبیاء ان کی غلطیوں پر ٹوکتے تو وہ انہیں قتل تک کرنے کا جرم بھی کر جاتے تھے۔ قرآن کریم نے ان کے اس جرم کا تذکرہ متعدد مقامات پر کیا ہے ارشاد ہوتا ہے:

صُرِبَتْ عَلَيْهِمُ الذَّلَّةُ وَالْمَسْكَنَةُ وَبَاءُوا بِغَضَبٍ مِنَ اللَّهِ ذَٰلِكَ بِأَنَّهُمْ كَانُوا يَكْفُرُونَ بِآيَاتِ اللَّهِ وَيَقْتُلُونَ النَّبِيِّنَ بِغَيْرِ الْحَقِّ  
 ”ان پر ذلت و مسکت اس لیے مسلط کی گئی کیونکہ وہ اللہ کی آیات کو جھٹلاتے تھے اور نبیوں کو ناحق قتل کرتے تھے۔“ (بقرہ: 61)

أَفَكُلَّمَا جَاءَكُمْ رَسُولٌ بِمَا لَا تَهْوَىٰ أَنفُسُكُمْ اسْتَكْبَرْتُمْ فَفَرِّقُوا  
 كَذِبُكُمْ وَقَرِيبًا تَقْتُلُونَ ﴿٦١﴾ (بقرہ)

”کیا ایسا نہیں کہ جب بھی رسول کوئی ایسا حکم لے کر آیا جو تمہاری خواہشات کے خلاف ہو تو تم نے ایک گروہ کو جھٹلا دیا اور ایک گروہ کو قتل کر دیا۔“

انہوں نے حضرت زکریا اور حضرت یحییٰ علیہما السلام کو شہید کیا۔ اور حضرت عیسیٰ علیہ السلام اور حضور ﷺ کو شہید کرنے کی پوری کوشش کی۔

جو قوم نبیوں کو قتل کرنے سے باز نہ آئے وہ بھلا عام انسانوں کی کیا قدر کرے گی؟

(iv) قتلِ انبیاء علیہم السلام پر فخر  
کسی کا شکر ہے:

حادثے سے بڑا حادثہ یہ ہوا  
لوگ ٹھہرے نہیں حادثہ دیکھ کر

یعنی حادثے سے بڑھ کر حادثہ بے حسی ہوتا ہے۔ یہود قتلِ انبیاء کے مجرم تو تھے ہی۔  
اس جرم پر شرمسار نہ تھے بلکہ اس پر فخر کیا کرتے قرآن کریم نے ان کا یہ قول درج کیا:

وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ

”اور ان کے یہ کہنے کے سبب (ان پر لعنت کی گئی) کہ ہم نے اللہ کے رسول  
عیسیٰ ابن مریم کو قتل کیا“۔ (نساء: 157)

تو ہین انبیاء کے متعلق یہود کے کردار کی ایک جھلک آپ نے ملاحظہ فرمائی۔ آئیے  
سوچئے کہ ہم کہیں انبیاء کرام علیہم السلام کے فیصلوں پر قوی یا عملی تنقید کا جرم تو نہیں کر رہے؟  
ہم انبیاء کرام کی عفت و عصمت کے محافظ ہیں کہیں ان پر تنقید کی روش تو نہیں اپنائے  
ہوئے۔

ہم ان کا اکرام و احترام کرتے ہیں، کہیں انہیں ایک ایلچی یا بڑا بھائی ہی تو نہیں سمجھ  
رہے۔ اگر خدا نخواستہ ایسا ہے تو ہمیں یہ رویہ ترک کرنا ہوگا کیونکہ تو ہین انبیاء یہود یا نہ روش  
اور تعظیمِ نبوت مومنانہ فکر ہے۔ مومن تو بارگاہِ رسالت کی نزاکتوں کے تصور سے ہی کانپ  
اٹھتا ہے۔ کتنی سچی بات کہی تھی خواجہ فخر الدین سیالوی رحمۃ اللہ علیہ نے:

باب جبریل کے پہلو میں ذرا دھیرے سے  
فخر کہتے ہوئے جبریل کو یوں پایا گیا  
اپنی پلکوں سے دور یار پے دستک دینا  
اوپنی آواز ہوئی عمر بھر کا سرمایہ گیا

# یہود سے مسلمانوں کے تعلقات کی نوعیت

ہو حلقہ یاراں تو بریشم کی طرح نرم  
 رزم حق و باطل ہو تو فولاد ہے مومن !  
 افلاک سے ہے اس کی حریقانہ کشاکش  
 خاکی ہے مگر خاک سے آزاد سے ہے مومن !

(اقبال)

يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَى

أَوْلِيَاءَ (مائدہ: 51)

”اے ایمان والو! یہود و نصاریٰ کو دوست نہ بناؤ۔“

کیا مسلمانوں کے لیے یہ جائز ہے کہ وہ یہود و نصاریٰ سے دوستی رکھیں اور ان سے محبت کی پیشکشیں بڑھائیں؟ اس کا مختصر جواب یہ ہے کہ یہود کے شر سے بچنے کے لیے ان سے کچھ مراسم رکھنے کی اجازت تو ہے جیسے حالتِ اضطرار میں حرام کھانا بھی بندے کے لیے جائز ہو جاتا ہے لیکن یہود سے دوستی رکھنا اور ان سے موالات کے رشتے قائم کرنا قرآن و سنت کی روشنی میں حرام اور ممنوع ہے۔

تفصیل اس اجمال کی یہ ہے کہ اسلامی نقطہ نظر کے مطابق بنائے اخوت و محبت، دین اور صرف دین ہے نبی کریم ﷺ نے فرمایا:

من احب لله و ابغض لله و اعطى لله و منع لله فقد

استكمل الايمان

”جس بندے نے اللہ کے لیے کسی سے محبت کی اور اللہ کے لیے کسی سے بغض رکھا۔ اللہ کے لیے کسی کو دیا اور اللہ کے لیے کسی کو نہ دیا تو یقیناً اس کا ایمان مکمل ہو گیا۔“

(ابوداؤد، رقم الحدیث 4681 نقل الترغیب والترہیب، رقم الحدیث 4454)

اس لیے اسلامی تعلیمات کے مطابق ذمی کافروں پر کوئی ظلم تو نہیں کیا جائے گا۔ ان کے مکمل حقوق کا تحفظ کیا جائے گا اور انسانی ہمدردی کی بنا پر ان سے اچھا معاملہ کیا جائے گا لیکن ان سے خصوصی تعلقات قائم کرنا اور ان سے محبت و الفت کے رشتے قائم کرنا منع ہے اور اللہ کو سخت ناپسند ہے اللہ تعالیٰ نے اہل ایمان کو بڑی تاکید فرمائی ہے کہ وہ ظالموں سے کنارہ کشی کریں ارشاد ہوتا ہے:

وَلَا تَرْكَبُوا إِلَى الَّذِينَ ظَلَمُوا فَمَا تَسْكُمُ النَّارُ (ہود: 113)

”اور جن لوگوں نے ظلم کیا ہے ان کی طرف مائل نہ ہو ورنہ تمہیں دوزخ کی آگ پہنچے گی۔“

اللہ کے دشمنوں سے دوستی ایمان کے تقاضوں کے منافی ہے ارشاد باری تعالیٰ ہے:

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ  
اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ  
عَشِيرَتَهُمْ (مجادلہ: 22)

”جو لوگ اللہ اور یوم آخرت پر ایمان رکھتے ہیں (اے نبی! ﷺ) آپ انہیں اس حال میں نہ پائیں گے کہ وہ ان لوگوں سے محبت کریں جو اللہ اور اس کے رسول سے عداوت رکھتے ہیں۔ خواہ ان کے باپ ہوں یا ان کے بیٹے یا ان کے بھائی یا ان کے قبیلہ والے۔“

جن سے اللہ تعالیٰ ناراض ہو۔ اہل ایمان ان سے محبت کیسے رکھ سکتے ہیں۔

يَا أَيُّهَا الَّذِينَ آمَنُوا لَا تَتَوَلَّوْا قَوْمًا غَضِبَ اللَّهُ عَلَيْهِمْ قَدْ

يَسُؤُوا مِنَ الْآخِرَةِ كَمَا يَبِئْسَ الْكُفَّارُ مِنَ أَصْحَابِ الْقُبُورِ ﴿١٠﴾

”اے ایمان والو! ایسے لوگوں سے دوستی نہ کرو جن پر اللہ نے غضب فرمایا۔

بے شک وہ آخرت سے مایوس ہو چکے ہیں۔ جیسے کافر قبر والوں سے مایوس ہو

چکے ہیں۔“ (الممتحنہ)

بات بالکل واضح ہے کہ اللہ کا دشمن اللہ والوں کا دوست کیسے ہو سکتا ہے۔

يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ

إِلَيْهِم بِالْمُؤَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ (الممتحنہ: 1)

”اے ایمان والو! میرے اور اپنے دشمنوں کو دوست نہ بناؤ۔ حالانکہ انہوں

نے اس حق کا انکار کیا ہے جو تمہارے پاس آیا ہے۔“

اہل ایمان کو یہ زیبا نہیں کہ وہ ایمان والوں کو چھوڑ کر کافروں سے اخوت و محبت کے

رشتے استوار کرتے رہیں۔

لَا يَتَّخِذُ الْمُؤْمِنُونَ الْكُفْرِينَ أَوْلِيَاءَ مِنْ دُونِ الْمُؤْمِنِينَ وَمَنْ

يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاةً  
وَيُحَذِّرُكُمْ اللَّهُ لِنَفْسِهِ وَإِلَى اللَّهِ الْمَصِيرُ ﴿١٣٣﴾ (آل عمران)

”ایمان والے مومنوں کے سوا کافروں کو دوست نہ بنائیں۔ اور جو ایسا کرے  
گا اللہ کا اس سے کوئی تعلق نہیں۔ مگر ایسی حالت میں کہ تم ان سے بچاؤ کرنا  
چاہو۔ اور اللہ تمہیں اپنی ذات سے ڈراتا ہے اور اللہ ہی کی طرف لوٹنا ہے۔“  
اس آیت کریمہ کی تفسیر میں مولانا وحید الدین لکھتے ہیں:

”مومن تمام انسانوں کے ساتھ نیکی اور عدل کا سلوک کرنے والا ہوتا ہے۔ انس میں  
مسلم اور غیر مسلم کی تفریق نہیں۔ مگر جب غیر مسلموں کے ساتھ دوستی مسلمانوں کے مفاد کی  
قیمت پر ہو تو ایسی دوستی مسلمان کے لیے جائز نہیں۔ تاہم بچاؤ کی تدبیر کے طور پر اگر کسی  
وقت ایک مسلمان یا کسی مسلم گروہ کو غیر مسلموں سے وقتی تعلق قائم کرنا پڑے تو اس میں کوئی  
حرج نہیں اللہ نیت کو دیکھتا ہے۔“ (تذکیر القرآن، جلد 1، صفحہ 133)

اس آیت کریمہ میں إِلَّا أَنْ تَتَّقُوا مِنْهُمْ تُقَاةً کا جو استثناء ہے اسے بنیاد بنا کر کفار  
سے موالات کے رشتوں کو قائم کرنا سوائے اپنی خواہشات کی پیروی کے اور کچھ نہیں۔ اور  
ایسی فکر کو ہی قرآنی تعلیمات کو اپنی منشا کے مطابق ڈھالنا کہتے ہیں۔ یہ جملہ تو ایک حالت  
اضطرار کا بیان ہے جیسے پیاس سے مرتے ہوئے بندے کے لیے شراب کا گھونٹ پی کر جان  
بچانے کی اجازت ہے۔ چونکہ اس جملہ کی آڑ میں کافروں سے دوستی کر کے امت مسلمہ کو کٹوا  
مروادیا گیا اور پھر بھی

قافلے برباد ہو کر رہ گئے تو کیا ہوا

مطمئن ہے قافلہ سالار اپنے کام سے

اس لیے آیت کریمہ کے اس حصے پر کچھ تفصیل سے روشنی ڈالی جاتی ہے۔

آیت کریمہ کے اس حصہ کو مفسرین کرام نے إِلَّا مَنْ أَكْرَهَ وَأَوْ قَلْبُهُ مُطْمَئِنٌّ بِالْإِيمَانِ

کا ہم معنی قرار دیا ہے یعنی کافروں کے شر سے بچنے کے لیے کوئی بندہ اگر مدارات کا طریقہ



اختیار کرے یا کوئی ذومعنی لفظ بول کر ان سے اظہار محبت کر کے اپنی جان بچالے یا کلمہ کفر کہہ کر بھی اس نے اپنی جان بچائی تو اسے اس کی رخصت ہوگی۔ اس جملہ کی آڑ میں کفار و مشرکین کے دوستی اور محبت صرف اپنی خواہشات کی پیروی ہے قرآن کریم کی فرمانبرداری نہیں۔ اس جملہ پر مفسرین کی آراء ملاحظہ ہوں۔

امام جلال الدین سیوطی رحمۃ اللہ علیہ فرماتے ہیں:

إِلَّا أَنْ تَتَّقُوا مِنْهُمْ تُقَّةً مُصَدَّرَةً تَقِيَةً أَيْ تَخَافُوا مَخَافَةَ

فَلَكُمْ مَوَالِيَهُمْ بِاللِّسَانِ دُونَ الْقَلْبِ وَ هَذَا قَبْلَ عِزَّةِ

الاسلام و بجری فی من بلد لیس قویا فیہا

”إِلَّا أَنْ تَتَّقُوا مِنْهُمْ تُقَّةً“۔ یہاں تقہ تقیہ کا مصدر ہے یعنی اگر تمہیں

دشمنوں سے خوف ہو تو تمہارے لیے صرف زبان سے ان کے لیے اظہار

ہمدردی کرنا جائز ہے لیکن دل میں ان کی محبت نہیں ہونی چاہیے اور یہ حکم غلبہ

اسلام سے پہلے تھا۔ لیکن اب بھی اگر کسی شہر میں اسلام قوی نہ ہو تو یہ حکم وہاں

بھی جاری ہوگا۔ (تفسیر جلالین، صفحہ 49)

امام ابن کثیر فرماتے ہیں:

ای من خاف فی بعض البلدان و لا وقات من شرهم فله

ان یتقیم بظاہره لا بباطنه ..... قال ابن عباس لیس التقیة

بالعمل و انما التقیة باللسان و کذا رواه العوفی عن ابن

عباس انما التقیة باللسان و کذا قال ابو العالیہ و ابو

الشعناء و الضحاک و الربیع بن انس و یؤید ما قالوه

قول اللہ تعالیٰ مَنْ کَفَرَ بِاللَّهِ مِنْ بَعْدِ اٰیٰتِنَاۤ اِلَّا مَنْ اُكْرِهَ وَ

قَلْبُهُ مُطْمَئِنٌّ بِالْاٰیٰتِنَا (تفسیر ابن کثیر، ج 1، ص 337)

”یعنی جو بندہ کسی شہر میں یا کسی وقت کفار کے شر سے ڈر جائے تو اسے اجازت

ہے کہ ظاہری طور پر کفار سے ہمدردی کر کے اپنی جان بچائے لیکن دل میں کفار کی محبت نہ ہو..... ابن عباس کہتے ہیں کہ یہ بچاؤ صرف زبان کی حد تک ہے عملی طور پر نہیں ہوگا۔ ایسے ہی ابوالعالیہ، ابوالشعثاء، ضحاک اور ربیع نے کہا ہے اور ان کے قول کی تائید اللہ تعالیٰ کے اس فرمان سے بھی ہوتی ہے۔

”جو شخص ایمان لانے کے بعد اللہ کا منکر ہو گیا (تو اس پر اللہ کا غضب ہوگا) سوائے

اس کے جس پر زبردستی کی گئی بشرطیکہ اس کا دل ایمان پر مستحکم ہو۔“

امام فخر الدین رازی نے اس آیہ کریمہ پر تفصیل سے گفتگو فرمائی ہے میں ان کے کلام کا

کچھ حصہ اختصار سے پیش کرتا ہوں۔ آپ فرماتے ہیں:

”حسن کہتے ہیں کہ مسیلمہ کذاب نے دو صحابہ کرام رضی اللہ عنہما کو پکڑ لیا۔ اس نے ایک

سے کہا کیا تو گواہی دیتا ہے کہ (حضرت) محمد (ﷺ) اللہ تعالیٰ کے رسول ہیں اس نے کہا

ہاں، ہاں، ہاں۔ پھر اس نے کہا: کیا تو گواہی دیتا ہے کہ میں اللہ کا رسول ہوں اس نے کہا:

ہاں۔ کیونکہ مسیلمہ یہ گمان کرتا تھا کہ وہ بنی حنیفہ کا رسول ہے اور (حضرت) محمد (ﷺ)

قریش کے رسول ہیں۔ اس نے اس آدمی کو چھوڑ دیا اور دوسرے کو بلایا اس نے پوچھا کیا تو

گواہی دیتا ہے کہ (حضرت) محمد (ﷺ) اللہ تعالیٰ کے رسول ہیں اس نے کہا: ہاں۔ اس

نے کہا: کیا تو گواہی دیتا ہے کہ میں اللہ تعالیٰ کا رسول ہوں اس نے انکار کر دیا۔ مسیلمہ نے

اسے پکڑا اور قتل کر دیا۔ جب یہ بات رسول کریم (ﷺ) تک پہنچی تو آپ نے فرمایا: یہ جو

مقتول ہے یہ تو اپنے صدق اور یقین کے سبب بازی لے گیا اور اسے یہ مبارک ہو اور دوسرا

اللہ تعالیٰ نے اس کی رخصت کو قبول فرمایا اس پر بھی کوئی گرفت نہیں ہے۔“

(تفسیر کبیر، جلد 7، صفحہ 13)

اس آیہ کریمہ کی تفسیر میں یہ واقعہ اس آیہ کریمہ کا صحیح محل متعین کرنے میں سنگ میل کی

حیثیت رکھتا ہے کہ یہ حالت اضطراب کی رخصت کا بیان ہے کفار سے دوستی کی دلیل نہیں۔

اس کی عملی صورت کیا ہوگی اس کے متعلق امام عزاوی رحمۃ اللہ علیہ اسی بحث میں فرماتے ہیں:

ان التقيّة انما تكون اذا كان الرجل في قوم كفار و  
 يخاف منهم على نفسه و ماله فيدا ريبهم باللسان و  
 ذلك بان لا يظهر العداوة باللسان بل يجوز ايضاً ان  
 يظهر الكلام الموهوم للمحبة و الموالاة و لكن بشرط  
 ان يضمّر خلافه (ايضاً، صفحہ 14)

”یہ تقيہ یا بچاؤ اس صورت میں ہوگا جب کوئی آدمی کافروں کے درمیان ہو اور  
 اسے ان سے اپنے مال و جان کے لیے خطرہ ہو تو وہ زبان سے ان کے لیے  
 مدارات کرے۔ وہ اس طرح کہ زبان سے ان کے لیے دشمنی کا اظہار نہ  
 کرے بلکہ اس کے لیے یہ بھی جائز ہے کہ وہ ان سے ایسا (ذو معنی) کلام  
 کرے جو محبت اور موالات کا وہم ڈالنے والا ہو۔ لیکن اس کے دل میں ان کی  
 محبت نہ ہو۔“

امام رازی رحمۃ اللہ علیہ کی اس وضاحت سے یہ بھی واضح ہو گیا کہ یہ تقيہ یا بچاؤ کوئی  
 منافقت نہیں ہوگا۔ صرف وہ زبان سے ان کی مخالفت نہیں کرے گا اور ذو معنی بات کر کے  
 انہیں اس وہم میں ڈالے گا کہ وہ ان کا دوست ہے جبکہ دل میں کفار کی قطعاً محبت نہیں ہوگی۔  
 امام رازی اس بحث میں فرماتے ہیں:

قال مجاهد هذا الحكم كان ثابتاً في اول الاسلام لاجل  
 ضعف المؤمنين فاما بعد قوة دولة الاسلام فلا وروى  
 عوف عن الحسن انه قال التقيّة جائزة للمؤمنين الى يوم  
 القيامة و هذا القول اولى لان دفع الضرر عن النفس  
 واجب بقدر الامكان (ايضاً، صفحہ 14)

”یہ حکم اوائل اسلام میں اہل ایمان کی کمزوری کے سبب تھا لیکن جب اسلام کو  
 تقویت حاصل ہوگئی تو یہ حکم باقی نہ رہا۔ عوف حسن سے روایت کرتے ہیں کہ

اپنے بچاؤ کا یہ طریقہ قیامت تک کے لیے جائز ہے اور یہی قول زیادہ بہتر ہے

کیونکہ اپنی جان کو نقصان سے بچانا حتی الامکان واجب ہے۔“

اس تفصیل سے واضح ہوا کہ اِلَّا اَنْ تَنْقُتُوْا مِنْهُمْ تُقْمَةً کا حکم حالت اضطرار میں

ہے جیسے ایسی حالت میں ایک بھوکے انسان کے لیے حرام کھانے کی اجازت ہے اس کی آڑ

میں یہود و نصاریٰ سے دوستی دراصل اپنی خواہشات اور نفس کی پیروی ہے۔

کفار سے معاشرتی اور اخلاقی تعلقات کی نوعیت

یاد رہے کفار کی دو قسمیں ہیں: (1) حربی (2) ذمی

حربی کافر سے مراد وہ لوگ ہوتے ہیں جو کسی بھی جگہ پر مسلمانوں سے برسر پیکار ہوں یا

جن کافروں اور مسلمانوں میں جنگ ہو رہی ہو وہ حربی کافر کہلاتے ہیں اور ان کے ساتھ کسی

بھی قسم کے تعلقات ممنوع ہیں۔

اور ذمی کافر سے مراد وہ لوگ ہیں جو کسی مسلمان ملک میں یا کسی بھی معاشرہ میں

مسلمانوں کے ساتھ امن و سکون سے رہ رہے ہوں، ایسے کافروں سے معاشرتی اور اخلاقی

تعلقات سے منع نہیں کیا گیا ارشاد باری تعالیٰ ہے:

لَا يٰۤاَيُّهَا اللّٰهُ عَنِ الدِّينِ لَمْ يُقَاتِلُوْكُمْ فِي الدِّينِ وَ لَمْ

يُخْرِجُوْكُمْ مِّنْ دِيَارِكُمْ اَنْ تَبْرُوْهُمْ وَ تُقْسِطُوْا اِلَيْهِمْ اِنَّ اللّٰهَ

يُحِبُّ الْمُقْسِطِيْنَ ۝ اِنَّمَا يٰۤاَيُّهَا اللّٰهُ عَنِ الدِّينِ قَاتَلُوْكُمْ فِي

الدِّينِ وَ اَخْرَجُوْكُمْ مِّنْ دِيَارِكُمْ وَ ظَهَرُوْا عَلٰى اِخْرَاجِكُمْ اَنْ

تَوَكَّلُوْهُمْ ۚ وَ مَنْ يَّتَوَكَّلْهُمْ فَاُولٰٓئِكَ هُمُ الظّٰلِمُوْنَ ۝ (الممتحنہ)

”اللہ تعالیٰ تمہیں ان لوگوں سے بھلائی اور انصاف کرنے سے نہیں روکتا

جنہوں نے دین کے معاملہ میں تم سے جنگ نہیں کی اور تمہیں تمہارے گھروں

سے نہیں نکالا۔ بے شک اللہ انصاف کرنے والوں کو پسند کرتا ہے۔ اللہ تعالیٰ

تمہیں صرف ان لوگوں سے دوستی کرنے سے منع کرتا ہے جنہوں نے دین

کے معاملہ میں تم سے جنگ کی اور تمہیں تمہارے گھروں سے نکالا اور جو ان سے دوستی کرے تو وہی لوگ ظالم ہیں۔“

پراسن اور ذمی کافروں سے معاشرتی اور اخلاقی تعلقات سے منع نہیں فرمایا گیا۔ صرف انہیں اپنے راز دار اور جگری دوست بنانے سے منع کیا گیا ہے اس پر قرآن کریم کی یہ آیہ کریمہ بھی دلیل ہے:

يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِّنْ دُونِكُمْ لَا يَأْلُونَكُمْ  
خَبَالًا (آل عمران: 118)

”اے ایمان والو! کافروں کو اپنا راز دار نہ بناؤ وہ تمہاری تباہی میں کوئی کمی نہیں کریں گے۔“

بطانہ اس کپڑے کو کہا جاتا ہے جو انسان کے جسم سے متصل ہوتا ہے جیسے بنیان وغیرہ۔ چونکہ انسان کا گہرا دوست بھی اس کے تمام رازوں سے مطلع ہوتا ہے اس لیے اسے بھی بطانہ کہا جاتا ہے۔ ذمی اور پراسن کافروں کو گہرا دوست بنانے سے تو منع کیا گیا لیکن ان کے ساتھ معاشرتی اور اخلاقی تعلقات ممنوع نہیں۔ قرآن کریم کی مذکورہ آیات کے علاوہ احادیث مبارکہ میں بھی اس پر متعدد شواہد موجود ہیں چند مثالیں ملاحظہ ہوں:

”حضرت اسماء بنت ابی بکر رضی اللہ عنہما سے مروی ہے کہ رسول اللہ ﷺ کے زمانہ میں میری والدہ میرے پاس آئیں وہ اس وقت مشرک تھیں۔ میں نے رسول کریم ﷺ سے پوچھا میری والدہ مسلمان نہیں کیا میں ان سے صلہ رحمی کروں۔ آپ نے فرمایا ہاں اپنی ماں سے صلہ رحمی کرو۔“ (صحیح بخاری، جلد 1، صفحہ 355)

حضرت عبدالرحمن بن ابوبکر فرماتے ہیں کہ ہم نبی کریم ﷺ کے ساتھ تھے کہ ایک طویل القامت لہجے اور بکھرے بالوں والا مشرک آیا۔ جس کے پاس ایک بکری تھی۔ نبی کریم ﷺ نے اس سے پوچھا یہ بکری فروخت کرو گے یا بطور تحفہ دو گے۔ اس نے کہا میں فروخت کروں گا۔ نبی کریم ﷺ نے اس سے وہ بکری خرید لی۔ (ایضاً، صفحہ 277)

حضرت انس رضی اللہ عنہ فرماتے ہیں کہ وہ نبی کریم ﷺ کے پاس جو کی روٹی اور چربی لے کر گئے۔ درآں حالیکہ نبی کریم ﷺ نے اپنی زرہ مدینہ میں ایک یہودی کے پاس گروی رکھی ہوئی تھی۔ اور آپ نے اپنے اہل خانہ کے لیے اس سے جو لیے تھے۔

(ایضاً، صفحہ 295)

حضرت انس رضی اللہ عنہ سے ہی مروی ہے کہ ایک یہودی کالٹکا نبی کریم ﷺ کی خدمت کیا کرتا تھا۔ وہ بیمار ہو گیا تو نبی کریم ﷺ اس کی عیادت کے لیے تشریف لے گئے۔ آپ نے اسے فرمایا اسلام قبول کر لو اس نے اسلام قبول کر لیا۔

(ایضاً، جلد 2 صفحہ 845)

ان چند مثالوں سے واضح ہوا کہ ذمی کافروں سے عمومی تعلقات کی اجازت ہے لیکن انہیں گہرے دوست بنانا اور جگری یار بنانا ممنوع ہے۔ گویا بقول فراز ہاتھ ملانے کی تو اجازت ہے لیکن دوستی کی اجازت نہیں:

تم تکلف کو بھی اخلاص سمجھتے ہو فراز  
دوست ہوتا نہیں ہر ہاتھ ملانے والا

یہود سے مسلمانوں کے تعلقات کی نوعیت

اگرچہ غیر مسلموں سے مسلمانوں کے تعلقات کی نوعیت واضح ہو جانے سے یہود سے تعلقات کی نوعیت بھی خود بخود واضح ہو جاتی ہے لیکن چونکہ یہود اپنی عادات اور فطرت کے اعتبار سے مسلمانوں کے لیے سب سے زیادہ خطرناک اور مضرت قوم ہے۔ اس لیے اللہ تعالیٰ نے یہود کا تذکرہ خصوصی طور پر فرمایا ہے اور یہود کے متعلق خصوصی ہدایات اہل ایمان کو دی ہیں۔ یہود کے متعلق علیم و حکیم رب نے جو باتیں اہل ایمان کو بڑے واضح اور دو ٹوک الفاظ میں فرمائی ہیں ان میں سے چند ایک یہ ہیں۔

(1) یہود مسلمانوں کے سب سے بڑے دشمن ہیں

اللہ تعالیٰ نے قرآن مجید میں بڑے واضح الفاظ میں بیان فرمایا ہے کہ یہود مسلمانوں

کے سب سے بڑے دشمن ہیں، ارشاد ہے:

لَتَجِدَنَّ أَشَدَّ النَّاسِ عَدَاوَةً لِّلَّذِينَ آمَنُوا الْيَهُودَ وَالَّذِينَ  
أَشْرَكُوا (مائدہ: 82)

”اہل ایمان کے ساتھ دشمنی میں تم سب سے بڑھ کر یہود کو پاؤ گے اور مشرکوں کو“  
اللہ نے مشرکوں سے بھی یہود کا ذکر پہلے فرمایا کہ تمام لوگوں میں مسلمانوں کے سب  
سے بڑے دشمن یہود ہیں۔

(2) یہودی یہودیت قبول کرنے کے علاوہ اہل ایمان سے کبھی راضی نہیں  
ہوں گے

قرآن کریم میں یہ حقیقت بھی بڑے واضح اور دو ٹوک الفاظ میں بیان کی گئی کہ یہودی  
اہل ایمان سے کسی صورت میں راضی نہیں ہوں گے بے شک آپ ان کے لیے جو بھی  
قربانیاں دیتے رہیں وہ صرف اسی صورت میں راضی ہوں گے کہ تم اسلام چھوڑ کر یہودیت  
قبول کر لو گویا اگر تمہیں اپنا ایمان محبوب ہے اور تم اسے محفوظ رکھنا چاہتے ہو تو یہود کو راضی  
کرنے کی تمام کوششیں رایگاں اور فضول ہیں ارشاد باری تعالیٰ ہے:

وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَهُم مِّنْهُمْ قُلْ  
إِنَّ هُدَىٰ اللَّهِ هُوَ الْهُدَىٰ ۗ وَلَئِن اتَّبَعْتَ أَهْوَاءَهُمْ بَعْدَ  
الَّذِي جَاءَكَ مِنَ الْعِلْمِ ۗ مَا لَكَ مِنَ اللَّهِ مِن دَلِيلٍ ۗ وَلَا  
لِصُنْدُقٍ ۗ (بقرہ)

”اور یہود اور نصاریٰ ہرگز تم سے راضی نہ ہوں گے۔ جب تک تم ان کی ملت  
کی پیروی نہ کرے۔ آپ کہیے اللہ کی ہدایت ہی ہدایت ہے۔ اگر اپنے پاس علم آ  
جانے کے بعد تم نے ان کی خواہشات کی پیروی کی تو اللہ کے مقابلہ میں تمہارا  
کوئی دوست و مددگار نہ ہوگا۔“

اس آیت کریمہ میں اللہ تعالیٰ نے یہاں اہل ایمان کو یہود و نصاریٰ کے مذموم عزائم سے

مطلع فرمایا ہے کہ تم انہیں خوش کرنے کے لیے جو کچھ بھی کرتے رہو وہ اس وقت تک تم سے راضی نہ ہوں گے جب تک تم یہودیت قبول نہ کر لو۔ وہاں اس چیز کی بھی وضاحت فرمائی کہ یہود تمہیں جس چیز کی طرف بھی بلا رہے ہیں وہ کوئی دین، نظریہ یا فلسفہ نہیں وہ صرف خواہشات کے پیجاری ہیں اور تمہیں بھی خواہشات کی غلامی کی طرف بلا رہے ہیں اور پھر اہل ایمان پر یہ حقیقت بھی واضح کر دی گئی کہ اگر تم نے ان کی بات مانی تو تم اللہ کی مدد اور نصرت سے محروم ہو جاؤ گے اور تم کو اللہ کی گرفت اور عذاب سے بچانے والا کوئی نہ ہوگا۔

(3) یہود کی دوستی کی ممانعت، اس کے نقصانات اور اسباب

چونکہ اہل ایمان سے بغض اور عداوت ہی یہود کی سرشت ہے اس لیے اللہ تعالیٰ نے اپنی لاریب کتاب میں یہود کی دوستی سے منع فرمایا۔ اہل ایمان کو اس کے نقصانات سے آگاہ کیا۔ منافق اور کمزور ایمان والوں کے اس نفسیاتی اسباب کا تذکرہ فرمایا جو انہیں یہود و نصاریٰ کی دوستی پر ابھارتے ہیں اور ان کی حقیقت کو بیان فرمایا

ارشاد باری تعالیٰ ہے:

يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ  
بَعْضُهُمْ أَوْلِيَاءُ بَعْضٌ ۚ وَمَنْ يَتَوَلَّهُمْ مِنْكُمْ فإِنَّهُ مِنْهُمْ ۗ إِنَّ  
اللَّهَ لَا يَهْدِي الْقَوْمَ الظَّالِمِينَ ﴿٥٦﴾ فَتَرَى الَّذِينَ فِي قُلُوبِهِمْ  
مَرَضٌ يُسَارِعُونَ فِيهِمْ يَقُولُونَ نَخْشَىٰ أَنْ تُصِيبَنَا دَائِرَةٌ ۗ  
فَعَسَىٰ اللَّهُ أَنْ يَأْتِيَ بِالْفَتْحِ أَوْ أَمْرٍ مِّنْ عِنْدِهِ فَيُصْبِحُوا عَلَىٰ مَا  
أَسْرَأُوا فِي أَنفُسِهِمْ دَائِمِينَ ﴿٥٧﴾ (مائدہ)

”اے ایمان والو! یہود اور نصاریٰ کو اپنا دوست نہ بناؤ۔ وہ ایک دوسرے کے دوست ہیں اور تم میں سے جو کوئی ان سے دوستی کرے گا وہ انہیں میں سے ہو گا۔ بے شک اللہ ظالم قوم کو ہدایت نہیں دیتا۔ تم دیکھتے ہو کہ جن کے دلوں میں بیماری ہے وہ انہیں کی طرف دوڑ رہے ہیں۔ وہ کہتے ہیں ہمیں اندیشہ ہے کہ



ہم کسی مصیبت میں نہ پھنس جائیں۔ عین ممکن ہے کہ اللہ تعالیٰ (اہل ایمان کو) فتح دے۔ یا اپنی طرف سے کوئی خاص بات ظاہر کر دے۔ تو یہ لوگ اس چیز پر جسے یہ اپنے دلوں میں چھپائے ہوئے ہیں، نادوم ہوں۔“

یہود و نصاریٰ سے تعلقات کے تناظر میں یہ آیہ کریمہ سنگ میل کی حیثیت رکھتی ہے اس کا ایک ایک جملہ اہل ایمان کے لیے مشعل راہ ہے۔ اس آیہ کریمہ پر غور کرنے سے پہلے اس کا پس منظر ملاحظہ ہو۔

امام فخر الدین رازی لکھتے ہیں:

” مروی ہے کہ حضرت عبادہ بن صامت رضی اللہ عنہ نبی کریم ﷺ کے پاس آئے اور انہوں نے یہود کی دوستی ترک کرنے کا اعلان کیا۔ تو عبد اللہ بن ابی کہنے لگا میں تو ان سے تعلقات ختم نہیں کرتا کیونکہ مجھے حالات کا خطرہ ہے تو یہ آیہ کریمہ نازل ہوئی۔“

(تفسیر کبیر، جلد 12، صفحہ 15-16)

مفسرین کرام نے لکھا ہے کہ حضرت عبادہ بن الصامت رضی اللہ عنہ فرماتے ہیں کہ جب بنو قینقاع نے رسول اللہ ﷺ سے جنگ کی۔ تو عبد اللہ بن ابی نے بنو قینقاع کا ساتھ دیا اور ان کی حمایت کی۔ حضرت عبادہ بن صامت حضور ﷺ کے ساتھ گئے۔ وہ بھی بنی عوف کے ان لوگوں میں سے تھے جنہوں نے عبد اللہ بن ابی کی طرف سے ان کی حمایت کا حلف اٹھایا ہوا تھا۔ انہوں نے اس حلف کو توڑ دیا۔ وہ خدا اور رسول کی خاطر ان کے حلف سے بری ہو گئے انہوں نے عرض کیا یا رسول اللہ! ﷺ میں اللہ کے رسول اور اہل ایمان سے دوستی رکھتا ہوں اور کافروں کے حلف اور ان کی دوستی سے بری ہوتا ہوں۔ تو یہ آیات طیبات حضرت عبادہ بن الصامت رضی اللہ عنہ اور عبد اللہ بن ابی کے متعلق نازل ہوئیں۔

(تفسیر طبری، جلد 6، صفحہ 373)

ان آیات طیبات کا یہ پس منظر ان آیات کے مفہوم سمجھنے اور ان سے احکام مستنبط کرنے میں بنیادی اہمیت رکھتا ہے۔ آئیے اب ان آیات طیبات پر غور کریں تاکہ یہود و

نصاری سے تعلقات کی نوعیت واضح ہو۔ ان آیات طیبات سے درج ذیل احکام اور حقائق بالکل واضح ہیں:

### (1) یہود کی دوستی کی ممانعت

سب سے پہلی چیز جو اس آیه کریمہ سے بالکل واضح ہو رہی ہے وہ یہود و نصاریٰ سے دوستی کی ممانعت ہے **يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ** ”اے ایمان والو! یہود و نصاریٰ کو اپنا دوست نہ بناؤ“ اب بھی اگر کوئی بندہ یہود و نصاریٰ کو اپنے دوست بناتا ہے تو اسے اپنے دعویٰ ایمان پر غور کرنا چاہیے۔

### (2) یہود و نصاریٰ ایک دوسرے کے دوست ہیں

دوسری حقیقت جو اس آیه کریمہ سے بالکل واضح ہو رہی ہے وہ یہ کہ یہود و نصاریٰ ایک دوسرے کے دوست ہیں۔ اس کا لازمی نتیجہ یہ ہے کہ وہ کبھی بھی اہل ایمان کے دوست نہیں ہو سکتے۔ یہ فرمان اس رب علیم کا ہے جس کے علم سے کوئی چیز باہر نہیں۔ اور جس کا ہر حکم اپنے جلو میں کتنی حکمتیں رکھتا ہے ان کا ادراک تو کجا احساس بھی ناممکن ہے۔ **الکفر ملة واحدة و الاسلام ملة واحدة** ”کفر ایک ملت ہے اور اسلام ایک ملت ہے“۔ یہود و نصاریٰ آپس میں دوست ضرور ہیں لیکن اہل ایمان کے دوست نہیں ہو سکتے۔ اس کی تفسیر میں امام رازی فرماتے ہیں:

لا تعتمدوا على الاستنصار بهم و لا تتوددوا اليهم  
”ان کی مدد پر کبھی اعتماد نہ کرو اور نہ ان سے محبت کرو“۔

(تفسیر کبیر، جلد 12، صفحہ 16)

### (3) ان سے دوستی رکھنے والا انہیں میں سے ہے

یہود و نصاریٰ سے دوستی رکھنے والے کے متعلق اللہ تعالیٰ نے فرمایا: **وَمَنْ يَتَوَلَّهُمْ** **فَمِنْكُمْ قَالَهُ مِنْهُمْ** ”کہ جو ان سے دوستی رکھے گا وہ انہیں میں سے ہوگا“۔ یا تو اس سے مراد

یہ ہے کہ اس کا حشر انہیں کے ساتھ ہوگا کیونکہ انسان قیامت کو اسی کے ساتھ ہوگا جس سے وہ محبت کرتا ہے۔ المرء مع من احب اور یہود و نصاریٰ سے دوستی رکھنے والے کے لیے یہ اللہ تعالیٰ کی طرف بہت شدید وعید ہے۔

یا اس سے مراد یہ ہے کہ جو یہود و نصاریٰ سے دوستی رکھے گا وہ دنیا میں ہی ان کے رنگ میں ڈھل جائے گا اور انہیں والی عادات و صفات پہناتا جائے گا۔ اور انہیں کے انجام سے دوچار ہوگا۔

(4) یہود و نصاریٰ کا دوست راہِ راست نہیں پائے گا

اس آیت کریمہ میں اللہ تعالیٰ نے یہ بات بھی وضاحت سے بیان فرمادی کہ یہود و نصاریٰ سے دوستی رکھنے والا اللہ کی ہدایت سے محروم ہو جائے گا إِنَّ اللَّهَ لَا يَهْدِي الْقَوْمَ الظَّالِمِينَ ﴿۵۱﴾ ”بے شک اللہ تعالیٰ ظالم قوم کو ہدایت نہیں دیتا“ یہ اللہ تعالیٰ کا ایک ضابطہ ہے کہ جو بھی بندہ یہود و نصاریٰ سے دوستی کا ظلم کرے گا وہ اللہ کی طرف سے ہدایت سے محروم ہو جائے گا اور زندگی میں کبھی بھی عزت و شرف کے حامل فیصلے نہیں کر سکے گا۔ بلکہ عین ممکن ہے کہ اس کے فیصلے ملک و قوم کو تباہی و بربادی سے دوچار کر دیں۔

یہود و نصاریٰ کے متعلق اہل ایمان کو کیا روش اپنانی چاہیے اس کا اندازہ اس واقعہ سے لگائیے جو امام رازی رحمۃ اللہ علیہ نے اسی مقام پر لکھا ہے:

حضرت ابو موسیٰ اشعری رضی اللہ عنہ فرماتے ہیں کہ میں نے حضرت عمر بن خطاب رضی اللہ عنہ سے عرض کیا۔ میرا ایک عیسائی کاتب ہے تو حضرت عمر فاروق رضی اللہ عنہ نے فرمایا: اللہ تجھے ہلاک کرے۔ تو نے کسی مسلمان کو اپنا کاتب کیوں نہیں بنایا۔ تو نے اللہ تعالیٰ کا یہ فرمان نہیں سنا۔ اے ایمان والو! یہود و نصاریٰ کو اپنا دوست نہ بناؤ۔ تو میں نے ان سے عرض کیا کہ اس کے لیے اس کا دین اور میرے لیے میرا۔ تو حضرت فاروق اعظم رضی اللہ عنہ نے فرمایا:

لا اکرمهم اذ اهلهم الله و لا اعزهم اذ اذلهم الله و لا

ادنیہم اذ ابعدهم اللہ

”کہ جب اللہ نے انہیں ذلیل و رسوا کر دیا تو میں انہیں اکرام نہیں دوں گا۔  
جب اللہ نے انہیں خوار کر دیا تو میں انہیں عزت نہیں دوں گا اور جب اللہ نے  
انہیں دور کر دیا تو میں انہیں قریب نہیں کروں گا۔“

تو میں نے عرض کیا کہ اس کے بغیر کام نہیں چلے گا۔ تو آپ نے فرمایا اگر وہ مر گیا تو پھر  
کیا کرو گے۔ جو اس کی موت کے بعد کرے گا وہی اب کر لے۔ (ایضاً، صفحہ 16)

5۔ یہود و نصاریٰ سے دوستی منافق ہی کرتے ہیں

اس مقام پر اللہ تعالیٰ نے اس چیز کو بھی بیان فرمایا کہ یہود و نصاریٰ سے دوستی وہی  
رکھے گا جس کے دل میں نفاق ہوگا فَتَرَى الَّذِينَ فِي قُلُوبِهِمْ مَرَضٌ يُسَارِعُونَ فِيهِمْ  
”آپ دیکھیں گے کہ جن کے دلوں میں بیماری ہے یعنی جن کے دلوں میں نفاق ہے وہ ان  
کی طرف دوڑیں گے۔“ ایمان کا تقاضا صرف خدا و رسول اور اہل ایمان سے دوستی کرنا ہے  
لیکن نفاق یہود و نصاریٰ سے دوستی کی طرف لے جاتا ہے۔

6۔ یہود کی دوستی کے لیے حالات کا بہانہ

اقبال نے کہا تھا:

عقل عیار ہے سو بھیس بدل لیتی ہے

عشق بیچارہ نہ ملا ہے نہ زاہد نہ حکیم

ایمان تو سر تسلیم خم کر دینے کا نام ہے لیکن نفاق مختلف قسم کے حیلے بہانے کر کے اپنی  
نفسانی خواہشات کی تکمیل کی راہیں ڈھونڈتا رہتا ہے۔ ایمان کا تقاضا تو یہ تھا کہ جب اللہ  
تعالیٰ نے فرما دیا کہ تم یہود و نصاریٰ سے دوستی نہ کرو۔ تو یہود و نصاریٰ کے متعلق وہی رویہ رکھا  
جانا جو سیدنا فاروق اعظم رضی اللہ عنہ نے رکھا، جس کا تذکرہ پچھلی سطور میں گزرا ہے۔ لیکن  
جن کے دلوں میں نفاق ہے وہ سمجھتے ہیں کہ یہود و نصاریٰ مال و دولت والے ہیں۔ وہ مشکل

میں ان کے کام آئیں گے اور انہیں قرض دیں گے۔ یعنی منافقت کی ایک نشانی یہ ہے کہ وہ طاقت و قوت کا مالک اللہ تعالیٰ کو نہیں یہود و نصاریٰ کو سمجھتے ہیں۔ ان کے خیال میں مشکل میں کام آنے والا رب قدر نہیں یہود و نصاریٰ ہیں۔

بتوں سے تجھ کو امیدیں خدا سے نومیدی  
مجھے بتا تو سہی اور کافری کیا ہے

(اقبال)

منافقوں کی یہ فکر پہلے بھی تھی اور اب بھی ہے ہمیں اس آئیہ کریمہ پر خصوصی توجہ مرکوز کرنی چاہیے۔

7۔ یہود کے دوست شرمسار ہوں گے

اس مقام پر اللہ تعالیٰ نے یہ حقیقت بھی بیان فرمادی کہ جو لوگ یہود و نصاریٰ کو قوت و طاقت والا سمجھ کر ان سے دوستی کی طرف دوڑ رہے ہیں جب اللہ تعالیٰ اہل ایمان کو غلبہ اور تسلط عطا فرمائے گا تو ان لوگوں کے حصہ میں سوائے ذلت و شرمساری کے کچھ نہیں آئے گا۔

فَعَسَىٰ اللَّهُ أَنْ يَأْتِيَنَّ بِالْفَتْحِ أَوْ أَمْرٍ مِّنْ عِنْدِهِ فَيُضْبِحُوا عَلَىٰ مَا  
أَسْرَوْا فِي أَنْفُسِهِمْ نَدِيمِينَ ﴿٥٧﴾

”تو ممکن ہے کہ اللہ تعالیٰ (اہل ایمان کو) فتح دے یا اپنی طرف سے کوئی خاص بات ظاہر کر دے تو یہ لوگ جس چیز کو اپنے دلوں میں چھپائے ہوئے ہیں اس پر نادوم ہوں۔“

یہاں امام رازی لفظ ”عسی“ کے متعلق فرماتے ہیں کہ یہ وعدہ کے قائم مقام ہے اور اللہ تعالیٰ اپنا وعدہ ضرور پورا فرماتا ہے۔

قال المفسرون عسى من الله واجب لان الكريم اذا

طمع في خير فعله فهو بمنزلة الوعد

عبارت کا مفہوم یہ ہے کہ مفسرین فرماتے ہیں کہ جب اللہ تعالیٰ کسی چیز کے متعلق عسی

فرمائے تو وہ صرف امکان نہیں بلکہ اس کام کا ہونا ضروری ہوتا ہے کیونکہ کریم جب کسی اچھے کام کے متعلق امید دلائے تو وہ وعدہ کے قائم مقام ہوتا ہے اور وہ اپنا وعدہ ضرور پورا کرتا ہے۔

خلاصہ کلام یہ ہوا کہ اللہ تعالیٰ یقیناً اہل ایمان کو غلبہ فرمائے گا اور یہود و نصاریٰ ذلیل و رسوا ہوں گے اور ان سے دوستی کرنے والے بھی نادم و شرمندہ ہوں گے۔

لمحہ فکر یہ!

اس مقام پر ہمیں غور کرنا ہے کہ کہیں ہم اللہ تعالیٰ کے ان احکامات کو توڑتے تو نہیں رہے؟ کہیں اتنی صریح ممانعت کے باوجود ہم یہود و نصاریٰ کو دوست تو نہیں بنا رہے؟ کہیں ہم ان کے غلبہ و اقتدار سے مرعوب ہو کر انہیں راضی کرنے کی سعی لا حاصل تو نہیں کر رہے؟

کہیں ہم مسلمانوں کو چھوڑ کر ہی نہیں بلکہ مسلمانوں کو ذبح کروا کے یہود و نصاریٰ سے دوستی تو نہیں بنا رہے؟

اگر خدا نخواستہ ایسا ہے تو ہمیں اپنا وہ انجام کبھی نہ بھولنا چاہیے جو قرآن کریم نے بیان فرمایا کہ ایسے بندے کا اسلام سے کوئی تعلق نہیں اور اس کا انجام یہودیوں جیسا ہوگا اور یہ بھی یہود کی طرح ہی ذلیل و خوار ہوگا۔

حَبِطَتْ أَعْيَانُهُمْ فَأَصْبَحُوا خَسِرِينَ ﴿۵۲﴾ (مائدہ)

”ایسے لوگوں کے اعمال برباد ہو گئے اور وہ نقصان اٹھانے والے ہو گئے۔“

## مآخذ و مراجع

اس کتاب کی تیاری میں جن کتب سے بکثرت استفادہ کیا گیا ان میں سے چند ایک

کے نام یہ ہیں:

- |    |                          |   |
|----|--------------------------|---|
| 1  | قرآن حکیم                | کلام باری تعالیٰ  |
| 2  | کتاب مقدس                | بائبل سوسائٹی انارکلی لاہور   |
| 3  | صحیح بخاری               | امام ابو عبد اللہ محمد بن اسماعیل بخاری<br>مطبوعہ نور محمد اصح المطابع کراچی                |
| 4  | صحیح مسلم                | امام ابو الحسین مسلم بن حجاج قشیری<br>مطبوعہ نور محمد اصح المطابع کراچی                     |
| 5  | الترغیب والترہیب         | الامام الحافظ ذکی الدین عبد العظیم بن عبد القوی<br>المندری مطبوعہ دار ابن حزم - بیروت لبنان |
| 6  | تفسیر القرآن العظیم      | الامام الحافظ ابو الفدا اسماعیل ابن کثیر الدمشقی<br>دار الحدیث القاہرہ                      |
| 7  | التفسیر الکبیر           | امام فخر الدین بن ضیاء الدین بن عمر رازی<br>مطبعہ مکتب الاعلام الاسلامیہ                    |
| 8  | تفسیر جلالین             | امام جلال الدین سیوطی و امام جلال الدین محلی<br>مطبوعہ نور محمد اصح المطابع کراچی           |
| 9  | یہود کی چالیس بیماریاں   | مولانا محمد مسعود ازہر، مکتبہ عرفان لاہور   |
| 10 | قوم یہود اور ہم          | مولانا عبد الکریم پارکچہ، علم و عرفان پبلشرز لاہور  |
| 11 | یہودیت قرآن کی روشنی میں | سید ابوالاعلیٰ مودودی، ادارہ ترجمان القرآن لاہور  |
| 12 | اردو دائرہ معارف اسلامیہ | ڈانس گاہ پنجاب لاہور  |

حضور ضیاء الامت پر محمد کرم شاہ لائبریری کی  
یادگار تصانیف

ترجمہ  
جمال القرآن

قرآن پاک کا انتہائی خوبصورت ترجمہ جس کے ہر  
لفظ سے اعجازِ قرآن کا حسن نظر آتا ہے

تفسیر ضیاء القرآن

فہم قرآن کا بہترین ذریعہ  
الہی دل کے لیے ایک نایاب تحفہ

سندت خیر الانام

سندتِ نبویہ پر تحقیقی اور تاریخی کتاب

مقالات

مقالات علمی و ادبی اور اسلامی  
سندت پر مبنی اور تاریخی  
کا مجموعہ

سیرت علیہ السلام  
پر مقدمات  
ضیاء آسی

جلد ۷

ورد و سوز اور تحقیق و آگہی سے  
مجموعہ تصانیف

مجموعہ طائفت دلائل خیرات

شرح مسند امام حسین علیہ السلام اور دیگر مسائل  
سے مکتوبات اور اور دو وقت کا مجموعہ

قصیدہ اطیب النعم

خوبصورت نعتیہ قصیدہ کی پُر سوز  
آوردہ لاجچہ شرح

فون:

7221953-7220479 گنج بخش روڈ لاہور  
7238010 جیس

7225085-7247350 ۱۹ اکرم مارکیٹ لاہور

2630411-2212011 ۱۳ انفال سنٹر مارہڑہ کراچی  
2210212 جیس

ضیاء الامت قرآن پبلی کیشنز